

# ساس سني سڪر. ڪام

اسمي ٺي جو پين ٽينهن

سريلنڪا جو سفر نامو


الطاف شيخ

ڊجيٽل پبلشر

انسٽيٽي اڊيٽي انسٽيٽي شاخ

انسٽيٽي انسٽيٽي

سي ٽي جوڀن ڏينهن، جڏهن سفر هليا،  
رُٿان رهن نه سڀرين، آيل! ڪريان ڪيئن  
مون ڪي چاڙهي چيئن، ويو وڻجارو اوھري!



## انتساب

پنهنجي پياري دوست نجم قاضي نالي

جنهن شخص اسان کي ڪاليج جي ڏينهن کان وٺي هميشه  
ڪلايو ۽ اڄ ڏينهن تائين ڪلائيندو اچي، اهو گهٽ ۾ گهٽ منهنجي  
هڪ ڪتاب جو انتساب ته ضرور لهڻي.

ميجر نجم قاضي جنهن کي اسين اسڪول جي ڏينهن کان  
پيار مان نجوءَ ڪتنگا جي نالن سان سڏيون ٿا اسان کي هر ڳالهه ۾  
مله ماريو وڃي. چرچن پوڳن ۾ کيس فقط تڏهن خوار ڪندا آهيون  
جڏهن هو غير حاضر هوندو آهي، نه ته هڪ طرف سڄي سنگت ٻئي  
پاسي اسانجو نجو. مجال آهي جو ڪو ساڻس مقابلو ڪري سگهي.  
دنيا جا عجيب غريب چرچا سڄي زندگي اسين نجم قاضيءَ کان  
ٻڌندا اچون. اصل کٽڻ جا ئي نه آهن.

نجم جهڙا گهڻا گڻائتا ماڻهو ٿورا ملندا. پڙهڻ ۾ - يعني  
اسڪول واري پڙهائيءَ ۾ سو خاص هوشيار نه هو باقي هر فيلڊ ۾ هو  
پنهنجو مٿ ڀاڙ هو. پي ٽي پريڊ ۾، راندين باڪسنگ ۾، جنرل  
ناليج ۽ Quiz مقابلن ۾، آفيسر لائڪ *Qualities*، اسڪائوٽنگ  
۽ رائفل شوٽنگ ۾ هو سڀ کان مٿي ۽ سخت جان هو ۽ اڃا تائين  
هن عمر (پنجاهه ورهين جي ڄمار) ۾ به تف ۽ رف آهي. ڪالهه فون  
تي ٻڌايومانس ته شوڪت جڻاڻي (سندس ڳوٺاڻي ۽ اسان جو

ڪلاس ميٽ) ۽ مون کي ڪن ۾ سُور آهي ۽ جي کيس به ڪن جي  
تڪليف هجي ته اسان سان گڏ ڊاڪٽر وٽ هلي. وراڻيائين: ”مون  
کي اڄ ڏينهن تائين ڪو سُور نه ٿيو آهي. نه ڪن جون ڏاٺ جو. نه  
پيت جو نه مٿي جو. منهنجي دل جي هڪ پاسي جي نلي چوڪ  
آهي ته به سُور ڪڏهن نه ٿيو اٿم.“

”پر ڪاليج جي ڏينهن ۾ *Sick\_Bay* (اسپتال) ڏي ويندو ته  
هٿين؟“ مون ياد ڏياريو مانس.

”اهو پنهنجي ڪنهن بيماريءَ جو علاج ڪرائڻ لاءِ نه پر عاشق  
حسين شاهه (هاڻ سيڪريٽري سنڌ)، بلال حيدر (هاڻ *P.I.A* ۾  
جمبوجيت جو پائلٽ)، هادي بخش جتوئي (هن وقت ايل ايم سي  
جو *M.S*) ۽ محسن پنهور (هاڻ *D.I.G* پوليس) جهڙن جونئر  
ڪئڊٽن کي چيڪ ڪرڻ ويندو هوس ته واقعي بيمار آهن يا پي تي  
پريڊ ڪان پڇڻ جو بهانو ڪري اتي پهتا آهن.“ نجم قاضي وراڻيو.

خيرپور ميرس جي مشهور جج مرحوم قاضي محمد الياس  
هميشه اهو ٿي چاهيو ته سندس اولاد سنن تعليمي ادارن مان علم  
حاصل ڪري. هن پنهنجي وڏي پٽ قمر کي علي ڳڙهه يونيورسٽيءَ  
مان گرنجويٽ ڪرايو ۽ ٻئي پٽ شمس الدين کي بنيادي تعليم

سند مدرسي مان ۽ پوءِ قانون جي ڊگري حاصل ڪرڻ لاءِ ايس.ايم لا ڪاليج ۾ داخل ڪرايو. سڀ کان ننڍو پٽ نجم الدين جڏهن ستين ڪلاس ۾ پهتو ته ان وقت 'ڪئڊٽ ڪاليج' ميرپور خاص مان شفت ٿي پنهنجي اصلي جاءِ پيٽارو پهتو هو ۽ ان بابت اخبارن ۾ پڙهي هن نجوءَ کي ڪئڊٽ ڪاليج جهڙي فوجي ڪاليج ۾ موڪليو.

نجم قاضي نه فقط ڪئڊٽ ڪاليج ۾ *S.U.O* (سڀ ۾ مٿانهون ڪئڊٽ) ٿي رهيو پر آرمي پٽ *Join* ڪئي. جيتوڻيڪ ڪاليج جي ڏينهن ۾ اهڙو دؤر به آيو جو اسان جو نجو هڪ چوڪريءَ سان عشق جي چڪرن ۾ ڪاليج ڇڏڻ لڳو. ڪاليج جي انگريز پرنسپال ۽ ٻي جنگ عظيم جي فوجي آفيسر ڪرنل ڪومبس يڪدم سندس والد صاحب کي خط لکي موڪليو (جيڪو هيٺ ڏنل آهي): ”تنهنجو پٽ ڪاليج ڇڏي گهر پيو اچئي.“ جج صاحب جواب ۾ ڪرنل ڪومبس کي لکيو ته ان کان اڳ جو آئون گهر کان ٻاهر ڪيائينس تون پلي موچڙا هڻي هن جي دماغ مان عشق جو پوت ڪڍ. نجم کي به خبر پئجي وئي ته ڳوٺ ويڃڻ تي بابو پاڪر پائي ملڻ بدران در ٽي ٽپڻ ڪونه ڏيندو. سو

هڪ ڏينهن صبح ساڻ انهن ميرن ڦاٽن ڪپڙن ۾ موٽي ڪاليج آيو. ان وقت اسيمبلي هلي رهي هئي ۽ سڀ ڪنڊت قطار ۾ ائينشن ٿي وات سان قومي ترانو ۽ اک جي ڪنڊ کان نجوءَ کي ڏسي رهيا هئا. تراني بعد جپان جي *P.O.W* (جنگي قيدي) يعني اسان جي انگريز پرنسپال سڀني اڳيان نجوءَ کي بيهاري پنهنجي اسڪاتش ٽون ۾ هن کي سمجهايو:

*When lady lover interferes with a course of duty, either the duty or the lady should be abandoned.*

ڪرنل ڪومبس سمجهيو ته هو جواب ۾ چوندو ته مون محبوبا چڙهي ۽ هو (ڪرنل ڪومبس) کيس (نجوءَ کي) پاڪر پائي چوندو ته شاباس. هاڻ هڪ منو ٿي ويهي پڙهه. پر سائين اسان جي نجوءَ اسان کي ۽ پرنسپال کي چرڪائي وڌو جڏهن هن ساڳي برتس *accent* ۾ وراڻيو:

”*Sir! I Shall leave the duty.*“ (يعني آئون نه پڙهندس نه نوڪري ڪندس. آئون عشق ڪندس.) پرنسپال جا ٺپ ٿي ٿري ويا. واٽرو ٿي پڇيس:

“Then what shall you eat?”

ظاهر آهي تنهنجو پيءُ به توکي گهر کان ڪڍي ڇڏيندو.  
پڙهي نوڪري به نه ڪندين ته پوءِ ڪائيندين ڇا؟  
اسان جي نجوءَ ڪاليج بلڊنگ جي ڪنڊ وٽ بينل هڪ ٻيڙ  
جي سڪل وٽ ڏي اشارو ڪري چيس:

”I Shall eat leaves, leaves, Leaves.“

انگريز ڊپلوميٽ سمجهي ويو ته هي چورو ماڳهين مون کي به  
خوار ڪندو سو سڀني اڳيان نجوءَ سان بحث ڪرڻ بدران وائيس  
پرنسپال کي چيائين ته اسيمبلي بعد هن کي سمجهائجانءِ.  
نجم قاضي اڄ به ننڍپڻ جون اهي ڳالهيون ياد ڪري پاڻ به  
کلندو آهي ۽ اسان کي به ڪلائيندو آهي. محفل ۾ ڪو نئون دوست  
اچي ويندو آهي ته نجوءَ کي خاص فرمائش ڪندا آهيون ته نجو!  
”I Shall eat leaves, leaves“ واري ڳالهه ته ٻڌاءِ. سچ ته  
هي آهي ته نجوءَ نه ڊيوٽي ڇڏي نه محبوبا. اڄ اها سندس ٻارن جي  
ماءُ آهي جنهن سان پوءِ ڪئپٽن ٿي شادي ڪيائين ۽ ڪاليج ۾  
سڀ ۾ سٺو ڪئڊٽ ٿي ڏيکارڻ ڪري ڪرنل ڪومبس پنهنجي  
مرڻ گهڙيءَ تائين نجم جو خيال رکندو آيو.

نجم جا ان قسم جا مهاڏا پنهنجن صاحبن سان هميشه ٿيندا رهن ٿا پر محنتي ۽ دل جو صاف هجڻ ڪري سوڀ وري به سندس ئي ٿئي ٿي. آرمي وارن ڏينهن ۾ هڪ دفعو ته ذوالفقار علي ڀٽو صاحب به ڪاوڙجي پيو هو ۽ سو به تڏهن جڏهن هو وزيراعظم هو. پر پوءِ نجم جي صاف دل ۽ خوش اخلاقي ڪري ڀٽو صاحب يڪدم *Realize* ڪيو ۽ کيس پرچايو ۽ پائنت لڳس.

نجم قاضي سان مختلف دورن ۾ گذريل وقت اڄ به ياد ايندو رهي ٿو. پيتارو جي ڏينهن ۾ موڪل هئي ته نجم وٽ خيرپور پهچي ويندا هئاسين. ڪاليج مان انٽر ڪرڻ بعد هو حيدرآباد ۾ ئي رهيو ٿي جتي سندس وڏي پيٽن زيبيده جي گهر ساڻس ملڻ ويندا هئاسين. سندس پيٽيوو قاضي عبدالرحيم صاحب انهن ڏينهن ۾ وڪالت ڪندو هو. اهي اوڻهين سؤ ٽيهه چوٿهت جا ڏينهن هئا. اڄ ان کي پنجٿيهه سال اچي ٿيا آهن. عبدالرحيم قاضي صاحب جسٽس ٿي رٽائرڊ ٿيو آهي. سندس وڏو پٽ عمران گهاري ۾ جج آهي ۽ ان کي به ٻه ٻار آهن. جسٽس صاحب جي وڏي ڌيءَ فرزانا جي شادي منهنجي هڪ ماسات طارق گهلوءَ سان ٿي آهي. ان ريت نجم سان هڪ قسم جي مائٽي به ٿي. نجم کي چار ٻار آهن. وڏي ڌيءَ ساحره

جي شادي اسان جي هڪ ٻئي پيٽاري جي ڪلاس ميٽ اقبال قاضي جي سوٽ سان چار سال اڳ ٿي ۽ هاڻي هو آسٽريليا ۾ رهن ٿا. ٻي ڌيءَ شُمائله جو هاڻي مڱڻو ٿيو آهي ۽ هن MBA ۾ ٽاپ پوزيشن ڪڍي صدر طرفان انعام ۾ گولڊ ميڊل حاصل ڪيو آهي. ننڍي ڌيءَ عيني (قرة العين) ڪاليج ۾ آهي. پُٽ شيراز پڙهائيءَ ۾ پنهنجي ٻيءَ وانگر نه پر ماءُ صفيه تي ويو آهي. باقي راندين ۾ پيءُ وانگر هوشيار آهي. هو پاڪستان جي ڪاليج ڪرڪيٽ اليون طرفان ٻه دفعا لنڊن ۾ ڪرڪيٽ ڪيڏي آيو آهي.

پاڻي صفيه (نجم قاضيءَ جي گهرواري)، حيدرآباد جي صدر ۾ رهندڙ زبيدي فئملي سان تعلق رکي ٿي ۽ محمد يعقوب زبيدي جي ڌيءَ آهي. سندس ڀاءُ اقبال زبيدي اڄ ڪلهه سنڌ حڪومت ۾ تعليم کاتي جو ائڊيشنل سيڪريٽري آهي. ٻيو ڀاءُ اعجاز زبيدي سول اسپتال ۾ ڊاڪٽر آهي. صفيه پاڻي ۽ نجم قاضي هڪ ئي ڪُٽنب سان تعلق رکن ٿا. صفيه پاڻي جو نانو عبدالرحمان قاضي (جنهن خلافت مومينٽ ۽ تحريڪ پاڪستان ۾ سرگرم حصو ورتو) ۽ نجم قاضيءَ جو ڏاڏو عبدالڪبير قاضي پاڻ ۾ سڳا ڀائر ٿين جيڪي قاضي محمد صديق جا پُٽ هئا. هنن جي ماءُ (يعني نجم

جي والد جي ڏاڏيءَ) جو نالو 'چڱائي' *Typical* سنڌي هئڻ ڪري اسان دوستن کي بيحد وڻندو آهي.

هونءَ نجم قاضيءَ جو خاندان ماشاءَ الله ايڏو وڏو آهي جو ان ۾ ڪيترن ئي قسمن جي نوڪري جا ماڻهو ملندا پر سڀ کان گهڻا جج ۽ وڪيل آهن. نجم قاضي جو پڙڏاڏو محمد صديق شريعت ۽ دنيا جي قانون جو وڏو ڄاڻو ٿي گذريو آهي. پري پري جا ماڻهو هن وٽ دنوي ۽ شرعي فيصلن لاءِ ايندا هئا. انگريزن طرفان هن کي قاضيءَ جو خطاب مليل هو. دراصل ان بعد هيءَ فئملي پنهنجي اصل ذات 'اچڻ' سان گڏ قاضي پڻ سڏرائي ٿي. اڙدوءَ جي مشهور شاعره فهيمده رياض جنهن جي شادي سنڌ جي ادبي ۽ سياسي شخصيت ظفر اچڻ سان ٿي آهي، اهو پڻ نجم قاضيءَ جو ماسات آهي. ان کان علاوه ٻيا به ڪيترا ئي اديب ۽ *Educationalist* نجم جي مائٽيءَ ۾ آهن. سنڌ يونيورسٽيءَ جو پڙاڻو وائيس چانسلر حسن علي عبدالرحمان جي پڻ نجم سان مائٽي آهي. صفيه پاييءَ جو ڏاڏو عبدالجبار ۽ حسن عليءَ جو والد صاحب عبدالرحمان (جيڪو ڪراچيءَ جو ميئر ۽ بئريسٽر به ٿي گذريو آهي) پئي سڳا پائر هئا. سندن والده اسان جي ڳوٺ هالا جي هئي. حسن علي جي ٻن ڌيئرن

پڻ تعليمي فيلڊ ۾ ڪافي نالو ڪڍيو آهي. نجمه آمريڪا ۾ سنڌ جي تاريخ تي ريسرچ ڪري رهي آهي ۽ شيري رحمان 'هيرا لڊ' رسالي جي ايڊيٽر رهي چڪي آهي. حسن علي جي ٻئي ڀاءُ طفيل علي چيف جسٽس سنڌ ۽ بلوچستان هاءِ ڪورٽ کي اولاد نه ٿيو. سندس زال ڊاڪٽر ساران سنڌ جي پهرين ليڊي گائناڪالاجسٽ رهي آهي.

نجم قاضي جي ڏاڏي کي تعليم جو بيهڪ گهڻو اونو هو. ان ڪري هن انهن ڏينهن ۾ نجم جي والد صاحب قاضي محمد الياس کي تعليم لاءِ علي ڳڙهه يونيورسٽي موڪليو جتي هو فيلڊ مارشل محمد ايوب خان جو ڪلاس مئٽ هو. سنڌ جي دوري وقت، خيرپور مان لنگهندي ايوب خان هميشه قاضي صاحب سان هلي ملي ملڻ لاءِ ايندو هو. قاضي محمد الياس 1901ع ۾ ڄائو. بختيارپور جو اميد علي قريشي صاحب، ڪمشنر قاضي سچيڏنو صاحب، اله ڏنو سيال (چيئرمئن پبلڪ سروس ڪميشن)، هاڻوڪي سفير ظفر شيخ جو والد صاحب سندس هم عمر ۽ دوست هئا. نوڪريءَ مان رٽائرڊ ٿيڻ بعد هن سياست ۾ حصو ورتو ۽ مسلم ليگ خيرپور

ضلعي جو چيئرمئن ٿي رهيو (غوث علي شاه صاحب انهن ڏينهن ۾ سيڪريٽري هوندو هو) پاڻ 1973ع ۾ گذاري ويو. نجوءَ جي مائٽي اسانجي هڪ ٻئي ڪلاس ميٽ رفيع ڪاچيلو سان پڻ آهي. رفيع جي ٻي ماءُ ۽ سندس ننڍي ڀاءُ رفيع جي سڳي ماءُ 'بانو' نجم قاضيءَ جي سهري يعقوب زيدي جي سڳي پيٽ ٿئي يعني صفيه پاپي ۽ رفيع ڪاچيلي وارا پڻقات ماروت ٿين. سنڌ جي مشهور ليکڪ ۽ وڪيل عبدالاحد صديقي (FAWS) جي ڀائٽي ساجده جي شادي نجم جي ڀائٽي، ڊاڪٽر مٺير سان ٿي آهي ۽ نجم جي ٻي ڀائٽي، نظير احمد جي شادي قاضي سچيڏني صاحب جي ڏهتي ڏکيه سان ٿي آهي.

اڄ ڪلهه چوڪرين جي پڙهائي عام ٿي وئي آهي پر انهن ڏينهن ۾ جڏهن اڃان چوڪرن جي پڙهائيءَ تي به ڌيان نه ڏنو ويندو هو. نجم جي والد صاحب نه فقط پنهنجن پٽن کي پر ڌيئرن کي پڻ اعليٰ تعليم ڏني. نجم جي وڏي پيٽ حميده جيڪا عبدالستار قاضي (سابق ائڊوڪيٽ جرنل) جي زال آهي ۽ ننڍي پيٽ فريده جيڪا قاضي عزيزالله (پرنسپال ۽ صدر سنڌ ليڪچرار ائسوسيئيشن) جي زال آهي، ٻنهي جي ڊبل ايم اي ٿيل آهي.

ٺارو شاهه ۽ خيرپور جا هي قاضي شروع کان سوشل رهيا آهن. شادي مُراديءَ جو ڪاڄ نه هُجي يا برت ڊي وغيره، ويجهما توڙي پري جا سڀ اچي هڪ هنڌ گڏ ٿيندا آهن. ۽ هڪ ئي وقت جيڪڏهن سنڌ جي ڪيترن ئي هستين سان ملڻو هجي ته هنن قاضين جي ڪا دعوت ضرور اٿيندڙ ڪجي. ۽ هونءَ به نجم قاضي وارا نه فقط دعوت ڏيندا آهن پر مهمانن تي ايترو زور ڀريندا آهن جو هو پڪ سان دعوت ۾ اچن. ان جا پيا ته ڪيترائي مثال آهن پر هڪ اهڙو آهي جيڪو ڪڏهن به نه وسرندو. هڪ دعوت ۾ نجم جو هڪ سال جونئر سيد پرويز شاهد (هاڻ ميجر جنرل) دعوت ۾ نه اچي سگهيو. تن ڏينهن ۾ هو ڪئپٽن يا شايد ميجر هو. سندس تنگ پڇي پئي هئي. نجم قاضيءَ ڪلاڪ کن ته انتظار ڪيو ان بعد چيپ ڪٽي سڌو ملٽري اسپتال ويو ۽ پتو چڙهيل شاهد کي ڪڇ تي ڪٽي، علاؤالدين جي جن وانگر اچي حاضر ٿيو.

نجم قاضي دعوتون *Attend* ڪرڻ جو به مڙس ماڻهو آهي. سندس ڪلاس ميٽ اقبال ٽرڪ (هاڻي ڪورنگي فشريز اٿارٽيءَ جو MD) ته هميشه دعوت ۾ غير حاضر مهمانن کي ٻئي ڏينهن اهو چئي ٿو ڪيندو آهي: ”شاباس هُجانو. توهانجي جاءِ تي نجم

قاضيءَ کي دعوت لاءِ فقط هڪ دفعو هڪل ڪريان ته هيٺ جو  
هيٺ ڏينهن تي جو گلشن اقبال کان ڊفينس منهنجي گهر تائين  
پيرين پيادو اچي نڪري.“

بهر حال نجم جي دعوت ۾ اسان جي اهميت هجي يا نه پر  
اسان جي دوستن جي دعوت، بنا نڄوءَ جي غير اهم ۽ بي سواد  
سمجھي ويندي آهي. پاڻ عمر ۾ جيتوڻيڪ پنجاهه کان به ٿي ويو  
آهي پر سندس چست ۽ ملٽري ڪٽ جسم وانگر سندس چرچا  
پوڳ اڄ به جوان آهن.

نجم قاضي آرمي مان رٽائرڊ ٿيڻ بعد ”بولان ڪاسٽنگ  
انڊسٽريز“ ۾ آيو جتي اڄ ڪلهه ڊپٽي جنرل مئنيجر  
(ائڊمنسٽريشن) آهي. سندس ڄم جي تاريخ پهرين آڪٽوبر  
1947ع آهي.

الطاف شيخ

۵ آڪٽوبر ۱۹۹۷ع

سڪراچي

## ليڪڪ پاران

منهنجو هي ڪتاب ”سي ٽي جوپن ڏينهن“ سريلنڪا ملڪ جو سفرنامو آهي. هن ڪتاب جو پهريون ايڊيشن 1977ع ۾ ’زيب ادبي مرڪز‘ وارن ۽ ٻيو 1982ع ۾ ’نيو فيلڊس پبليڪيشن‘ وارن ڇپرايو. هڪ دفعو وري نيو فيلڊس پبليڪيشن وارا هي ڪتاب ڇپرائي رهيا آهن ۽ مون ڏي پروف ڏسڻ لاءِ موڪليا اٿن. پنهنجو پراڻو سفرنامو پڙهندي ائين پيو لڳيم جن ڊائري پيو پڙهان.

’سي ٽي جوپن ڏينهن‘ ڪتاب ۾ منهنجي سريلنڪا جي انهن سفرن جو احوال آهي جيڪي مون 1970ع ۽ 1974ع جي وچ ۾ ڪيا آهن. ان بعد سريلنڪا توڙي ڪولمبو شهر ۾ ڪيتريون ئي تبديليون آيون آهن. ان ڪري هي ڪتاب مٿين سالن وارو عرصو ڏيان ۾ رکي پوءِ پڙهجي ته دلچسپ لڳندو. مونڪي به هي پنهنجا احوال ويهه پنجويهه سالن بعد پڙهندي عجيب لڳي رهيا آهن. هڪ هنڌ سريلنڪا جون ابتر ٿيندڙ حالتن جو احوال ڏيندي لکيو اٿم ته ڪولمبو ۾ چوري چڪاري وڌي وئي آهي. ايتري قدر جو زال ذات رات جي وقت ڳهه ڳنا پائي اڪيلو نٿي هلي سگهي. هي ان وقت

جي ڳالهه آهي جڏهن اسان وٽ امن امان هو. ڪراچي جهڙن شهرن توڙي ڳوٺن جون حالتون بهتر هيون. وڌ ۾ وڌ ڊيگيون، مينهنون چوري ٿيون ٿي. ۽ اڄ جي حالتن تي غور ٿو ڪجي ته سريلنڪا، سنگاپور، ملائيشيا جهڙا ملڪ به سُڌري ويا. اسان جي ڪراچيءَ جهڙن شهرن ڏي نظر ٿي ڪجي ته ۾ عورتون ته ڇا ڏينهن ڏني جو مرد پيا ڦرجن. بئنڪون ۽ بندرگاهه پيا ڦرجن. پوليس وارا ۽ فوجي پيا مارجن. ۽ ڳوٺن ۾ وهتن وانگر ماڻهو پيا اغوا ٿين. عورتن ۽ ٻارن کي به نه ڇڏيو پيو وڃي. ٻانگ ڏيندي ۽ نمازون پڙهندي ماڻهن کي ماريو ۽ اغوا ڪيو وڃي ٿو. هاڻ پين ملڪن ۽ مذهبن جا ماڻهو اسان تي تعجب ڪائيندا هوندا.

اهو ئي حال مهانگائيءَ جو آهي جيڪا جيتوڻيڪ سڄي دنيا ۾ وڌي وئي آهي پر *Comparatively* اسان جي ملڪ ۾ ته هيڪاندي گهڻي ٿي وئي آهي. هن سفرنامي وارن ڏينهن ۾ سريلنڪا، سنگاپور ۽ ملائيشيا وارن جهازران ڪمپنيون شروع ڪيون هيون، جن کي هلائڻ لاءِ جتي ڪٿي اسان جا پاڪستاني هئا. ۽ هڪ مان ٻه، ٻن مان چار ۽ ڇهه - خبر ناهي ڪٿي وڃي انهن جي جهازن جو نمبر پهتو آهي. اسان وٽ ان وقت ستر کن جهاز هئا

۽ ان حساب سان اڄ اسان وٽ سَوَن جي حساب سان هُجڻ ڪپن پر افسوس جو پندرهن کن جهاز مس وڃي پڇيا آهن، سي به پندرهن ويهه سال پُراڻا آهن. جيڪي بيحد پوڙها ۽ مرٽينگ سمجهيا وڃن ٿا. اهو ئي حال بين ادارن جو وڃي رهيو آهي. سنگاپور ۽ ملائيشيا جي ته ڳالهه ئي نه ٿي ڪري سگهجي. اسان کان گهڻو گهڻو پنٿي پيل اهي ملڪ، اڄ يورپ جي ترقي يافته ملڪن جهڙا لڳن ٿا. محنت، ايمانداري ۽ سُنن ليڊرن ملڪن ۽ ماڻهن کي ڪٿي کان ڪٿي پهچائي ڇڏيو آهي. انهيءَ فارمولا ذريعي اسان به اڳتي وڌي سگهون ٿا جنهن لاءِ هن وقت فقط دعائي ڪري سگهجي ٿي. هن ڪتاب ۾ ڪجهه اهڙا نالا ۽ ٽرمس استعمال ٿيا آهن جن جو واسطو جهازي دنيا سان آهي. عام ماڻهوءَ لاءِ انهن جي سمجهائي ڏيڻ هتي ضروري سمجهان ٿو.

**سُڪاني:** انگريزيءَ ۾ ان کي *Quarter-Master* سڏجي ٿو. سُڪاني اهو خلاصي آهي جيڪو ڪپتن يا پئي ڊيوٽيءَ تي موجود نيوبيگيٽر سان گڏ، چار ڪلاڪ ڏينهن جو ۽ چار ڪلاڪ رات جو ڊيوٽي ڪري ٿو. ڪٿي سمنڊ ۾ هن جو ڪم سامهون ايندڙ

جهازن تي نظر رکڻ ۽ ان بابت ڊيوٽي آفيسر کي ٻڌائڻو آهي، جيئن هو اڳواٽ پنهنجي جهاز لاءِ ڪو سلامتيءَ وارو رستو اختيار ڪري سگهي. بندرگاهه ۾ گهڙڻ يا نڪرڻ وقت سڪانيءَ جي ڊيوٽي *Steering-Wheel* وٽ هوندي آهي ۽ ڊيوٽي آفيسر (ڪئپٽن، چيف آفيسر) يا پائلٽ جي حڪم موجب جهاز کي اوتريون ڊگريون ساڄي يا کاڀي موڙڻو هوندو آهي. يعني *Steering Wheel* کي ساڄي يا کاڀي گهمائڻ سان جهاز جو سڪاڻ ان طرف مڙي جهاز کي موڙي ٿو ۽ جهاز طوفان يا غلط رستي کان نڪري سنئين تي اچي ٿو. سڪاني يا سڪاڻي لفظ سڪاڻ مان نڪتو آهي جنهن لاءِ شاهه لطيف چيو آهي:

”سامونڊي! ٿو سنڀهين ساڄو جهل سڪاڻ.“

**پائلٽ** : هوائي جهاز هلائيندڙ ڪئپٽن کي ته پائلٽ چئبو آهي پر پاڻيءَ جي جهاز هلائيندڙ ان ڪئپٽن کي به چئبو آهي جيڪو بندرگاهه جو واقف (سونهون) هجي. ڪنهن به ملڪ جي بندرگاهه ۾ گهڙڻ کان اڳ جهاز کي ان بندرگاهه کان ڏهه پندرهن

ميل ٻاهرڪلئي سمنڊ ۾ بيهاريو ويندو آهي. بندرگاهه ۾ اندر وٺي هلڻ لاءِ بندرگاهه طرفان مقرر ڪئپٽن لانچ ۾ چڙهي ايندو آهي ۽ پوءِ جهاز کي اندر وٺي هلندو آهي. ان ڪئپٽن کي بندرگاهه جو پائلٽ سڏجي ٿو. هن کي بندرگاهه جي چپي چپي جي خبر هوندي آهي. ڪراچيءَ جي بندرگاهه کي به اهڙا اٺ ڏهه پائلٽ (سامونڊي ڪئپٽن) آهن جيڪي پنهنجي ۽ ڌارين ملڪن جي جهازن کي اندر وٺي ايندا آهن يا رواني ٿيڻ وقت بندرگاهه کان ٻاهر ڪلئي سمنڊ تائين اماڻي ايندا آهن. بندرگاهه ۾ جهاز هلائڻ تمام ڏکيو ڪم آهي جيڪو هر بندرگاهه جا مڪاني پائلٽ سرانجام ڏين ٿا. ان ڪم جي في بندرگاهه وارا جهازران ڪمپنيءَ کان وٺن جنهن کي *Pilotage-Fee* سڏجي ٿو.

ڪي ڪي بندرگاهه - خاص ڪري يورپ جا يا جپان ۽ ڪوريا جا، ايترو ويجهو ٿين جو اهو ئي هڪڙو پائلٽ هڪ بندرگاهه مان جهاز کي ڪڍي ٻئي بندرگاهه اندر پهچائي ايندو آهي. اتر يورپ جي ملڪن وارو سمنڊ '*North-Sea*' خاص ڪري سياري ۾ اهڙو ته خراب ۽ اونڌاهو هوندو آهي جو جهازران ڪمپنين جا مالڪ، جيترا ڏينهن جهاز اتر انگلنڊ، پولنڊ،

ڊنمارڪ، جرمني جهڙن ملڪن ۾ هوندو آهي ته يڪو هڪ پائلٽ رکندا آهن جيڪو 'نارٽ سي' پائلٽ سڏجي ٿو. جهاز جي ڪئپٽنن کي، جهاز جي مالڪن طرفان *Instructions* هوندا آهن ته سياري ۾ نارٽ سي ۾ جيڪڏهن جهاز هلائي سگهو ٿا ته توهان جي مرضي پر جي ٿورو به شڪ يا ڊپ ڊاءِ محسوس ڪريو ته مهرباني ڪري 'نارٽ سي پائلٽ' *Hire* ڪريو. نارٽ سي پائلٽ جي في جيتوڻيڪ لکن ۾ ٿئي ٿي پر جهاز جي سلامتي ڪارڻ مالڪن کي اهو ڦاهو ڦڪڻو پوي ٿو. يورپ ڏي هلندڙ جهازن ۾ ان قسم جي پائلٽن جي رهائش لاءِ هڪ وڌيڪ ڪئبن پڻ هوندي آهي جنهن کي 'پائلٽ - ڪئبن' سڏجي ٿو.

**خلاصي :** جهاز هلائيندڙ مٿيون عملو آفيسر سڏجي ٿو ۽ هيٺيون اسٽاف خلاصي (*Crew*) سڏجي ٿو. خلاصين ۾ ڪي انجن روم جا خلاصي سڏبا آهن ته ٻيا ڊيڪ ۽ گئلي (بورچيخاني) جا. ڊيڪ وارن خلاصين جو ڪم جهاز جي لوهي پليٽن کي سمند جي پاڻيءَ ڪري زنگ لڳڻ کان بچائڻ لاءِ صاف رکڻ، رنگ لڳائڻ ۽ رسا چڪڻ ۽ سڪائيءَ جي ڊيوٽي ڪرڻ آهي. انجن روم جا خلاصي تيل

وارا ۽ آڳ وارا سڏبا آهن. گئلي وي جي ڊيوٽي ۾ اسٽيورڊ (بئرا)،  
بورچي، پنداري (پاڇي چلڻ وارا) ۽ توپس (پنگي) اچي وڃن ٿا.

## ٿرڊ انجنيئر، فورٿ انجنيئر، سيڪنڊ آفيسر،

**چيف آفيسر وغيره وغيره** : جهاز هلائيندڙ عملي جا ٻه اهم

حصا آهن. هڪ نيوپگيٽر (جن کي ڊيڪ آفيسر به سڏجي ٿو) ۽ ٻيو  
انجنيئر. ڊيڪ آفيسر (*Navigators*) جو ڪم سمنڊ تي رستو  
ڳولھڻ ۽ جهاز کي ان رخ ۾ وٺي هلڻ آهي. منڊن موسمن، سمنڊ ۽  
هوائن جي ڄاڻ رکڻ ۽ ان جي نقصان کان جهاز کي بچائڻ،  
بندرگاهه ۾ ڪارگو (سامان) جو طريقو ڪڍي ان موجب رڪرائڻ ۽  
لاهرائڻ آهي. انجنيئرن جو ڪم جهاز جي انجنيئر کي هلائڻ ۽  
انهن جي نگهباني ڪرڻ آهي. جهاز هڪ شهر مثل آهي، جنهن ۾ نه  
فقط جهاز هلائڻ جي انجنيئر آهي، پر اليڪٽرڪسٽي پيدا ڪرڻ،  
پاڻيءَ ۽ تيل جا ڪيترائي پمپ هلائڻ، بئالر، جنريٽر ۽ ٻيون  
مشينون پڻ آهن. ڊيڪ آفيسرن جو سڀ ۾ وڏو باس ڪپٽن آهي.  
ڊيڪ ڪئپٽن سڀ ۾ جونئر ڊيڪ آفيسر آهي. اهڙي طرح  
انجنيئرن ۾ سڀ کان ننڍو انجنيئرنگ ڪئپٽن يا جونئر انجنيئر

سڏجي ٿو. ان بعد ففت انجنيئر، فورت انجنيئر، سيڪنڊ انجنيئر ۽ آخر ۾ سڀ کان مٿانهون چيف انجنيئر آهي.

دنيا جي هر ملڪ جي هر جهاز تي انجنيئر ۽ ڊيڪ آفيسرن جون ڊيوٽيون مقرر آهن. مثال طور ٿرڊ انجنيئر جي ڊيوٽي رات جو ۽ ڏينهن جو هميشه ٻارهين کان چئين تائين جهاز هلائڻو آهي ۽ بندرگاهه ۾ سندس ڪم جنريٽرن جي سار سنڀال آهي. ٿرڊ انجنيئر سان گڏ واري ڊيوٽي، ڊيڪ آفيسرن مان، سيڪنڊ آفيسر ڪندو آهي. هڪ ئي وقت جاڳي ڊيوٽي ڪرڻ ڪري هر جهاز جي ٿرڊ انجنيئر ۽ سيڪنڊ آفيسر جي سٺي دوستي رهي ٿي. اهڙي طرح ٻين انجنيئرن ۽ ڊيڪ آفيسرن جي ڊيوٽي مقرر آهي.

**ريڊيو آفيسر** : انجنيئر ۽ ڊيڪ آفيسرن کان علاوه هر جهاز تي هڪ ريڊيو آفيسر پڻ هوندو آهي. ريڊيو آفيسر جو ڪم ريڊيو ذريعي جهاز ۽ بندرگاهه وارن ڏي نياپا موڪلڻ ۽ وٺڻ آهي. جهاز تي ڪم ڪندڙ آفيسرن ۽ خلاصين جي پگهارن جو حساب ڪتاب ۽ مختلف ملڪن ۾ وڃڻ لاءِ *Visa* ۽ ٻيون ڪاغذي ڪاروايون پوريون ڪرڻ پڻ ريڊيو آفيسر جو ڪم آهي.

## اليڪٽريڪل انجنيئر ۽ فرج انجنيئر: مٿين

انجنيئر (جيڪي مٿين انجنيئر آهن) کان علاوه جهاز تي به ڪن اليڪٽريڪل انجنيئر ۽ هڪ فرج انجنيئر پڻ ٿئي. جن جو خاص ڪري اليڪٽرسٽي ۽ ريفريجريشن جو ڪم هوندو آهي. اهي انجنيئر سيڪنڊ انجنيئر ۽ چيف انجنيئر جي هٿ هيٺ ڪم ڪن ٿا.

## نيويگيشن : سمنڊ تي رستو ڳولڻ جي هنر کي

*Navigation* سڏجي ٿو. سمنڊ تي خشڪيءَ جي رستن وانگر رستا نه آهن. سمنڊ تي رستو ڳولڻ ۽ لڳندڙ هوائن ۽ لهرن کان فائدو وٺي يا بچاءُ ڪري، جهاز هلائڻ نيويگيٽرن (ڊيڪ آفيسرن) جو ڪم آهي. نه فقط جهاز هلائڻ پر ڏينهن ۾ ٽي چار دفعا سج، چنڊ ۽ تارن جي مدد سان جانچڻو پوندو آهي ته جهاز واقعي صحيح رستي ۽ رخ ۾ هلي پيو يا نه. البت هاڻ ڪجهه اهڙا اوزار نڪتا آهن جن ذريعي وقت بوقت اها خبر پوندي رهي ٿي ته جهاز ڌرتيءَ جي گولي تي ڪهڙي هنڌ آهي. ان اوزار کي *Satellite Navigator* سڏجي ٿو

**جهازي** : هر اهو ماڻهو جيڪو جهاز تي ڪم ڪري ٿو ان کي جهازي يعني *Sailor* يا *Seafarer* سڏجي ٿو. هونءَ *Sailor* ۽ *Seaman* نپوي جي جنگي جهاز تي هيٺين عملي جون *Ranks* پڻ آهن.

**سيڪيورٽي انجنيئر** : بندرگاهه ۾ موڪل ڪرڻ وقت هڪ سينيئر انجنيئر ضرور جهاز تي چڏبو آهي، جيئن هو باهه لڳڻ جهڙي ايمرجنسي کي منهن ڏئي سگهي. ان انجنيئر يا ڊيڪ آفيسر کي سيڪيورٽي انجنيئر يا سيڪيورٽي آفيسر سڏجي ٿو. سيڪيورٽي انجنيئر سان گڏ هڪ يا ٻه جونئر انجنيئر يا ففٽ انجنيئر پڻ هوندو آهي، جنهن کي انجڻ روم ۾ رهڻو پوندو آهي.

**انجڻ روم** : جهاز جي انجڻ روم سمجهو ته پنج ڇهه ماڙ پلازا يا بلڊنگ آهي، جنهن جي هر فلور تي ڪيتريون ئي مشينون آهن. جهاز جو پنڪو *Propeller* هلائڻ واري مشين *Main Engine* سڏجي ٿي. جيڪا ٽي چار ماڙ ٿئي، جنهن جو هڪ هڪ

سيلنڊر ايترو ته وڏو ٿئي جنهن ۾ تي ماڻهو آرام سان بيهي سگهن ۽  
اٺ نَوَ فوت ڊگهو ٿئي. مين انجڻ کان علاوه ٻيون اهم مشينون هي  
آهن. جنريٽر، پمپ، پيوريفائر، بئالر، ايئرڪمپريس، ايووڀريٽر،  
ڪولر، هيٽر، Sewage پلانٽ وغيره

**پروپيلر** : جهاز جي پٺئين پاسي ٻاهر لڳل پنڪي کي  
*Propeller* سڏجي ٿو. جهاز کي ڦيٽائڻ ٿين. پنڪي هلڻ سان جهاز  
اڳيان پويان وڌي ٿو. جهاز جي پنڪي هلائڻ واري انجڻ کي مين  
انجڻ سڏجي ٿو.

**سيلنگ بوٽ** : جيڪا پيڙي سڙهه (*Sail*) تي هلي ان کي  
*Sailing Boat* سڏجي ٿو. انجڻ جي ايجاد ٿيڻ کان اڳ پاڻيءَ جا  
جهاز سڙهن تي هلندا هئا ۽ *Sailing Ships* سڏبا هئا. جيڪي  
پيڙيون ڪاٺ جي چپن سان هلن ٿيون اهي *Rowing Boats*  
سڏجن ٿيون.

**ڊراءِ ڊاڪنگ :** لڳاتار سمنڊ ۾ بيهڻ ڪري جهاز جي تري تي سڀون ۽ ٻيون سامونڊي شيون (*Sea Growth*) چهڻيو وڃن جيڪي جهاز جي لس هلڻ ۾ رخنو وجهن ٿيون ۽ رفتار ڏينهن ڏينهن گهٽجڻ لڳي ٿي. جهاز جي تري جي صفائي ۽ چڪاس لاءِ جهاز کي خشڪ گوديءَ ۾ اچي بيهاريو آهي جنهن کي ڊراءِ ڊاڪ (*Dry-Dock*) سڏجي ٿو. ڊراءِ ڊاڪ ۾ ڪيل صفائي، رنگ روغن ۽ مرمت کي *Dry-Docking* سڏجي ٿو. هر ڪارگو جهاز لاءِ ضروري آهي ته ٻن سالن ۾ هڪ دفعو ڊراءِ ڊاڪنگ ڪرائي ۽ مسافر جهاز لاءِ سال ۾ هڪ دفعو ضروري آهي.

**جيتي :** بندرگاهه جو ڌڪو جنهن سان جهاز لڳي بيهي ٿو جيتي سڏجي ٿي. ڪن جهازن کي بندرگاهن ۾ جيتي نه ملندي آهي ته پوءِ جيتيءَ سان لڳل جهاز جي پرسن تي بيهندا آهن. اهڙي صورت ۾ چئبو آهي ته اسان جو جهاز فلاڻي جيتيءَ تي بينل فلاڻي جهاز جي *Alongside* آهي. هانگ ڪانگ، سنگاپور جهڙن مشغول بندرگاهن ۾ جهازن کي عام طرح 'الانگ سائيد' به بيهاريو وڃي ٿو. اهڙي صورت ۾ جهاز جو ڪارگو ڪناري بدران سمنڊ واري

پاسي بينل بارجز ۾ لاهڻو پوندو آهي. بارج (*Barge*) تانگهي ۽ بنا انجڻ واري پيڙي ٿي جنهن کي 'تگ بوت' يا عام لانچ هڪ هنڌ کان ٻي هنڌ تائين پهچائڻ لاءِ رسيءَ ذريعي چڪي.

**ڊيرڪون** : جهاز تي سامان لاهڻ يا چاڙهڻ لاءِ بندرگاهه تي ڪرينون (*Cranes*) ٿين. ڪن بندرگاهن ۾ اهي نه ٿين ۽ جهاز تي لڳل ڪرينن ذريعي سامان لاهڻو وڃي ٿو. جهاز جي *Cranes* کي ڊيرڪ *Derrick* سڏجي ٿو.

**ڪئبن** : جهاز تي رهائشي ڪمرا ڪئبنون (*Cabins*) سڏجن ٿيون.

**ڊيوٽي ميس** : جهاز کي هڪ وڏي ميس ٿي جنهن کي *Dinning Saloon* سڏجي ٿو جنهن ۾ سڀ آفيسر، گهڻو ڪري يونيفارم ۾ ماني ڪائين. سٽلون کان علاوه هڪ ننڍڙي ڊيوٽي ميس ٿي جنهن ۾ ڊيوٽي وارا انجنيئر ۽ ڊيڪ آفيسر ماني ڪائين. ڊيوٽي ميس خبرن ۽ ڪچهري کان مشهور ٿي. هر ڪو فري اسٽائيل ۾

پٽاڪ سٽاڪ هٽندو آهي. بئرن ۽ وڏن آفيسرن جي اچ وڃ نه هجڻ  
ڪري ناقابل اشاعت لطيف، شعر و شاعري ۽ پنهنجا پراوا  
*Scandal* آزادانه نموني بيان ڪيا ويندا آهن.

**برج روم** : جهاز جي ڪنٽرول روم کي برج سڏجي ٿو. برج  
جو هڪ حصو چارٽ روم هوندو آهي. جنهن ۾ هلڪي روشنيءَ جو  
بندوبست ٿيل هوندو آهي، جيئن مختلف سمنڊن جا چارٽ ڏسي ۽  
ماپي سگهجن. باقي حصي ۾ اونداھ ڪئي ويندي آهي جيئن رات  
جو سامهون ايندر جهاز ڏسي سگهجن. برج جي ڪاپي ۽ ساڄي  
پاسي واري حصي کي *Wing* سڏجي ٿو.

**بل ورڪ** : جهاز جي چوڌاري ڏنل پٺوڙي کي *Bulwark*  
سڏجي ٿو.

**بنڪر** : جهاز جون مشينون هلائڻ لاءِ جيڪو تيل وٺجي ٿو  
ان کي *Bunker* سڏجي ٿو. بنڪر وٺڻ وارو سڄو ڏينهن يا رات  
انجنيئر لاءِ ڊوڙ ڊوڙان جو هوندو آهي. جهاز لاءِ هڪ قسم جو تيل

نه پر ڪيترن ئي قسمن جو ٿنن جي حساب سان وٺڻو پوي ٿو. جنهن کي مختلف ۽ مقرر ٿيل ٽانڪين ۾ جمع ڪيو وڃي ٿو. هڪ ويهه هزار کن ٿن جهاز لاءِ اٽڪل هي ٿيل وٺبا آهن. جيڪي مهينو کن هلن.

هيوي فيول H.F.O - ٻارهن سؤ کن ٿن

مٿرين ڊيزل آئل - چار سؤ ٿن

لائيٽ ڊيزل آئل - هڪ هزار گئلن

ڪرئڪيس آئل - چار هزار گئلن

سليڊر آئل - ٻه هزار گئلن

ٽربائين آئل - هڪ هزار گئلن، وغيره وغيره.

**اٽنڪر** : جهاز جي اڳئين منهن وٽ لنگر (*Anchor*)

لڙڪيل ٿئي ٿو جيڪو سمنڊ ۾ جهاز کي بيهارڻ مهل سمنڊ جي تري ۾ ڪيرايو ويندو آهي. اٽنڪر زمين جي تري ۾ وڃي ڦاسندو آهي ۽ جهاز کي اڳيان وڌڻ نه ڏيندو آهي. وري جڏهن جهاز کي هلڻو هوندو آهي ته ونڊلس مشين ذريعي لنگر کي ٻاهر ڇڪي ڪڍبو

آهي. بندرگاهه ۾ جيٽيءَ ڀرسان جاءِ ملڻ تي لنگر ڪيرائڻ بدران جهاز کي جيٽيءَ تي ڪٽل ڪلي سان ٻڌو وڃي ٿو. لنگر (*Anchor*) لاءِ مشهور ڳجھارت آهي ته اها گهڙي شيءِ آهي جنهن جي جڏهن ضرورت پوي ٿي ته اچلائي وڃي ٿي ۽ جڏهن ضرورت ناهي ته پٽ تان ڪڍي رکي ويندي آهي.

**ائڪريج :** سڄو سفر پورو ڪري، جهاز جڏهن ڪنهن ملڪ ۾ پهچي ٿو ته هن کي اجازت نه آهي ته بندرگاهه ۾ يڪدم گهڙي پوي. بندرگاهه ۾ اچڻ کان اڳ بندرگاهه کان ٿورو ڀيرو ڪٽي سمنڊ ۾ هن کي لنگر (*Anchor*) ڪيرائڻو پوي ٿو. پوءِ بندرگاهه اٿارٽيءَ طرفان ان ملڪ جي ڪسٽم ۽ اميگريشن جو عملو ڪٽي سمنڊ ۾ جهاز تي پهچي، جهاز جي عملي ۽ مسافرن وغيره جي ڪاغذن جي چڪاس ڪري ٿو. ان بعد بندرگاهه طرفان پائلٽ اچي ٿو جيڪو جهاز کي آهستي آهستي ڪري اندر بندرگاهه ۾ مقرر ڪيل جيٽيءَ تي بيهاري ٿو.

هر بندرگاهه جي ٻاهران، ڪٽي سمنڊ جو اهو حصو جتي جهاز کي ائڪر ڪيرائي اندر اچڻ جو انتظار ڪرڻو پوي ٿو ان کي

*Anchorage* (ائڪريج) سڏجي ٿو. ائڪريج تي بيهڻ وارو وقت جهازيءَ لاءِ آرام ۽ انتظار جو هوندو آهي. آرام جوان ڪري جو ائڪريج تي نه جهاز هلائڻ جي ڊيوٽي ڪرڻي پوي ٿي نه ڪا مشينري کولي ان جي مرمت (*Overhauling*) ڪري سگهجي ٿي. سو مسافري جو ٿڪ پيڻ ۽ آرام لاءِ ائڪريج سنو آهي. ساڳي وقت انتظار به ڪرڻو پوي ٿو ته خبر نه آهي جهاز کي ڪڏهن اندر گهرائڻ جيئن ڪناري تي پير رکي سگهجن ۽ گهمي ڦري سگهجي. اڄڪلهه ڪيترائي بندرگاهه ماڊرن ٿي ويا آهن ۽ ڏينهن اڌ جي انتظار بعد اندر گهرايو وڃي ٿو. هڪ اهڙو به سفر ياد اٿم جنهن ۾ ڪراچي کان ڪيوبا سفر ۾ مهينو لڳو. ان بعد ڪيوبا جي ائڪريج تي مهيني کان به مٿي انتظار ڪرڻو پيو. ان بعد مهيني کن لاءِ جهاز بندرگاهه ۾ گهڙيو ته ڪيوبا جي ڪميونسٽ حڪومت اسان کي ڪناري تي پير رکڻ جي هڪ ڏينهن جي به اجازت نه ڏني. ائڪريج کي ڪڏهن ڪڏهن فقط ائڪر به چيو وڃي ٿو. ڇي اسان جو جهاز چار ڏينهن ائڪر تي بيٺو ان بعد بندرگاهه ۾ اندر آيو.

**ڊوميسٽڪ فرج** : جهاز تي ٻه ٽي ڪمرا گوشت، مچيءَ،  
پاڇيءَ ۽ ميوو کي ٿڌو رکڻ لاءِ هوندا آهن. انهن ڪمرن کي جنهن  
مشين ذريعي ريفريجريٽر وانگر ٿڌو رکيو ويندو آهي ان کي  
'ڊوميسٽڪ فرج' سڏجي ٿو. ڪڏهن ڪڏهن ته ٻن ٽن مهينن جي  
سفر جو راشن اٽڪل چاليهه کن رڍون، پڪريون ۽ ڍڳيون هونديون  
آهن. ان خيال کان ڊوميسٽڪ فرج مشين تمام اهم سمجهي وڃي  
ٿي، جنهن جي خراب ٿيڻ تي سڄو گوشت خراب ٿي سگهي ٿو -  
جنهن کي پوءِ سمنڊ ۾ ئي اچڻو پوي ٿو ۽ نئين گوشت خريد ڪرڻ  
لاءِ ويجهي بندرگاهه جو رخ رکڻو پوي ٿو.

## الطاف جو فن ۽ فڪر

الطاف شيخ جو هي اٺون سفرنامو: ”سي ٽي جو پين ڏينهن“ پڙهندڙن جي هٿ ۾ آهي. هن کان اڳ ’انامিকা‘ 1965ع، ’منهنجو ساگر منهنجو ساحل‘ 1969ع، ’پيار جي گهٽ‘ 1970ع، ’سمونڊ جن ساڻيه‘ 1972ع، ’سمنڊ جي سيوين‘ 1973ع، ’دنيا آهي ڪاڪ محل‘ 1974ع ۽ ’بندر بازارون‘ 1975ع، گذريل ڏهن سالن ۾ ڇپجي پڌرا ٿيا آهن.

مذڪوره دلچسپ ۽ معلومات افزا سفرنامن هن جوان سال ۽ زنده دل اديب کي ڏهن سالن جي مختصر عرصي ۾ سنڌ جي ممتاز اديبن جي صف ۾ آڻي بيهاريو آهي.

الطاف جي مقبوليت جو سبب هي آهي ته هن جو ذهن سُلجهيل ۽ صاف، ديانتدار ۽ سچو آهي. سندس لکڻين ۾ تازگي، شوخي ۽ ماحول سان هم آهنگي آهي. هو تنقيد ڪرڻ وقت مصلحتن ۽ دنيا سازيءَ مان ڄاڻي ٿي ڪونه.

سندس لکڻين جو هڪڙو مقصد هي به آهي ته سنڌ وارن کي بيروني دنيا سان روشناس ڪرائڻ ۽ منجهن سير و تفريح، سياحت ۽ ٻاهر نڪرڻ لاءِ اتساهه ۽ حوصلو پيدا ڪرڻ؛ خاص طور سنڌ جي ننڍي ٿهي ۽ نئين نسل ۾ الطاف شيخ جي لکڻين گهڻو اعتماد ۽ بلند حوصلو پيدا ڪيو آهي.

اها اسان کي خبر ڪانه هئي جيڪا الطاف ٻڌائي ته دنيا جو اهو ڪو شهر، ڪو ملڪ ڪو بندرگاهه ناهي، جتي سنڌي باعزت طور آباد نه هجن. دنيا جي هر خطي ۾ سڀا جهڙا سنڌي صدين کان آباد آهن ۽ اتي نهايت باوقار ۽ باعزت زندگي گذارين ٿا ۽ کين سنڌ ۽ شاهه لطيف لاءِ اڄ به بي انتها عقيدت آهي.

الطاف جي مربوط ۽ تازا ترين سفرنامن جي ملڪي ۽ غير ملڪي پڙهندڙ گهڻي قدر داني ڪئي آهي ۽ پاڪستان رائيٽرس گِلڊ ڪيس سندس لکڻين تي انعام ڏنو آهي.

الطاف جو جڏهن پهريون ڪتاب 'انامڪا' شايع ٿيو ته سندس عمر ويهن سالن کان به گهٽ هئي، هو ڪئڊٽ ڪاليج پيٽارو مان پڙهي ميرين اڪيڊمي چنگانگ ويو جتي هن فني تعليم سان گڏ بنگالي زبان تي عبور حاصل ڪيو ۽ چونڊ بنگالي

افسانن جو ترجمو ڪري، سنڌي ۽ بنگالي ادبين کي هڪ ٻئي جي ويجهو آڻڻ جي ڪوشش ڪئي.

الطاف جا سفرناما دراصل انهن ملڪن جي چڱي خاصي تاريخ آهن. تاريخ لکڻ لاءِ مؤرخ ۽ سياح ۾ جيڪي خوبيون هئڻ گهرجن سي سڀ هن ۾ بخوبي موجود آهن. مثلاً ان ملڪ جي ٻوليءَ جي ڄاڻ، ان ملڪ جو بار بار دورو ڪري، اتي جي سياسي پس منظر کان آگاهي، اتي جي مذهبي حالتن جو علم، اتي جي هر طبقي جي ماڻهن سان ميل ملاقات، انهن جي قومي تقريبن ۾ شرڪت، انهن جي شادين ۾ شادي، ان ملڪ جي تازو ترين لٽريچر ۽ تاريخ جو مطالعو ۽ مشاهدو ۽ انهيءَ سموري معلومات کي غير جانبداريءَ ۽ فني ترتيب سان تحرير ۾ آڻڻ جو اسلوب ۽ انداز.

جيئن پوءِ تيئن الطاف وڌيڪ مصروف ٿيندو ويو هن جڏهن ”سمونڊ جي سيوين“ ۽ ”بندر بازاریون“ ڪتاب لکيا ته هو سينيئر ميرين انجنيئر هو پر انهن ڪتابن ۾ ويتر وڌيڪ تفصيل ۽ باريڪيءَ سان سفرناما قلمبند ڪيا اٿس ۽ هاڻي جڏهن سندس هي تازو ترين ڪتاب ڇپجي چڪو آهي ته الطاف چيف انجنيئر جي اهم عهدي تي فائز آهي ۽ تمام مصروف سرڪاري ۽

پيشيورائي ڏميدارين سان گڏ هو جهاز تي پنهنجي ڪٽنب سان گڏ سفر ڪندو آهي. مون سمجهيو ٿي ته هاڻي سندس لڪڙ جي رفتار سست پئجي ويندي نه ته به ڪم از ڪم هو ايتري باريڪي ۽ گهراڻيءَ سان ۽ ايتري *Sharp Vision* ۽ ڀرپور اڻپروچ *Approach* سان لڪي ڪونه سگهندو پر سندس لڪڙين ۾ اهائي حيرت انگيز تازگي ۽ شوخي ڏسي مون کي ڏاڍي خوشي ٿي، هن ڪتاب ۾ ته ويتر وڌيڪ سنجيدگي ۽ پختگي به موجود آهي. نه صرف ايترو پر اسان سندس هن ڪتاب ”سي ٽي جوپن ڏينهن“ کي خالص تحقيقي مقالو چئي سگهون ٿا، جنهن ۾ سريلنڪا جي تاريخ، تهذيب تمدن، اقتصاديات، جاگرافي، مذهب، ٻولين، ڌنڌن، ريتن رسمن، مزاج، ماحول، مسائل ۽ وسائل جو مستند حوالن سان احوال ڏنو ويو آهي. جنهن ڪري هي ڪتاب سنڌ ۽ سريلنڪا وارن لاءِ اهم حوالي جو ڪتاب چئي سگهجي ٿو.

هن ڪتاب لڪڙ ۾ الطاف جي ڏهن سالن جي محنت ۽ تحقيق شامل آهي. اڃا هو ڪئٽ ڪاليج پيٽارو ۾ پڙهندو هو ته هن جا بيشمار قلمي دوست ڪولمبو سان تعلق رکندا هئا. جن سان هو گهڻو حُجائتو هو ۽ کانئن سندن ملڪن بابت طرحين طرحين جا

سوال پڇندو هو. ڪولمبو هڪ اهڙو بندرگاهه آهي جتي الطاف جي جهاز کي اڪثر هر سفر ۾ ايندي ويندي ترسٽو پوي ٿو ۽ کيس سريلنڪا جو تفصيلي ۽ بار بار دورو ڪرڻ جا موقعا ملندا رهيا آهن. تنهن سان گڏ الطاف کي ڪيترن ئي مستند غيرملڪي تواريخن ۽ مذهبي ڪتابن جو مطالعو ڪرڻو پيو آهي ۽ کيس سنهالي، هندي، چيني، انگريزي ۽ عربي زبانن سکڻ جي ضرورت محسوس ٿي. هن کي تاريخ اسلام سان گڏ ٻڌ مذهب ۽ هندو ڌرم جو تقابلي اڀياس (*Comparative Study*) ڪرڻو پيو ۽ هنن مذهبن جا سمورا مندر ۽ تاريخي يادگار کيس ڏسڻا پيا ۽ انهيءَ معلومات کي مربوط ڪري هن نوجوان اديب سريلنڪا جي ڪلچر ۽ ادب جي وڏي خدمت ڪئي آهي.

ممڪن آهي ته هي ڪتاب انگريزي يا سلوني زبان ۾ ترجمو ڪيو وڃي ۽ سلون جا رهواسي ۽ ٻيا غيرملڪي پڙهندڙ هن محنتي ۽ مخلص اديب جي تعريف جا ڍڪ ڀرين. مون کي يقين آهي ته سنڌ يونيورسٽي ۽ ڪولمبو يونيورسٽي هن ڪتاب جي قدرداني ڪندي، جنهن ۾ لائق محقق جو خلوص، درد ۽ انساني دوستيءَ جا جذبا ڪارفرما آهن.

جيڪڏهن هن ڊائري کي ايڊٽ ڪري سمورا حوالا، حاشيه ۾ هيٺيان ڏئي، مسلم ترتيب سان، مصنف ۽ ڪتاب جو نالو سن طباعت، تعداد، واليوم ۽ (جلد) پبلشر جو نالو ڏجي ها ته هن تحقيقي ڪتاب کي فني طور وڌيڪ بهتر بنائي سگهجي ها ۽ اڃا وڌيڪ سُٺو ٿئي ها جو هيڏي ساري محنت سان لکيل ڪتاب جي اڳيان فهرست، ماخذ ۽ آخر ۾ بيلوگرافي کي ترتيب ڏئي ڪتاب ۾ شامل ڪجي ها ۽ پڻ سلون جو نقشو ۽ ٻين تاريخي عمارتن ۽ شهرن جون تصويرون *Illustrations and Pictures* هن ڪتاب ۾ اچي وڃن ها ته هن ڪتاب جي اهميت کي چار چنڊ لڳي وڃن ها. ڇو ته يقينن اڳتي هلي هي ڪتاب مؤرخن، محققن ۽ ترجمو ڪندڙن لاءِ هڪ ڪارائتي شيءِ ثابت ٿيندو.

الطاف جي سمورن ڪتابن جو لهجو عوامي اسٽائيل (*Spoken Form*) ۾ آهي جيڪو عام طور انهن گرامري بندشن ۽ بيھڪ جي نشانين کان مستثنِي ۽ آجوهوندو آهي. هو جيئن جيئن سير سفر ڪندي پنهنجي دوست مظهر سان گفتگو ڪري ٿو جيئن جيئن ٽئڪسي وارن، دڪاندارن، بوڪ سيلرن، درزين، سئنيما وارن سان ڳالهائي ٿو دعوتن ۽ پارٽين ۾ جيڪا سندس گفتگو ٿئي

ٿي، ان جو هوبهو هڪ ٽيپ رڪارڊ سفرنامي جي صورت ۾ اسان تائين سندس دوستن جي خطن ذريعي قرطاسي قالب ۾ اوتي اُماڻي ٿو. ائين نه ڪرڻ سان يقينن سندس سفرنامي مان اها اصليت، رنگيني ۽ رونق غائب ٿي وڃي ها. نيٺ ادبي ڪتابن ۾ گرامري اصولن موجب لکيل ٽڪلف واري زبان ۽ لهجي *Standard* *Dialect* ۾ *Written Form* ۾ ڍاليل اسلوب ۾ هي سفرناما لکيا وڃن ها ته هي ڪتاب هڪ رسمي، مصنوعي ۽ اوڻو پيو لڳي ها.

هن ڪتاب ۾ به الطاف سندس ٻين سفرنامن وانگر جا بجا ٻين ملڪن جي حالات کي پنهنجي ملڪ جي حالتن سان پيڻيندو ۽ ٽيڪا ٽپي ڪندو آيو آهي. سندس رايي موجب اڄ به مشرق جا ڪم و پيش سمورا ترقي پذير ملڪ معاشي بدحالي، غربت ۽ افلاس، بڪ بيروزگاري، ناخواندگي ۽ غير يقيني ڪيفيتن سان دوچار آهن. اهڙن حالتن ۽ واقعن جو هن بارها ذڪر ڪيو آهي ۽ نهايت دردانگيز انداز ۾ هن سريلنڪا توڙي ٻين ملڪن جا اهڙا پيانڪ منظر چٽيا آهن.

الطاف هاڻ هڪ سنڌ واسيءَ کان وڌيڪ هڪ بين الاقوامي  
شهري بنجي چڪو آهي. ساري دنيا هن جو گهر آهي. بقول اقبال  
جي

”مسلم هيٺن هم وطن هي سارا جهان همارا“

دنيا جي هر ڪنڊ ۾ وسندڙ غريب، مفلس ۽ نادار لاءِ ساڳي  
محبت ۽ همدردي جا جذبا رکي ٿو. ميوو وڪڻندڙ ٻيڙيءَ جي درد  
انگيز داستان جو بيان ڪندي سندس اکيون آليون ٿيو وڃن. هن  
حساس اديب لاءِ انسانيت جو درد ۽ ڪرب، چنٽا ۽ پيڙا يڪسان  
طور مؤثر ۽ پريشان ڪن آهي. چاهي هو سنڌ جو هجي يا  
سريلنڪا جو.

هو شاهه لطيف جي هن دعا موجب سموري دنيا ۾ سُڪار ۽ امن  
۽ شائتيءَ جو دعاگو آهي:

”سائينم! سدائين ڪرين مٿي سنڌ سُڪار  
دوست مٺا دلدار! عالم سڀ آباد ڪرين.“

هر روز هو نون نون ۽ حيرت انگيز تجربن مان گذرندو رهي ٿو ۽ انهن حالتن ۽ واقعن کي پنهنجي ملڪ جي حالتن سان پڙهندو ۽ انهن جي پيائڪ نتايج کان خبردار ڪندو رهي ٿو. هر ماحول ۾ هر حالت ۾ هو جيڪو ڏسي ٿو. جيڪي وهي واپري ٿو سو سڀ هو بهو بنا هڪ ۽ هڪ جي بنا ترديد ۽ ترميم جي اسان تائين پهچائي ٿو.

الطاف جي انهن لطيفن ۽ واقعن ۾ به هڪ مقصد هوندو آهي ته پڙهندڙ معاشري جي اوڻاين، شراب نوشي، جنسي بي راهه روي، بڪ افلاس، بيروزگاري جي اصلي سببن مان به واقف ٿين ۽ انهن پيائڪ نتيجن کان به آگاهه ٿين. هو پڙهندڙن جي احساس، حوصلي اخلاق جي اصلاح جو عزم ۽ مقصد رکي ٿو.

نشي جي عادت، بيروزگاري ۽ افلاس سبب پيدا ٿيندڙ ناخوشگوار حالتون، چوريون، قريون، اخلاق سوز واقعات ۽ ٻيون عجيب غريب وارداتون ڏسي هو گهڻي ڏک ۽ حسرت سان لکي ٿو  
تہ:

”اهي سڀ اسان جي مشرق جون خاص نشانيون ۽ علامتون آهن.“

پنهنجي لکڻين ۾ پنهنجي وسيع مشاهدي ۽ تجربي جي آڌار تي جيڪي نتيجا اخذ ڪري ٿو سي سندس اخلاقي بلندي ۽ اعليٰ ظرف جي نشاندهي ڪن ٿا ۽ اسان سڀني لاءِ حوصلي افزا آهن، هو لکي ٿو:

”انهن ڳالهين هوندي به جيڪا خوشي (مشرق جي مفلس ۽ نادار) پوڙهيءَ جي چپن تي مسڪراھت جي صورت ۾ نظر اچي رهي آهي، اهڙي خوشي، اهڙو توڪل ۽ اهڙو سڪون، مغرب وارن کي سڀ ڪجهه هوندي به حاصل نه آهي.“

**ڊاڪٽر پروفيسر عبدالرحمان قريشي**

**ايم.اي، ڊي.ايل.سي.سي،**

**پي.ايڇ.ڊي.**

**12 آڪٽوبر 1977ع**

**هائوس نمبر 1-E**

**ستيزن هائوسنگ سوسائٽي**

## حيدرآباد

## ٻه اکر

ڪراچيءَ ۾ سنڌي ادبي ڪانفرنس هئي، موسيقيءَ واري شام تي ٿورو دير سان پهتاسين. ماڻهو جايون والاري چڪا هئا. اسين سڀتن وچان لنگهندا پنهنجين جابين ڏانهن پئي وياسين ته ڪنهن مون کي سڏ ڪيو. اوڀرو آواز اوڀري شڪل جو هڪ نوجوان پاڻ سان گڏ بينل چوڪريءَ ڏانهن اشارو ڪندي چيو:

”ادي هيءَ منهنجي زال آهي، توهان سان ملڻ جو ڏاڍو شوق اٿس.“ هن جي انداز مان چاڻ سڃاڻ هئڻ جو تاثر مليو. هڪ ڀل ۾ گهڻائي نالا ذهن ۾ آيا. سوچڻ کان پڇڻ بهتر سمجهيم.

”ادا توهين.....“

”آءُ الطاف شيخ آهيان ۽ هيءَ منهنجي زال مستوره.....“

بابا جيڪو مون کان اڳيان هو تنهن يڪدم مڙي نهاريو.

”ڪير..... الطاف شيخ؟“

”ها سائين الطاف شيخ..... ننڍي هوندي مصباح سان ڪئڊٽ ڪاليج ۾ پڙهندو هئس.“ هو بابا سان مليو. ”الطاف شيخ - الطاف شيخ“ سڀني مڙي ڏٺو. اهو نالو اسان لاءِ ڪنهن به طرح اوڀرو

ڪونه هو. منهنجي پٺيان حُسين هو. ٻئي جڻا مليا ۽ پوءِ گڏجي ٿورو  
پرپرو هڪ ٻئي دوست سان وڃي پيا. آءُ ادي مستوره سان ٿي  
وينس. سهڻي سباجهي سپاءَ واري پيٽ ٿي ڏني ..... اسان جي  
گفتگوءَ جو موضوع پهرين ادب ۽ پوءِ سفر هو. اتفاق سان ٻنهي جا  
جيون ساٿي 'لاڳيتو سفر' ڪرڻ وارا آهن. هڪ جو سامونڊي سفر  
ته ٻئي جو هوائي سفر! (پڪ ٿي پڪ بقول امر جليل جي انگريزي  
سفر "Suffer"!) اهو انگريزي سفر پاڻ نه پر اسين سندن اسهڻ کان  
پوءِ هيڪلائيءَ ۾ ڪنديون آهيون. هوڏانهن هو به شايد ساڳيو  
موضوع ڪيو بيٺا هئا. هنن وٽ موضوع جي ڪهڙي ڪوت. سڄي  
دنيا رلڻ (پاءُ الطاف سان معذرت)، پانت پانت جي ماڻهن سان ملڻ  
ڪري ٻين ڳالهين سان گڏ ڳالهائڻ جو فن به ته اچي ٿو ۽ جي ان  
سان گڏ لکڻ جي ذات به هجي ته - نتيجو 'الطاف شيخ'!  
الطاف شيخ کي آءُ ان وقت کان پڙهندي اچان جڏهن هو اخبار  
۾ خط لکندو هو ۽ هڪ ۾ اعتراف ڪيو هئائين ته مون کي سنڌي  
ايتري سٺي لکڻ نه ٿي اچي ته جيڪر گهڻو ئي لکان. (اهو بهانو  
ڪندڙ سنڌي عبرت حاصل ڪن.)

هن کي ان وقت پڙهيو هئم جڏهن مون حيدرآباد کان وڌو ڪو  
ٻيو شهر ڪونه ڏٺو هو. تڏهن به هن کي ڏاڍي چاهه مان پڙهندي هئس  
۽ هاڻ جڏهن ته نه رڳو پاڪستان پر ايشيا ۽ يورپ جا ڪيترا وڏا  
شهر گهمي ڏٺا اتر ته به الطاف جا سفرناما شوق سان پڙهندي  
آهيان.

آءُ پنهنجي شخصي زندگيءَ ۾ توڙي ادبي زندگيءَ ۾ تمام  
گهٽ ڪنهن کان متاثر ٿيندي آهيان. مون گهڻائي افسانا ۽  
مضمون لکيا آهن. شاعري به ڪئي آهي (مختلف سگهڙين جي  
نالن سان) پر انهن ۾ مون ڪنهن جو به اثر وٺڻ کان سواءِ پنهنجي  
نموني ڪوشش ڪئي. پر جڏهن 'سگهڙين ست' لاءِ پنهنجي سفر  
جون 'يادگيريون' ۽ سوچون لکيم ته هر ڀيرو به الطاف جي استايل ۾  
لکيم. اهو پاڻمرادو به ٿيو ته ڪجهه منهنجي شعوري ڪوشش به  
هئي. ظاهر آهي ته مون به اهو ئي ٿي چاهيو ته منهنجون لکڻيون به  
انهيءَ چاهه ۽ شوق سان پڙهيون وڃن جنهن سان الطاف جا سفرناما  
پڙهيا ٿا وڃن. انهن ۾ به اهو جادوئي اثر پيدا ٿئي جيڪو پڙهندڙ کي  
گهيريون ٿي.

لندن هجي يا پئرس، بينڪاڪ هجي يا منيلا يا توڪيو آءِ  
اتي جي بازارين، تفريح گاهن، هوٽلن، بسن، ٽيوبن ۾ ۽ رستن تي -  
مطلب ته هر هنڌ پئي سنڌين کي ڳوليندي هئس ته جيئن انهن  
متعلق لکان. ڪوشش ڪندي هئس ته انهن ملڪن جي ماڻهن جي  
رهڻي ڪهڻي، جاگرافيائي حالتن ۽ تاريخي پس منظر تي به لکان،  
بلڪل الطاف وانگي: پر سچي ته اهو ڏاڍو ڏکيو ڪم آهي پاڻ کان  
ڪونه پڳو.

سنڌيءَ ۾ سفرناما لکڻ جي تاريخ گهڻي پراڻي ڪانهي. اسان  
وت تمام ٿورا نالا آهن جن پرڏيهه وڃي جيڪي اتي ڏٺو سو لکيو  
پنهنجا مشاهدا ۽ تجربا بيان ڪيا. ابتدائي سفرناما هئڻ ڪري  
اهي پنهنجي جاءِ تي اهم آهن پر الطاف پڙهندڙ کي به پاڻ سان وٺي  
هلي ٿو.

الطاف جي هن ڪتاب ۾ سريلنڪا جو سفرنامو آهي. هن  
پراڻي - وبدن جي وقت ۽ هن وقت جي سريلنڪا بابت معلومات  
ڏني آهي. ڪولمبو ۾ گذريل ڪجهه ڏينهن جي يادگيري کي ميٽريو  
آهي. اتي جي سماجي ۽ سياسي حالتن تي لکيو آهي. مشرق ۽  
مغرب جي ماڻهن جي مجموعي ۽ سيلونين جي انفرادي سوچ ۽

ذهني لاڙن جي پنهنجي نموني ڇنڊ ڇاڻ ڪري ۽ ان کي مغرب سان پيٽيو آهي. سموري ننڍي کنڊ ۾ آزاديءَ کان اڳ ۽ پوءِ جي سماجي ۽ اقتصادي حالتن ۽ ماڻهن جي ذهنيت جو اڀياس ڪيو آهي. هن سفرنامي ۾ هن هميشه وانگر معلومات ڏني آهي. سلون جي اصلي نالي جي پٺيان جي بڻ بڻياد، سلون جي ٻوليءَ جي ارتقائي مرحلن ۽ اتي رهندڙن جي اصل نسل کان وٺي هيل تائين جي سماجي ۽ مذهبي حالتن ۽ سياسي نظرين تائين تفصيل سان لکيو اٿس. سلون جي جاگرافيائي اهميت کي پڙهندڙن آڏو واضح ڪرڻ لاءِ هن ملتن ۽ شاهه جي شعرن جا حوالا ڏنا آهن. مختلف تاريخن مان نور نچوئي ڇاڻ حاصل ڪئي آهي، سندس مقصد پڙهندڙن کي معلومات پهچائڻ آهي..... پر هتي هڪ ڳالهه ٿوري تنقيدي گهري ٿي سا اها ته الطاف جي اڳوڻن سفرنامن جي اها هڪ خوبي آهي ته انهن ۾ 'معلومات' ذهني تفريح مهيا ڪندي ڪندي ڏني اٿس پر هن سفرنامي ۾ هن جو قلم گهڻو سنجيدو ٿي ويو آهي جيڪو سنجيده ماڻهن کي وڌيڪ وڻندو. هن ۾ وندر کان وڌيڪ هڪ معلوماتي مضمون وارو انداز عام پڙهندڙن کي شايد ايترو

*Appeal* نه ڪي ..... هڪ طرح ائين ڪڍي چئجي ته هي سفرنامو پڙهيل لکيل طبقي ۾ وڌيڪ پسند پوندو بنسبت عام ماڻهوءَ جي. هونئن الطاف پڙهندڙن جي دلچسپيءَ مان واقف آهي. جڏهن سربلنڪا ۾ رهندڙ برگري يا ڊچ نسل جي ماڻهن جو ذڪر ٿو ڪري ته انهن کي پنهنجي ملڪ جي 'ڪارن انگريزن' سان پيئي ٿو. ائين پڙهندڙ اڳيان بلڪل صحيح نقشو چٽجي ٿو ۽ ائين ٿو لڳي ته اهي اسان جي اڳيان موجود آهن. انهن جي احساس برتري (احساس ڪمٽريءَ جو ٻيو نالو) جي ڪري، ڊيسي لهجي ۾ انگريزي ڳالهائڻ جو نظارو اکين اڳيان ڦريو اچي.

فرينڪلن جي گهر جو نقشو اتي پارٽيءَ ۾ ڏنل ماحول جو ذڪر، اهي سڀ حقيقي زندگي آهن ۽ اسان جا ڏنل وائيل آهن. يا هن کي خبر آهي ته ماڻهن جي اڪثريت ريڊيو سلون ٻڌي ٿي، ان جي اناٽونسرن ۽ پروگرام پيش ڪرڻ وارن کي سڃاڻي ٿي، ته هو انهن مان هڪ سان ملاقات ٿو ڪرائي. اڪثر هنڌن تي چرچا ۽ ٽوٽڪا به سندس 'اسٽائيل' جو هڪ حصو آهن جيڪي سندس لکڻ ۾ مزاح يا (*Humor*) جو هڪ طريقو آهي.

مجموعي طرح هي سفرنامو الطاف جي ٻين سفرنامن وانگر  
هڪ قسم جو معلوماتي ادب آهي جيڪو يقينن سنڌي ادب جي  
اوسر ۾ اهم جاءِ والاري ٿو.

فهميده حسين  
4 اپريل 1976ع

ڪو زمانو هو - عيسوي سن کان اڳ جو نه پر ڏهه پنڌرهن سال اڳ (1960) جو - جو ڪولمبو سياحن ۽ جهازين (Sailors) لاءِ جنت هوندو هو. دنيا جي هر شيءِ ملندي هئي ۽ تمام سستي اگهه تي. ٻاهرين ملڪن کان ڪولمبو گهمڻ لاءِ مسافرن جي پيهه لڳي رهندي هئي. يورپ کان آسٽريليا ويندي، آمريڪا، نيوزيلنڊ يا ڏور اوڀر جي ملڪن طرف ويندي، هر مسافر ڏينهن ٻن لاءِ هتي منزل ضرور ڪندو هو. گهمندو ڦرندو هو. هٽل ۾ ڪائيندو پيئندو هو. دڪانن تان ديسي ولايتي شيون خريد ڪندو هو. ٽئڪسين ۽ ٽرامن ۾ چڙهندو هو. مندرن، پگودائن، نمائشن، چڙيا گهرن ۽ سٽيمائن ۾ پئسا خرچ ڪندو هو ۽ هتي جا شهري - بار ڪٽڻ واري مزور کان وٺي وڏي هٽل جي مالڪ يا مئنيجر تائين پئسو ڪمائڻ ۾ مشغول هوندا هئا.

ڪولمبو جي خاص بارونق علائقن: هاءِ اسٽريٽ، پيٽا، بوريل، فورت ۽ گال روڊ جا دڪان ته هانگ ڪانگ وانگر رات جو ٻارهين هڪ تائين ڪليا پيا هوندا هئا. ماڻهن جي هل هلان، روشني، تهڪ، موٽر لارين جو گوڙ شور - ڪولمبو ۾ هڪ عجيب رونق ۽ زندگي سمايل هئي. ۽ اهي مسافر ۽ جهازي جڏهن ڏينهن ٻن جي ترسڻ بعد

هليا ويندا هئا ته پنهنجن پيرن جا نشان ڇڏڻ بدران خرچيل غير ملڪي ناڻو ڇڏي ويندا هئا. جن تي هتي جي لوڪل ماڻهن جو گذران ٿيندو هو ڇاڪاڻ ته سلون جي گهڻي آمدني چانهه، ڪاڻ، ناريل ڪان وڌيڪ آيل مسافرن تي آهي.

هانگ ڪانگ، سنگاپور ۽ ڪنري ٻيٽ وانگر سلون کي پنهنجي زرعي ۽ معدني پيدائش، فئڪٽريون ۽ ڪارخانا نه هجڻ ڪري - يا تمام گهٽ هجڻ ڪري، ڪمائيءَ جو دارومدار سياحت (*Tourism*) تي آهي. پهرين سلون فري - پورٽ هئڻ ڪري، سلوني واپاري ڌارين ملڪن مان خريد ڪيل سامان هتي نفعي تي وڪڻي ڪمائي ڪندا هئا. جپاني مسافر آمريڪا وڃي قميصون خريد ڪرڻ بدران، آمريڪي قميصون هتان سلون مان ئي خريد ڪندا هئا. ساڳئي وقت آمريڪا ۽ يورپ جا ماڻهو جپان وڃڻ بدران سلون مان ئي جپاني ريڊيا، واچون، ڪئميرائون ڳنهندا هئا. مطلب ته ڪولمبو ٻارهوئي ميلو متل هوندو هو.

پر اڄ اهو ڪولمبو پساهه ڪٽندڙ بيمار مثل ٿي پيو آهي. بدلجندڙ حڪومتون، سياستدان، امير، واپاري پنهنجي پنهنجي وت آهر ڊاڪٽرن جي روپ ۾ ان کي مرڻ کان بچائڻ جي ڪوشش ۾

لڳا پيا آهن - ۽ ان بابت ايترو ضرور چوندس ته هر ڊاڪٽر جي دوا  
يڪ ٽڪ ۽ هر حڪيم جي سٽي تريباق به ته نه ٿيندي آهي. ڪٿي  
ڪو ڊاڪٽر دوا جو غلط ڊوز ڏئي، هي سوجھرو به چٽ نه ڪري  
چڙي.

هي ٻيٽ جنهن کي ڪنهن زماني ۾ ٽپروبين (*Taprobane*)  
پڻ چوندا هئا، هندستان جي ڏکڻ ۾ آهي، جنهن جي ايراضي  
پنجويه هزار کن چورس ميل آهي. خط استوا واري پٽي (اتراڌ گول  
۾ ڇهه ڊگريون ويڪرائي ڦاڪ تي ڪولمبو شهر آهي) تي هجڻ  
ڪري ٻارهوئي هڪجهڙي گرم ۽ گھميل موسم ٿيس. فقط ڊسمبر  
۽ جنوريءَ جا ٿورا ڏينهن هلڪي ٿڌڪار ٿئي. جنهن کي هتي جا  
ماڻهو سيارو سڏين. رات جي وقت سنهڙا سئيٽر به پائين ۽ هڪ ٻئي  
واتان: ”او اڄ ته ڏاڍو ٺارو آهي“ جهڙا جملا ٻڌي سمجهبو ته هيءُ هنن  
لاءِ چوٽ جي سردي آهي.

ڪولمبو پڻ ٻين خط استوا جي ملڪن وانگر بارش کان  
مشهور آهي ۽ هر وقت وسڪارو لڳورهي ٿو. بارش ڏسي هتي سڄڻ  
سارڻ وارن جون اڪڙيون هميشه مشغول رهنديون هونديون. شايد اهو  
ئي سبب آهي جو هتي جي آدمشماري پڻ چڱي خاصي آهي. يا ته

هتي جي فئملي پلاننگ کاتي جون پڻ جيپون اصل ڊيوٽي بدران شڪار لاءِ استعمال ٿين ٿيون. پروفلائڪ (Prophylactic) ٻارن جي راند لاءِ ڦوڪڻا تي دڪانن تي وڪامندا هوندا ۽ پبلستيءَ جا پئسا ڪئبري ناچن ۽ شاپنگ پٺيان، کاتي جا عملدار خرچ ڪندا هوندا. بهرحال گهڻي بارش ڪري گهاتا پيلا ۽ ساوڪ جام آهي. پيلا ۽ ساوڪ، پڪين ۽ جانورن کي وڌڻ ويجهڻ ۾ مدد ڪن ٿا. ان ڪري سلون خوبصورت پڪين، جانورن، انهن جي ڪلن ۽ عمارتي ڪاڻ کان مشهور آهي.



سلون، هندستان سان خشڪيءَ رستي ڳنڍيل ناهي. پر مڙيئي وچ ۾ ٿورو سمنڊ جو حصو آهي. سلون ۾ رهندڙ ڪيترائي ڏکڻ هندستاني ۽ سلون جا هندو ڌرم سان واسطو رکندڙ هر سال ترين رستي سلون جي بارڊر تائين وڃن، پوءِ فيريءَ (موٽر لائچ) رستي سمنڊ اُڪري هندستان جي سرحدي شهر تائين پهچن. جتان پوءِ وري اڳتي مدراس ۽ ان جي آس پاس پنهنجن پاڪ آستانن ۽ ڌرمي ٺڪائن تائين گاڏي ۽ بس ۾ وڃن. اڄ ڪلهه سلون جي حڪومت

ٻاهر وڃڻ تي بندش وجهي ڇڏي آهي. پاسپورٽ ٺهراءُ جي به اجازت ناهي. مذهب جي ڪري فقط زيارت لاءِ مدراس تائين وڃڻ جي موڪل آهي.

گذريل ڏهن سالن ۾ هي منهنجو ڪولمبو ۾ ڇهون يا ستون دفعو ٿيندو هن دفعي هتي آئي به اسان کي چار ڏينهن ٿي ويا آهن. لڳي پيو ته هي اسان جو جهاز به ٿي هفتا پيا به هتي ترسي. چيان کان سڌو هتي آيا آهيون. چيان مان آمريڪا لاءِ ڪجهه مشينري ڪني اٿئون جنهن جي تور اٽڪل چار هزار تن ٿيندي پئسفڪ سمنڊ کان سڌو آمريڪا جي اولهه ڪناري ڏي ٿي وياسين ته خبر پيئي ته ڪجهه سامان: ناريل جا وار ۽ چانهه ڪولمبو ۾ اسان جي جهاز لاءِ ترسيل آهي ۽ اهو سامان به آمريڪا ويندو. سامان ڪو ڏيڍ هزار تن مس آهي. چيان، هانگ ڪانگ، سنگاپور جي بندرگاهن جي ڪٽاڻي حساب سان تن ڏينهن جو سامان مس آهي. پر هتي جي بندرگاهه ۾ ڪم ڪندڙ مزدورن جي ڪهڙي ڳالهه ڪجي! هر جهاز جا جهازي (*Sailors*) ڪولمبو بندرگاهه تان ڪلون ڪندا آهن. چوندا آهن ته جو جهاز ڪولمبو ويو سو اتي سوگهو پلي ڪٽي ڪلاڪ جو سامان چاڙهڻو يا لاهڻو هجي.

هتي مزدورن جو سرڪار طرفان پگهار مقرر ٿيل آهي جيڪو سامان جا مالڪ ڏين. مزور چاهي ڪم تڪو ڪن يا ڍلو پر سرڪار مالڪن کان ڪين پگهار پورو وٺي ڏئي ٿي. اڪثر ڏسبو ته چار پنج چٽا ڪم ڪري رهيا هوندا ته پيا گدام جي پاسي ۾، وڻ جي چانو ۾ يا ڪنهن ٿيبل هيٺ يا خالي ترڪ ۾ سٽا پيا هوندا ۽ جاڳندڙ وري پتي راند ۾ رڌل هوندا. صبح کان شام تائين پتي راند جون ٽڪريون توهان کي بندرگاهه اندر ڪيترن ئي هنڌن تي ڏسڻ ۾ اينديون. ايتريقدر جو چرچو مشهور آهي ته ڪولمبو جي بندرگاهه ۾ رسي ۾ سامان پيو لڙڪندو ۽ مزدور پتي راند ۾ مشغول هوندو جيسين ڪو فورمٽن مٿان اچي ڪڙڪين. ڪڏهن ته هو به راند ۾ ويهي رهندو آهي.

اهو ئي سبب آهي جو ڪولمبو مان سامان ڪٽڻ يا لاهڻ لاءِ ڪا به جهازران ڪمپني پنهنجو جهاز موڪلڻ لاءِ به دفعا سوچيندي آهي، ڇو جو ڪمائي ته ڪمائي جي ماڳ اتلو نقصان نصيب ٿيندو آهي. ان ڪري هتي ڪوبه جهاز سامان آڻيندو يا نيندو آهي ته پاڙو به ٻين ملڪن کان وڌيڪ چارج ڪندو آهي. نتيجي طور اها

شيءَ هتي جي ٻڌي واپاريءَ کي مهانگي پوي ٿي ۽ ان جو بار ڦري گهري نيٺ وڃي غريب خريدار تي ٿئي ٿو.

اسان جو ڪراچيءَ جو بندرگاهه ٿي چار سال اڳ سامان لاهڻ ۽ چاڙهڻ ۾ تمام تڪو هو. پر افسوس جو اڄڪلهه ڪراچي بندرگاهه کان به ڪيترين جهازن ڪمپنين کي شڪايت آهي ته مال جو اڪلاءَ آهستي ٿو ٿئي ۽ دير ٿيڻ ڪري بندرگاهه جهازن سان ڀريو رهي ٿو ۽ هر جهاز کي اندر جڳهه ملڻ کان اڳ ڪيترا ڏينهن (ويندي سڄي مهيني تائين به) ٻاهر اٽڪريج ٿي (منوڙي کان ٿورو پري ڪلٽي سمنڊ ۾) انتظار ڪرڻو پوي ٿو. جهاز جڏهن نه ٿو هلي ته به سندس روز جو خرچ ٿي هزار کن ڊالر ٿيو وڃي، جنهن ۾ اليڪٽرڪسٽي، ايئرڪنڊيشن ۽ ٻين ڪمن جون مشينون آهن جيڪي چوويهه ڪلاڪ هلنديون رهن ٿيون. جهاز جي هلڻ لاءِ فقط هڪ وڌيڪ انجن (*Main Engine*) هلائي پوي ٿي جا پنڪو (*Propeller*) هلائي ٿي، جيڪو جهاز کي اڳتي ڌڪي ٿو. مٿئين خرچ کان سواءِ ٻيو به ڪيترو خرچ آهي جو جهاز جي نه هلڻ وقت به ساڳيو رهي ٿو. جهڙوڪ جهاز جي عملي جو پگهارُ کاڌو پيتو مشين جي پيڇ ڊاهه (*Wear and Tear*) بندرگاهه ۾ بيهڻ يا اٽڪر

تي بيهي بندرگاهه جون سهوليتون حاصل ڪرڻ جي في، ڪرينون  
۽ باهه جي بچاءَ جي حفاظت حاصل ڪرڻ تي پڻ روزانو جهاز وارن  
کي چڱو بل ڏيڻو پوي ٿو. سو ڪوبه جهاز جو مالڪ نه چاهيندو ته  
ڪو سندس جهاز اجايو بيٺو هجي. چوٽه جهاز تڏهن گهڻو ڪمائي  
تو جڏهن هڪ هنڌ کان ٻئي هنڌ تائين هلندو رهي ٿو.



سلون جو اصل نالو 'لنڪا' پڻ آهي، جيڪو اڄ ڪلهه وري  
سندس سرڪاري طرح رکيو ويو آهي. هندن جي مذهبي ڪتابن  
راماين وغيره ۾ پڻ کيس لنڪا سڏيو ويو آهي. شاهه لطيف پڻ سُر  
سامونڊيءَ ۾ هن لنڪا جو ذڪر ڪيو آهي.

ڪاري ڪيڙائو مٿي مٺي موٽيا  
سودو ڪن سون جو وڏا وهائو  
موتي جي مهراڻ جا، تن جا طاماعو

## سامونڊي سائو لنڪا لويي آيا.

اڳ ۾ ههڙا وڏا جهاز ته نه هئا. ننڍڙا ٻيڙا ڪناري جو ڀر ڏئي هلندا هئا ۽ ان زماني ۾ لنڪا ڪافي پري ۽ وڏي سفر تي سمجهي ويندي هئي. پهرين ست شايد اڃ جي شاگردن کي منجهائي ته ڪاري پاڻيءَ (سمند جو) سفر ڪري مٺي ڪهڙي پاڻيءَ ۾ موٽيا! تن لاءِ جواب عرض آهي ته تن ڏينهن ۾ اسان جي سنڌوندي ايترو ڪٽجي نه وئي هئي ۽ انهن ننڍن ٻيڙن لاءِ (*Navigation*) جي قابل هئي. ٻاهرن ملڪن کان آيل جهاز سنڌونديءَ ۾ ڪافي اندر تائين هليا ايندا هئا ۽ درياھ جي ڪناري تي ڪيترائي شهر لاري بندر کان بکر تائين مشهور بندرگاهه هئا جن تي واپار وڏو هليو ٿي. لاري بندر (ديبل) لاءِ ته 'خلافت تواريخ' ۾ آهي ته ديبل هيرن ۽ ٻين قيمتي شين جو مرڪز آهي ۽ منجهس لوڻ ۽ لوهه جون ڪاٺيون آهن، جن مان سرڪار جي ڪافي ايت ٿئي ٿي.

هڪ ٻئي ڪتاب (*The Mehran of Sindh*) ۾ ديبل لاءِ آهي ته چار هزار کن ٻيڙيون ۽ جهاز هن بندرگاهه ۾ رجسٽرڊ آهن. (صفحو 469). سترهينءَ صديءَ جي وچ ڌاري مٽي ۽ رڻ سان هي

بندرگاهه پرچط لڳو ۽ اورنگزيب جي شوق تي، جو انهن ڏينهن (52 - 1648) ملتان جو گورنر هو لاري بندر جي ڀر ۾ هڪ ٻيو بندرگاهه اورنگا بندر نالي جوڙايو ويو. پر اهو ڪارآمد ثابت نه ٿيو ۽ ان جو حصو شاهه بندر جي نالي سان سڏجڻ لڳو. جيڪو پوءِ اڳتي هلي ارڙهين صديءَ ۾ گجھ مشهور ٿيو. تاريخ طاهري ۾ پڻ سنڌ جي ٻين بندرگاهن بابت دلچسپ احوال ڏنل آهي.



ڀاڙ واپس سلون تي اچون جنهنجو تازو ٻه ٽي سال اڳ نالو وري 'سريلنڪا' رکيو ويو آهي. هتي ڪيترن سڃاڻن ۽ واقفڪارن سخت دل ۾ ٿي ڪيو. جڏهن انهن اڳيان وات مان 'سلون' لفظ نڪري ٿي ويو. هڪ دعوت ۾ ته آئون ڳالهين ڪندي ذري ذري *Ceylon - Ceylon* چوندو رهيس. آخر هڪ کان رهيو نه ٿيو تنهن 'سريلنڪا' ياد ڏياري درستي ڪئي. ڪائس پڪ ڪيم ته

’سري‘ آهي يا ’شري؟‘ ته هن ٻڌايو ته اهو سري (*Sri*) آهي ۽ سندس معنيٰ متبرڪ، پاڪ يا شريف سمجھڻ ڪپي. (جيئن پاڻ وٽ سيوهڻ شريف، مڪلي شريف وغيره)

سو سريلنڪا - يعني لنڪا شريف ۾ مهاوامسا تواريخ مطابق وڃي نالي هڪ هندو شهزادو عيسوي سن کان ٻه ڇهه سؤ سال اڳ هندستان کان آيو ۽ پهريون سنهالي بادشاهه ٿيو ۽ حڪومت قائم ڪيائين. اهو شهنشاهي راڄ هندوئي رهيو تان جو اوڻهينءَ صديءَ ۾ انگريزن ڪئنڊيءَ جي راڄ تي قبضو ڪيو.

1905ع ۾ پورچوگيزن اوڀر ۽ ڏکڻ وارن ڪنارن تي پنهنجون بينڪون ٺاهيون. پورچوگيز پهرين يورپي هئا جن پنهنجي سامونڊي طاقت تي آفريڪا ڪنڊ لتاڙي ڪيپ آف گڊ هوپ (*Cape of Good Hope*) اڪري اچي ننڍي ڪنڊ جي ڪناري وارن علائقن تي قبضو ڪيو. 1612ع ۾ انگريز جڏهن سنڌ ۾ آيا ته هنن پورچوگالي استادن کي اڳهين اتي ڏٺو! ۽ انگريزن کان گهٽ ۾ گهٽ سٺ ستر سال اڳ هي پورچوگيز سنڌ ۾ آيل هئا، ڇو ته 1555ع ۾ ارغونن ۽ ترخانن جي وچ ۾ لڳل گهرو جنگ ۾ پڻ پورچوگيزن حصو ورتو هو ۽ تاريخ طاهري مطابق شاهه حسن ارغون

جي غير حاضريءَ ۾ پورچوگيزن ٺٽي کي لٽيو ۽ ساڙيو هو. انگريزن جي لاري بندر (ٺٽي) جي سرزمين تي قدم رکڻ کان اڳ هنن پورچوگيزن جو ايراني نار گجرات ۽ گواسان واپار ڄميل هو ۽ لاري بندر ۾ ٺٽي وٽ ڪليسا پڻ ٺهرايل هو.

سلون ۾ پڻ پورچوگيز پهرين آيا ۽ سترهين صديءَ جي وچ ڌاري ڊچ آيا. پوءِ 1796ع ۾ برطانوي راڄ (شل سڄ سندن ملڪ ۾ روشن رهي) سلون ٻيٽ تي فتحيابي حاصل ڪئي ۽ کيس مدراس پريزيڊنسيءَ ۾ ملائي ڇڏيو. 1802ع ۾ سلون کي هندستان کان ڌار ڪيو ويو ۽ سلون (*Crown Colony*) ٿي رهيو جيئن اڄڪلهه ايجان تائين هانگ ڪانگ هنن جي هٿ ۾ آهي. (1. جولاءِ 1997ع کان هانگ ڪانگ به واپس ٿيو).

سلون اڄڪلهه آزاد ملڪ ۽ ڪامن ويلٿ جو ميمبر آهي. کيس آزادي هندستان ۽ پاڪستان کي آزادي ملڻ کان پوءِ سگهوئي ملي ۽ ان وقت کان سلون کي پنهنجي حڪومت آهي. پهريان چار سال مسٽر ڊي. ڊبليو سينانائڪي پهريون پرائيم منسٽر ٿي رهيو. ان کان پوءِ مسٽر بندرانائڪي (جيڪو پوءِ 1959ع ۾ قتل ڪيو ويو) ۽ 1960ع ۾ سندس زال مسز بندرانائڪي پرائيم منسٽر ٿي.

تنهن بعد ڊيوڊلي سينانائڪي ۽ اڄڪلهه وري مسز بندرانائڪي  
حڪومت جون واڳون سنڀاليو ويئي آهي.



انگريزن جي زماني ۾ گول روڊ، فورت ۽ بندرگاهه ۾ وڏيون  
گوٽڪ نموني جون عمارتون اڄ به ڪولمبو ۾ موجود آهن. جنرل  
پوسٽ آفيس پيرسان گورنر هائوس ۾ اڄڪلهه سلون جي وزيراعليٰ  
مسز بندرانائڪي رهي ٿي. اتاهين ڇت ۽ ڪمانين واري پوسٽ  
آفيس پڻ انگريزن جي ڇڏيل نشاني آهي. ان کان سواءِ پاڪستان  
۽ هندستان وانگر سلون ۾ پڻ ڪيترائي ڪارا انگريز ڊيسي لهجي  
۾ تڪي تڪي انگريزي ڳالهائيندي نظر اچن ٿا (جن جون ذهني پاڙون  
انگلنڊ ۽ يورپ جي ڌرتيءَ تي ڪٽل آهن). لڪشمي نالي هڪ  
ڪپڙي جي دڪان تي پنهنجي هڪ جهازي دوست مظهر چيف  
آفيسر سان گڏ ويس:

”هيئن سوت سببا آهن؟ اندر لاءِ ڪپڙو نه هئائون ته مون کان  
ونو ها. هي بافتو ۽ پراڻين پينتن جو ڪپڙو ڇو وڌو اتانوءَ؟“ مظهر  
دڪان جي مئنيجر، درزي ۽ ڀر ۾ بيٺل هڪ ٻن سيلز گرلز سان

وڙهندو رهيو جن سندس چپان مان خريد ڪيل مهانگو ڪپڙو  
ڪاري رکيو هو. آئون ان ڪائونٽر وٽان ڪسڪي دڪان جي در  
پرساڻ ڪندڙ ۾ رکيل هتي جو ٺهيل ميڪ اپ جو سامان، ڪچا ۽  
گنجيون ڏسڻ لڳس. دڪان خوبصورت چوڪرين (*Sales Girls*)  
سان ڀريل هو. هڪ ٻه تلڪ لڳل چوڪريون هندو لڳيون ٿي. هڪ  
ٻه ڪارسيون موٽي رنگ جي اسڪرٽن ۾ هتي جون ڊيسي ۽  
اصلي سنهالي لڳي رهيون هيون. ميڪ اپ ۽ ڪچن واري ڪپڙي  
وٽ جيڪا بيٺي هئي سا چوڻ لڳي:

”توهان جو دوست اجايو وڙهي رهيو آهي.“

”وڙهي نه ته ٻيو توهان کي گلن جا هار پارائي؟“

”گل گوتم لاءِ هوندا آهن،“ هن مُرڪي آهستي چيو.

”توهان شايد ٻڌ ڌرم سان واسطو رکو ٿيون.“ مون ڪانس پڇيو

پر سندس جواب ڏيڻ کان اڳ هڪ ٻي سيلز گرل، جنهن کي ڦيٽر

ڪيسري رنگ جو مني اسڪرٽ پيل هو اچي وارد ٿي. هوءَ مني

اسڪرٽ ۾ سمارٽ لڳي رهي هئي. سندس مني اسڪرٽ ڳوٺن ۾

وٽائن کي ڏنل لوڙهي وانگر هو جنهن مان مال جي حفاظت ته ٿي

سگهي پر ساڳئي وقت ٻاهران لنگهندڙ جي نظر اندر ٻڌل مال تي پڻ  
پئجي سگهي. سندس چال مست مهريءَ وانگر هئي. چوڻ لڳي:  
”ها. هيءَ ٻُڌ آهي ۽ هر چنڊ جي چوڏهينءَ تي پڳوڊا ۾ گل ۽  
اگر بتيون کڻي ويندي آهي.“

”مادري زبان ڪهڙي اٿي - سنهالي يا تامل؟“ مون پڇيومانس:  
پر هن پاران وري مني اسڪرت واريءَ اک پڇي ورائيو:  
”زبانون ته سڀ سمجهي ٿي پر هونءَ مادري زبان سنهالي  
اٿس.“

اوسي پاسي ۾ بيٺل ٻيون به به ٿي چوڪريون روشني خاطر  
اچي پر ۾ بينيون. ڪيسري رنگ جي مني اسڪرت واري چوڪري  
تڪو تڪو ڳالهائيندي رهي ۽ اهو پڻ محسوس ڪيم ته ان اڳيان  
ٻيون چوڪريون احساس ڪمٽري محسوس ڪري رهيون هيون.  
ٻين کان ڪجهه رنگ ۽ فٽشن ۾ پڻ وڌيڪ ڪليل هئي. پڇيومانس  
ته تون به هتي جي اصلي رهاڪو سنهالي آهين؟  
”اونو! آءِ ايم برگر“

”برگر! واٽ برگر؟! برگلر يا هئم برگر؟“ مون تعجب مان  
پڇيومانس ته ٻيون سڀ مون تان ڪلڻ لڳيون ته مون کي اها خبر

ناهي ته برگر ڇا ٿيندا آهن. ۽ واقعي مون کي اها خبر نه هئي. اها خبر هيم ته هتي سنهالي مسلمانن کي 'مور' (*Moor*) سڏيندا آهن پر برگر ڇا ٿيندو آهي، ڪهڙي قوم آهي، ڇا نه هيم. ٻڌ سنهالي چوڪريءَ کان پڇيم ته برگر ڇا ٿيندا آهن.

'برگر ڊچن کي چوندا آهن.'

"پر هيءَ گهڻو ڳالهائيندڙ چوڪري ڊچ ته لڳي ڪانه ٿي."

"سندس ماءُ هتي جي سنهالي ۽ پيءُ ڊچ هو."

ٻڌ سنهاليءَ چوڪريءَ مون کي سمجهايو. سندس لهجي ۾ طنز هئي ۽ ساڳئي وقت قوميت جو جذبو جيڪو برگر چوڪري کي ڏاڍو ڇپي رهيو هو. مون يڪدم پنهنجو هٿ وڌائي ان برگر چوڪريءَ سان ائين ٻارعب نموني ملايو جيئن ڪو فوجي اعليٰ آفيسر نون آيل رنگروتن جي اسڪاڊ جو گارڊ آف آئر وٺندي ڪنهن جو نالو ڳوٺ پڇي، مَرڪي هٿ ملائيندو آهي.

"ڇڏو ته تون هنن پيت تي ڊچن جي، باقي بچيل ۽ ڇڏيل

نشاني آهين؟ پليزڊ ٿي ميٽ يو (*Pleased to meet you*)"

سلون ۾ مختلف قومون رهن ٿيون. جيئن ته سنهالي، تامل، مور، ملئي، يورٿيشن، مالديوين وغيره. قومي ۽ سرڪاري زبان سنهالي،

آهي جيڪا هتي جي اصلي زبان آهي. ڏکڻ هندستان کان لڏي آيل ماڻهو تامل ڳالهائين. انگريزي زبان جو واهپو تمام گهڻو آهي. رڪشا، ٽئڪسي ڊرائيور ۽ هوٽل جي بئري کان وٺي مندر جو پاڻو ۽ چڪلي جي رندي انگريزي ڳالهائي فخر محسوس ڪري ٿي. ڏکڻ ۽ ڏکڻ اوڀر ايشيا جي انگريز ڪالونين مان انگريزي زبان ۽ ڪلچر جو واهپو جيترو مون سلون ۽ ملائيشيا ۾ ڏٺو آهي، اوترو پي ڪنهن ملڪ ۾ نه آهي. مثال طور: هندستان ۽ پاڪستان ۾ ايترا ڪارا انگريز نه ملندا جيڪي ڳوٺ ۾ به ٿا ۽ ٿيل بنا نه ڪائي سگهن ۽ گڏيل هندستان کي انگريزن جيتوڻيڪ فتح ڪيو پر فقط جسماني طرح. دهلي، لاهور ٺٽي جهڙن شهرن جي رهواسين لاءِ انگريز به ائين هئا جيئن ان کان اڳ ڪيترا پيا آيل؛ منگولن کان عربن تائين. پاڻ کي پنهنجي ئي پڙاڻي تهذيب ۽ تمدن هو. ان ڪري پاڻ تي انگريزن جو ايترو اثر نه ٿيو جيترو هنن سريلنڪا جي ماڻهن تي ٿيو آهي.

ساڳي وقت آزاديءَ لاءِ به پاڻ وڌيڪ مٿاڻ ڪئي ۽ وڌيڪ قدر ٿا ڪريون. پاڪستان ۽ هندستان کي آزاد ڪندي، انگريز سرڪار سلون کي به آزاد ڪري ڇڏيو. شايد اهو ئي سمجهي ته پاڻ

ائين نه سمجهون ته انگريز رڳو هڪ قدم هٽائي سلون ۾ ويٺو آهي ۽  
ڪنهن وقت وري واپس اچي سگهي ٿو. انڪري سلون وارن جي اها  
ڳالهه بجا آهي ته بنا ڪنهن قرباني ۽ رت وهائڻ جي ڪين آزادي  
ملي.

سلون جو مکيه ۽ ذري گهٽ سرڪاري مذهب ٻڌ ڌرم آهي ۽  
نوي سيڪڙو ماڻهو ٻڌ آهن باقي مسلمان، هندو ۽ ڪرسچن آهن.  
ڪرسچن ۾ ڪئٿولڪ وڌيڪ آهن. ڪجهه يهودي ۽ جين مت جا  
پڻ آهن. عرب واپاري هتي ٻارهين تيرهين صدي ڌاري آيا ۽  
ڪيترائي هتي رهي پيا ۽ اڃا تائين ڪجهه آهن، پر اصلوڪن  
باشندن سان سڳابندي ڪرڻ ڪري ڪافي ملي جُلي ويا آهن.

هونءَ پاڻ وٽ سلون (سريلنڪا) کان ننڍو وڏو چڱيءَ طرح  
واقف آهي. هڪ ته سلون ريڊيو اسٽيشن ڪري، جيڪا ننڍي کنڊ  
۾ سڀ کان مشهور آهي. (جيتوڻيڪ طاقت ۾ ريڊيو ڊاڪا،  
راولپنڊي، آل انڊيا وڌيڪ آهن) پر پروگرام جي لحاظ کان ۽  
جهوني هجڻ جي ڪري سلون ريڊيو اسٽيشن ڳوٺ ڳوٺ ۾ مشهور  
آهي. مون ته ڳوٺن ۾ ڪيترن کي ريڊيا پيٽينڊي اهو به چوندي ٻڌو  
آهي ته ”تنهنجو ريڊيو ڪنهن به ڪم جو ناهي جنهن ۾ سلون

(سريلنڪا) نٿو وڃي. “يعني ريڊئي تي ٻيون بئنڊيون هجن يا نه پر پنجويهه، ٽيه يا چاليهه جي ضرور هجي جيئن ڪنهن هڪ تي سلون وڃي سگهي.



سلون جو نالو سنڌ جي تاريخ ۾ پڻ اچي ٿو ۽ ننڍي هوندي ئي ٻار عربن جي سنڌ تي فتحيابيءَ جي باب ۾ سلون بابت پڙهن ٿا. جتان تاريخدانن جي لکڻ مطابق هيرن، جواهرن، مال ۽ مسافرن جو جهاز سلون کان عربستان پئي ويو ته ان کي ديبل بندر وٽ ڦريو ويو هو. عربن ۽ سنڌين وچ ۾ جنگ لڳي، جنهن ۾ آخر عربن جي فتح ٿي ۽ سنڌ تي ٽي صديون کن راڄ ڪيائون. تن ڏينهن ۾ سنڌ جو حاڪم راجا ڏاهر ۽ گاديءَ جو هنڌ نٿو هو.

جيئن مٿي لکي آيو آهيان ته تن ڏينهن ۾ تيز رفتار قسم جا جهاز نه هئا جي ڏينهن جا ڏينهن بنا راشن پاڻيءَ تي هلندا رهن. کاڌي پيئي جون شيون ڪڍڻ لاءِ هر ويجهي بندرگاهه تي منزل ڪرڻ ضروري هوندي هئي. انجڻ ته تن ڏينهن ۾ ايجاد ڪانه ٿي هئي، جو تيل جي ضرورت پوي. جيتوڻيڪ پيڙي يا ڪاڻ جي جهاز کي هر

مسافري بعد يا موقعو ملڻ تي ٿورو سُڪيءَ تي لاڙي اندران ۽ ٻاهران تيل جا مک ڏنا ويا ٿي جيئن ڪاٺ ۾ مضبوطي رهي ۽ اها هڪ قسم جي (*Dry\_Docking*) ٿيندي هئي جنهن لاءِ شاهه لطيف پڻ چيو آهي ته:

”وڻو ٿن تنهيس، مک ڏيهائي مڪڙي.“

جيئن اڄڪلهه جي لوهي جهازن کي خشڪ گوديءَ ۾ بيهاري سندن ٻاهرين حصي تان پهرين سامونڊي لڳل شيون ڪرڙيون وڃن ٿيون ۽ پوءِ تيل بدران مختلف تيل وارا رنگ - رنگ ۽ ڪت کان بچائڻ لاءِ، لڳايا وڃن ٿا. تن ڏينهن ۾ جهاز (يعني پيڙا، غوراب، وڏاندريون، پاڪڙيون، دنگيون وغيره) ٿلهي ڪپڙي جي سڙهن تي هلندا هئا، جي گوهن (اڀين ڪائين) ۾ انگاس وانگر ٻڌا ويا ٿي ۽ ناڪا (*Navigators*) ۽ سونهان (*Pilots*) پنهنجي لياقت ۽ چاڻ مطابق سڙهه اهڙي نموني Set ڪندا هئا جيئن هوا کان فائدو وٺي جهاز صحيح رستي ڏي ويندو رهي پوءِ هوا جو رخ کڻي ڪهڙي طرف به هجي. سلون کان عربستان ويندي گوا، بمبئي، دوارڪا، لاري

بندر ڀسني، گوار ۽ پيا ڪيترا انيڪ تڙ ناکن کي ڳولڻا پوندا هئا.  
شاه لطيف جو شعر آهي:

”سڙه ٿي سببائون، سندر جن تڙن تي،  
سڙه سبي ساڃا ڪري، کوها ڪنيائون،  
بيرقون بحرن ۾، چوڙي چڏيائون،  
لهريون لنگهيائون، لطف سان لطيف چئي.“



سلون هندو مذهب وارن لاءِ وڏي اهميت رکي ٿو. هندو مت  
(*Mythology*) مطابق رامائڻ ڪتاب ۾ آهي ته: راوڻ، سيتا کي  
لنڪا ۾ وڃي لڪايو هو جتي هنومان نالي باندر پهچي سيتا جي  
مدد ڪئي ۽ عزت بچائي کيس آزاد ڪيو ۽ سڄي لنڪا کي باه  
ڏئي ساڙي چڏيو.

”.....ان وقت هنومان جي پُڄ ۾ باه جو پڻيٽ پري رهيو  
هو.“ شري تلسيءَ رامائڻ جي سنڌي چاپي جي صفحي 293 تي  
لکيل آهي ته:

”هو ٽپ ڏئي هڪ اونچي مڪان تي چڙهي ويو. پوءِ هڪ محل کان ٻئي محل تي هو ٽپندو ڪڏندو انهن کي باهه لڳائيندو ويو. هو پنهنجي پُڄ کي چوڌاري ڦيرائي ڇنڊڻ لڳو ته ان مان تانڊن ۽ باهه جي مڇن جي ورڪا ٿيڻ لڳي. ان ريت لنڪا جي وڏن وڏن محلن کي باهه وچڙي وئي ۽ چوڌر طرف باهه جا پنيٽ ٿي پنيٽ ٿي ڏنا. ان وقت پون ديوتا به مدد ڪئي جو زبردست واءُ اچي لڳو ۽ سڄي لنڪا ۾ اڳني ڦهلجي وئي. ائين ٻئي پانيو ته آڪاش مان ڪا اڳنيءَ جي ندي وهي رهي آهي. ڪاڻ جا گهر مشعلن وانگر ٻرڻ لڳا. ست اٺ منزلا مڪان ڏو ڏو ڪندا اچي هيٺ ٿي ڪريا. سڄي لنڪا ۾ هاها ڪار مڇي ويو ۽ سڀ ڪو پنهنجي ٻارن ۽ مال کي بچائڻ ۾ لڳي ويو. ان ريت بجرنگ بلي هنومان لنڪا کي جلائي ان جي سوڀيا چٽ ڪري ڇڏي.....“

جهاز جنهن وقت ڪولمبو جي بندرگاهه ۾ گهڙي رهيو هو آئون انجڻ روم ۾ هوس. ’اسٽاپ‘ ’اڳيان آهستي‘ ’اسٽاپ‘ ’پوبان آهستي‘ جا ٽيليگراف ذري ذري ايندا رهيا. اسان سڀني کي اهو تجسس هو ته آيا ڪولمبو جي بندرگاهه ۾ جيٽي ملندي يا ٻاهر (Anchorage) تي جهاز کي بيٺو پوندو. ڏکي (Jetty) سان

لڳي بيهڙ مان اهو فائدو آهي ته جنهن وقت چاهي جهاز تان گهمڙ وڃي سگهجي ٿو پر ائڪريج تان ڪناري يا ڪناري تان واپس ائڪريج تي بيٺل جهاز تي اچڻ لاءِ هر وقت پيڙي (لانچ) جو انتظار ڪرڻو پوي ٿو جيڪا هر هڪ کان اوت موت جا پنج روپيا کن ٽڪيٽ الڳ وٺي ٿي.

اليڪٽريڪل انجنيئر کي مٿي موڪليم ته ديدار ڪري اچ ته جهاز کي لڳڻ وارو آهي، تنهن اچي خوشخبري ٻڌائي ته جهاز ڪولمبو بندرگاهه جي ٻئي نمبر گيت وٽ لڳي رهيو آهي. مزي جي ڳالهه ته سامهون ائڪريج تي بنگلاديش جو جهاز 'بنگلاردوت' بيٺو آهي. هن ٻڌايو.

”اهو 'بنگلاردوت' اصل پٽن اسلامڪ وارن جو جهاز هو.“  
فورت انجنيئر کيس ٻڌايو.

”باقي بنگالين (*Maintain*) واهه جو ڪري رکيو آهي. اصل چمڪي پيو.“

”هاڻ ايترو به نه ڪندا ڇا؟“ فورت انجنيئر پنهنجا ڪارٽ هاڻا هٿ ڪپڙي سان اڳندي چيو. هونءَ به بنگالي ڪم جا مٿس

ماڻهو آهن. ڏسين نه ٿو انهن جي ڌار ٿيڻ کان پوءِ پنهنجي جهازن جو  
چا حال ٿي ويو آهي.“

”ها يار اسان جو پناڻ، مڪراني، ڪچي يا پنجابي ڪريو  
(Crew) اهڙو آهي جو ڪٿي صفائيءَ لاءِ چئين ته ٺپ جواب ڏين ٿا.  
بنگالي هئا ته عيش هو. جهاز (Port) ۾ هوندو هو ته به ٻاهر گهمڻ جو  
شوق ڪونه هوندو هون. ڪم ۾ لڳا پيا هوندا هئا. ڏهه گاريون ڏيون  
هيون ته به جي صاحب جي صاحب ڪندا رهندا هئا.“

”هاڻ ته هي پنهنجو (Crew) هر ڳالهه ۾ آرٽيڪل جو حوالو  
ڏئي ٿو. آرٽيڪل ۾ هيئن آهي، آرٽيڪل ۾ هونءِ آهي. ڪي ڪي  
خلاصي ته ائين ٿا سمجهن ته هو جهاز تي ڪم ڪرڻ لاءِ نه پر  
گهمڻ ڦرڻ لاءِ آيا آهن.“

اليڪٽريڪل انجنيئر ۽ فورٽ انجنيئر بحث ڪندا رهيا.  
مونڪي بنگلادوت جهاز جو نالو هڪدم ڏيان ۾ هڙيو ته منهنجو  
دوست بديع الزمان ان جهاز تي سيڪنڊ انجنيئر آهي. بديع الزمان  
منهنجو يارهن سال اڳ تعليم دوران چٽگانگ ۾ واقف ٿيو هو. اسان  
ٻئي اتي انجنيئرنگ پراڻچ جا ڪئڊٽ هئاسين. ڪلاس ۾ پنهني  
جون ڊيسڪون هڪ ٻئي پٺيان هيون. راند ۾ گڏ، مانيءَ تي گڏ،

(Rowing) باڪسنگ ۽ پي ٽيءَ تان گسائڻ ۾ گڏ ۽ پوءِ سزا ڪائڻ مهل به گڏ.

ڪڏهن ڪڏهن ڪلاس ۾ مشرقي ۽ مغربي پاڪستان تان پنهني پاسن جا ڪجهه ڪئڊٽ تڪا ٿيندا هئا ته بديع الزمان، سندس پيرسان وينل بنگالي ڪئڊٽ فيض بسواس، ۽ اڳيان وينل ڊيسڪ تي آئون ۽ حسن ابدال ڪئڊٽ ڪاليج جو اجتبي حسين ڪلندا هئاسين. اسان سڀني شروع کان اهو طئي ڪيو هو ته انهن ڳالهين ۾ نه پونداسين. مشرقي پاڪستان تي گهڻو خرچ پيو اچي يا مغربي پاڪستان گهٽ ٿو ڪمائي، اهڙين ڳالهين تي اسان جي ملڪ جي چونڊيل ميمبرن کي اسيمبلين ۾ وڙهڻ ڪپي. اسان کي اهڙيون ڳالهيون سوچي بحث ڪري پاڻ ۾ وڙهڻ مٿور نه گهرجي ۽ پوءِ بسواس پنهنجو ڪونج جهڙو ڳلو صاف ڪري تن ڏينهن جو هڪ مشهور انگريزي گانو:

*We shall not think of things like that. ....* ڳائڻ

شروع ڪندو هو.

پنجن سالن جي تعليم ۽ سکيا کان پوءِ به اتفاق سان بديع الزمان ۽ مون کي هڪ ٻئي پٺيان ساڳيا جهاز ملندا رهيا ۽

جونئرشپ جو ڏکيو ۽ تڪليف وارو زمانو گڏ گذاريوسين. چوندا آهن ته سڪ جي ڪاٽيل وقت جا ساٿي وساري سگهجن ٿا، پر جنهن سان چار گهڙيون ڏکيون گذاريون آهن سي ساٿي وساري نه ٿا سگهجن. شايد اهو ئي سبب آهي جو زمان کي آئون وساري نه سگهيو آهيان. يا اهو به ٿي سگهي ٿو ته هو هڪ عظيم شخصيت جو مالڪ آهي. سياست، ملڪ، قوم، مذهب، پئسي جي جهڳڙي کان اتاهون ۽ بلند، انسانيت جو پوڄاري، حق جي ڳالهه چوڻ وارو چاهي سر اڏيءَ تي رکيو وڃيس. اهو ئي سبب هو جو شايد ڪي ڪتر قسم جا بنگالي ڪيس گهڻو پسند نه ڪندا هئا، جو هو سندن هر ڳالهه جون اڪيون ٻوٽي تائيد نه ڪندو هو.

سال ڏيڍ گڏ مختلف جهازن تي رهڻ بعد اسان ڌار ٿي وياسين ۽ الڳ الڳ جهازن تي جدا جدا سمنڊن ۽ بندرگاهن ۾ ڦرندا رهياسين. 1971ع جي جنگ وارن ڏينهن ۾ آئون امتحان لاءِ موڪل تي لٿل هوس. سندس جهاز چٽگانگ کان آيو هو. مون سان ملڻ ڳوٺ آيو. تن ڏينهن ۾ ڊاڪا ۾ ملٽري آپريشن شروع ٿي چڪي هئي. مون ڪائٽس گهر ۽ ڳوٺ جي خيريت پڇي ته ڪين ڪو نقصان نه رسيو.

سندس گهر جي پاتين کان ننڍي لاکون واقف آهيان جو چتگانگ ۾ تعليم دوران موڪلن ۾ هنن وٽ ڪجهه ڏينهن وڃي ٿڪندو هوس. ياد آيم ته سندس هڪ پيٽ هوندي هئي. نالو هوس حبيبا خانم. گهر ۾ کيس ’آرتي‘ سڏيندا هئا. ڊاڪا يونيورسٽيءَ ۾ پوليتيڪل سائنس ۾ ايم. اي ڪري رهي هئي. تمام ذهين هوندي هئي. جڏهن به آئون هنن وٽ ويندو هوس ته هن سان ڪيترن ئي ڳالهڙ تي بحث ڪندو هوس. زناني تعليم بابت. حيدرآباد ۽ ڊاڪا جي گرلس اسڪولن ۽ ڪاليجن جي تعليم معيار بابت. ننڍي کنڊ جي سياسي سجاڳي ۾ عورتن جي حصي بابت. هوءَ گهڻو ڪري سياست ۽ فلسفي تي گهڻو بحث ڪندي هئي. کيس چوندو هوس ته توکي جيڪو مٿس ملندو ان جو ته خير ناهي. سڄو ڏينهن غريب سان بحث ڪري مٿو چٽ ڪندينءَ ته پاڻ شرمائي چوندي هئي: ”آئون شادي ڪنديس ئي ڪانه.“

”واقعي“ آئون طنز واري لهجي ۾ کلي چوندو هوسانس، ”ڪير توسان شادي ڪري، ان کان هن لاءِ بهتر آهي ته ڪنهن فلسفي جي ڪتاب کي پاڪر پائي ويهي. ڳالهه مٿيئي ساڳي.“

زمان ۽ آئون ڪيس 'چرئي پيٽ' سڏيندا هئاسين. هڪ دفعو  
پڇيومانس ته: ”ڪهڙو ڪلاس ميٽ تنهنجو (Ideal) آهي.“  
”اڙي بابا مان غريب ملڪ جي هڪ غريب چوڪري آهيان.  
(Idealism) جا نخرا وري ڪهڙا. پهرين ڳالهه ته شادي ڪنديس  
ڪانه. پر هر چوڪريءَ لاءِ اهو ضروري ٿي سمجهان ته هوءَ اهڙو  
چوڪرو ڳولهي جنهن جي دل صاف هجي، اندر صاف هجي. صاف  
خيالن جو هجي.....“  
آئون ۽ زمان سندس ڳالهيون اڌ ۾ ڪٿي زور سان نعرو هڻندا  
هئاسين: ”مار ته سهي.“

مون زمان کان ان چري پيٽ جو حال پڇيو ته جبل جهڙو اڏول  
مڙس اچي سڏڪن ۾ پيو. چوڻ لڳو:  
”آرتي، جا شاديءَ بابت هميشه توسان وڏيون ڳالهيون ڪندي  
هئي سا بنا ڪنوار بڻجڻ جي ماءُ ٿي وئي آهي. هوءَ وحشي جانورن  
جهڙن ماڻهن جو شڪار ٿي وئي. الطاف! مان توکي پنهنجي غمن ۽  
هن ننڍي ڪنڊ جي ڏڪن جو داستان ڪيئن سمجهايان. هوءَ اهڙي  
آرتي نڪتي جنهن کي پارڻ کان اڳ وسايو ويو.“

هو وري اچي روٽ ۾ چٽڪيو. منهنجي اکين ۾ به پاڻي تري آيو. ڳلي ۾ چٽ ڪو ڳنڍو قاسي پيو. وڌيڪ ڪجهه نه پڇي سگهيس. ٻئي ڏينهن هو چپ چاپ موڪلائي ويو. پاڻ تن ڏينهن ۾ جهاز تي ٿرڊ انجنيئر هو. سندس جهاز ٻئي ڏينهن بئڪاڪ (ٽائونڊ) لاءِ لنگر کڻي رهيو هو.

مهيني ڏيڍ بعد هڪ خط مليو. لفافي جي ٻاهران ٽائونڊ ملڪ جون تڪليون لڳل هيون. زمان جو هو. بئڪاڪ جي ڪنهن هونل مان لکيو هئائين.

”..... هينئر پاڪستاني جهاز تان پڇي اچي هن هونل ۾ رهيو آهيا. سڀاڻي هوائي جهاز رستي دهليءَ کان ڊاڪا وڃي رهيو آهيان. هڪ الله ئي بهتر ڄاڻي ٿو ته ڪهڙين مجبورين هيٺ آئون ائين ڪري رهيو آهيان. آئون توهان مغربي پاڪستان جي پائرن کان چڄڻ نٿو چاهيان. پر لاچار آهيان. آءُ ان ڌوبيءَ جي ڪٽي وانگر نه گهر جون گهات جوڻي پوندس.“

”ڪجهه سمجهه ۾ نه ٿو اچي ته اڳتي هلي ڇا ٿيندو. ڪڏهن امن ۽ شانتيءَ جو واءُ ورندي. هڪ ٻئي سان وڙهڻ بدران ڪڏهن اسان پنهنجي اصل دشمن - بڪ، بيماري، بيروزگاري سان

وڙهنداسين، ڪجهه سمجهه ۾ نٿو اچي. مڙني پراڻن ڪلاس ميٽن ۽ جهازي ساڻين کي منهنجا پيار ڏج. حياتي رهي ته ڪڏهن نه ڪڏهن ڪنهن ملڪ جي بندرگاهه يا اٿاهه سمنڊ تي ملاقات ٿي ويندي.“

اڄ جڏهن مون ٻڌو ته سندس جهاز اتي ئي بيٺو آهي ته ملڻ جي ڏاڍي خواهش ٿي. بنگلاديش ٿيڻ بعد هنن ٻن سالن جي عرصي اندر ڇا وهيو واپريو آهي، ان جو احوال وٺڻ ڏيڻ تي دل ٿي. ڪلاڪ ٻن بعد بندرگاهه طرفان ڊاڪٽر ڪسٽم ۽ اميگريشن جو عملو آيو ۽ رسمي تپاس ۽ خانہ پوري ڪرڻ بعد جهاز تي اڄ وڃ جي روڪ ٽوڪ لٿي. جلدي جلدي تيار ٿي ٻاهر نڪتس ته ڪنهن ٻڌايو ته بنگلاديش جو جهاز بنگلاردوت لنگر ڪٿي ويو. بوت ڊيڪ تي بيهي ڏٺم ته جهاز ڪولمبو هاربر کان ٻاهر نڪري رهيو هو. ڏاڍو ڏک ٿيو ته زمان سان نه ملي سگهيس. کيس ته شايد خبر به نه هجي ته ويجهڙائيءَ ۾ منهنجي بدلي هن جهاز تي ٿي آهي، نه ته کيس به ايترو ويجهو اچي الڳ ٿي وڃڻ تي ڏک ٿئي ها. سو هن سامونڊي زندگيءَ جا ڪڏهن ڪڏهن اهڙا لمحا ڏاڍا ڇپندڙ ٿين ٿا. ۽ هاڻ به

خبر ناهي ته ڪهڙي طرف سندس جهاز وڃي ۽ وري ڪڏهن ساڻس ملاقات ٿئي:

اولا ڪٿي اوءِ، ڀڳهه چوڙي پنڌ پيا،  
آيل! سامونڊين جي، آهي اڙانگي جوءِ،  
ڪڏهن ڏسنديس روءِ، وري هن اکين سين؟

سواها آهي جهازين جي زندگي، جنهن لاءِ شاهه صاحب سر  
سامونڊي ۾ هڪ ٻئي هنڌ چيو آهي ته:

”سامونڊين سڱ، آهي گوندر گاڏئون.“



ان ڏينهن شام جو مظهر ۽ آئون سبر ايل ڪپڙا ڪسٽم جي  
ڪائونٽر تي ڏيکاري ضمانت رکايل ٿيڻ ڊالر واپس وٺي رهيا  
هئاسين. ڪائونٽر تي آفريڪن شيدي، يوناني، جرمن ۽ ٻين

ملڪن جا جهازي پڻ بيٺا هئا. هر هڪ کي جلدي لڳي پيئي هئي. هڪ يونانيءَ وٽ پنجاهه پائونڊ هئا جيڪي هن بندرگاهه کان ٻاهر کڻي وڃڻ تي چاهيا. ڪسٽم آفيسر چيس ته هي فارم پري ڏي (جنهن تي جهازيءَ جونالو جهاز جونالو جنهن ملڪ کان جهاز اچي پيو ان جونالو وغيره پرڻو هو ۽ پئسن جو انداز پڻ) ۽ اسان جو اڌ مغزي يوناني جوان، ڪسٽم آفيسر سان پنهنجي ضد تي اٿل ته ”فارم تون پر. آئون رڳو صحيح ڪندس.“

”نونو فل دي فارم آلسو.“ ڪسٽم آفيسر سمجهايس.

”نو نو آءِ اونلي سائن.“ (*No I only sign*) يوناني ضد تي

قائم رهيو.

”اهڙو نواب آهين ته پاڻ سان به ٿي پرائيوٽ سيڪريٽريون

کڻي هلندو ڪر.“

پر اڳيان به سائين اسان جو يوناني ’چريون ڏئي چار واچان

آنديسين هڪڙي’ پهڪي واري واچان هئي جا رسو چنائِي هتي

اچي پهتي هئي. فارم واپس ڪسٽم آفيسر جي ڪچ ۾ کڻي ڦٽو

ڪيائين ۽ هتي جو غريب ڪسٽم آفيسر، جهازين جي سگريٽن ۽

هلڪي قلڪي سامان تي پلجندڙ اهو سوچي ته ’پوڙن سان ڪهڙا

سرڀات ڪبا، ماٺ ڪري سندس نالو وغيره پڇي هن لاءِ فارم پري،  
صحيح ڪرڻ لاءِ چيائينس ۽ يوناني جوان سگريٽ جو ڪش هڻي،  
باقي سگريٽ ٻئي يونانيءَ کي جهلڻ لاءِ ڏني، پين کي سوگهو جهلي  
فارم تي ائين ڊگهي صحيح ڪئي جن پنهنجي جهاز جو سودو  
سريلنڪا گورنمينٽ سان ڪري رهيو هجي.

ان بعد اسان جو وارو هو ته هڪ سومالي لئنڊ جي شيڊيءَ  
بنگلاديش جا پنجيتاليهه روپيا اڳيان وڌائي ڪسٽم آفيسر کي  
ڏيکاريا ۽ فارم پيرڻ لڳو. وارو ته اسان جو هو پر پنهنجي فقط ڇهه فت  
جسم کي شيڊيءَ جي ست فٽي جسم سان پيٽي هن سان وڙهڻ  
بدران، سلوني پنج فٽي بندري ۽ سنهي ڪسٽم آفيسر سان وڙهيس  
ته وارو اسان جو آهي. ”توهن کان فارم چو ورتو؟“

مخصوص سلوني لهجي واري انگريزيءَ ۾ چيو: ”او معن آئون  
ڇا ڪريان. آئون ته هڪ منت به ماٺ ڪري ڪونه ويٺو آهيان.  
توهان کي ته ڏهه منت به ڪونه ٿيا آهن ته چئو پيا ته ڪلاڪ ٿيو  
آهي. هوڏانهن هويوناني مونکي اڌ چريوالڳ ڪري پيو وڃي.“

”ڏميندرو! ڏميندرو!!“ يونانيءَ پٺيان مڙي کيس چيو ۽ هٿ  
لوڏيو. مظهر مون کي پٺيان چڪي چيو ته ڇڏ يار جلدي ڪهڙي

آهي. پاڻ مزو لڳو پيو آهي. مظهر ۽ آئون ٿورو ڀرتي ٿنڀ کي ٽيڪ ڏئي انگريزن جي زماني جي ٺهيل بندرگاهه کي ڏسڻ لڳاسين جنهن تان اڃان (*H.M Customs*) (هر مئجسٽي ڪسٽمس) جا اڪر به نه ڊاٽا ويا آهن. هڪ ڪنڊ ۾ چانهه جو دڪان هو جتي سرڪاري طرح فقط پرڏيهي مسافرن لاءِ چانهه وڪامي. اها پروپيٽنگنڊا چانهه هتي جي سڀ کان اعليٰ سواد ۽ خوشبوءِ واري آهي. پنجين روپئي پائونڊ ۽ اٺ آنا ڪن ڊيبي تي ٽئڪس ادا ڪرڻو پوي ٿو.

بندرگاهه جي ورائنڊي ۾ هڪ ٻه ڪسٽم آفيسر خاڪي قميص ۽ گوڏن تائين ڊگهي خاڪي چڊيءَ ۾ ڦري رهيا هئا. سندن خاڪي يونيفارم جو رنگ اڇيرو ٿي ويو هو ۽ لڳو پئي ته ڪيترا سوڏفعا اهو يونيفارم ڏوٻي چُڪو آهي. هڪ ڏي گهوري ڏٺم، ته پاڻ پٿونءَ جي زنگ لڳل (*Zip*) جهڙا ميرا ڏند ڪڍي ائين مُرڪڻ لڳو جيئن شاديءَ جي رڌ تي گڏ ٿيل فقير، وڌڻ واري بورچي يا حجام ڏي هروڀرو نماڻي اکين سان نھاري مُرڪندا آهن. مون به جواب ۾ مسڪرايو ته اڳتي وڌي آهستي پڇيائين:

”هڪڙو سگريٽ هونداو؟“

”سگريٽ اسان پيئون ڪونه. هي چيونگ گم وٺ“ مظهر سندس تريءَ تي چپان مان ورتل چيونگ گم جي پاڪيت مان هڪ ڪڍي رکيو. اهو وٺي پهرين ته هيٺ مٿي ڪري ان جي رنگين ڪور کي ڏسڻ لڳو ۽ چپانيءَ ۾ لڪيل اڪرن کي پڙهڻ جي ڪوشش ڪرڻ لڳو. يا شايد انهن اڪرن کي نانگ بلائون يا تصويرون سمجهي ڏسڻ لڳو. پوءِ آهستي آهستي چيونگ گم تان ٻاهريون پنو لاهي، هاڻ چانديءَ جهڙو چلڪڻو ڪاغذ لائين تي ته اتي ٻئي ٿلهي ڪاري رنگ جي سنهالي ڪسٽم آفيسر پر ڏنس. چيونگ گم جا ٻه حصا ڪري ننڍو حصو ان کي ڏنائين ۽ وڏو پنهنجي وات منجهه داخل ڪيائين.

”آئون تنهنجي جاءِ تي هُجان ها،“ ٿلهي سنهالي ڪسٽم آفيسر سنهي کي چيو ”ته وڏو اڌ توکي ڏيان ها ۽ ننڍو پاڻ بلي.“

”ته مون به ائين ئي ڪيو. ننڍو اڌ توکي ڏنم.“ سنهي چيس.

تيسين سومالي لئند جو ست فت ڊگهو شيدي پنهنجو ڪم پختو ڪري قطار مان نڪتو ۽ ٻين سندس جهازي دوستن جو انتظار ڪرڻ لڳو. مون پڇيومانس: ”چا تنهنجو جهاز بنگلاديش کان پيو اچي.“

”ها. ۽ ٻن ڏينهن بعد مگديشو (آفريڪا) وينداسين.“  
پاڻ جهاز جي انجن روم ۾ آڳ وارو (*Fireman*) هو. ڪانس  
بنگلاديش جا نوٽ وٺي ڏسڻ لڳس. ڪيس ٻڌايم ته اسان پاڪستاني  
في الحال اوڏانهن وڃي نه ٿا سگهون سو هي نوٽ پهريون دفعو پيو  
ڏسان. ڏهين ڏهين جا چار نوٽ هيس ۽ هڪ پنجين جو سڀني تي  
مجيب الرحمان جي تصوير ڇپيل هئي. مظهر. سڪن لاءِ پڇيس.  
”سڪا مون وٽ ڪونه آهن. هي پنجين روپي جو نوٽ توهان  
رڪي سگهو ٿا.“

مون اهو وٺي ان بدران ڪيس سلوني پنجين روپي جو نوٽ ڏنو  
جو هن وڏي زور بعد ورتو. ڪيس ٻڌايم ته بنگلاديش جا پئسا ته ٻاهر  
متجي ڪونه ملندا. بئنڪون ته هن وقت بند آهن. باقي عام  
مارڪيٽ ۾ فقط ڊالر پائونڊ ۽ جپاني يين (*Yen*) ٿا متجن.  
”ها مونڪي خبر آهي. هي پيسا مون *Declare* ڪيا هئا سي  
ٻڌائي ڪٿيون پيو وڃان. منهنجي دوست وٽ ڊالر آهن.“

ايتري ۾ سندس دوست به ڪسٽم آفيسر کان جند ڇڏائي آيو  
۽ سامهون بينل ڪسٽم آفيسر جيڪي چيونگ گم چٻاڙي رهيا  
هئا تن کان پڇڻ لڳو ته ٻاهر شهر ۾ پئسا متجي ملندا يا نه؟ هنن

پهرين ڏاڍيان ڪيس ٻڌايو ته نه سڀاڻي بئنڪ تان مٽائجانءِ. پر پوءِ  
آهستي ڪنهن هونل جو نالو وٺي ٻڌايائونس ته اتان يارهين روپي  
في ڊالر مٽائجانءِ. اسان جو ڏٺو ته ملڪ جي محافظن جو ئي اهو  
حال آهي جو بليڪ تي مٽائڻ لاءِ پنهنجي ڪنهن واقف هونل واري  
جو ڏس ڏئي رهيا آهن سو اسان ڪين چيو: ”دوستو گهٻرايو نه. ٻاهر  
هليا وڃو. ڪنهن به دڪاندار سان ڳالهه ڪنداڻو ته ٻارهن روپيا  
خوشيءَ سان ڏيندانو.“ ۽ هو ڪلندا ٻاهر نڪري ويا.  
”ساڍي ڇهين روپي ڊالر بئنڪ تان ڪير مٽائيندو.“ مظهر  
آهستي پڻڪيو.



جهاز تان اڻ سبيل ڪپڙو ڪولمبو جي بندرگاهه مان ٻاهر  
ڪڍڻ لاءِ ڪجهه پئسا ڪسٽم ڪائونٽر تي جمع ڪرائڻا پوندا  
آهن، ان ڳالهه جي خاطريءَ لاءِ ته ڪپڙو (سبيل يا اٽسبيل صورت ۾)  
واپس جهاز تي آڻڻو آهي. اسان به سبيل ڪپڙا ڏيڪاري جمع ڪيل  
تيه ڊالر واپس ورتا. اٽڪر تي بينل جهازن جا ڪجهه جهازي  
جيتيءَ وٽ ستين وڳي واري لانچ جو انتظار ڪري رهيا هئا. ڀرسان

هڪ سنهالي ڪوڪاڪولا وڪڻي رهيو هو. اسان ڪجهه ڪليل  
سڪا ڪڍي ڪوڪاڪولا ورتي. دڪاندار ڪوڪاڪولا اسان  
کي ڏئي اڳتي هڪ مصري عرب کي، جيڪو بلڪل سمنڊ وٽ  
بيهي ڪوڪاڪولا پي رهيو هو. سڏڻ لڳو:

*“O’ Friend! Don’t throw the bottle in sea. Give  
it to me.”*

”دوست! اها بوتل سمنڊ ۾ نه اچلجانءِ مون کي واپس  
ڪجانءِ.“ عرب، جنهن جي شڪل ڪافي معصوم هئي، وڌيڪ  
معصوم صورت ناهي دڪاندار کي گهوري ڏسڻ لڳو.  
دراصل يورپ، آمريڪا، جپان ۽ ويندي آفريڪا جي ٻه  
ڪيترن ملڪن ۾ ڪوڪاڪولا يا ڪوبه ان قسم جو تڏو شربت  
پيئڻ کان پوءِ بوتل اچلائي وڃي ٿي ۽ خالي بوتل جي ڪا قيمت نه  
ٿئي. خاص ڪري جهازن تي ته جيڪو به تڏو ڪوڪاڪولا، فانتا،  
سيون اپ، پيپسي يا بيئر، ليمنڊ وغيره ملندو آهي ته بوتل واپس نه  
ڪئي ويندي آهي ۽ جيڪو مزدو پيئڻ ۾ ايندو آهي تنهن کين  
وڌيڪ جهاز جي دريءَ مان خالي بوتل کي سمنڊ ۾ اچلڻ ۾ ايندو  
آهي. پر پاڪستان، ڀارت، سلون ۽ ايشيا ۽ آفريڪا جي ڪجهه

پين ملڪن ۾ اهي بوتلون وري وري ڪتب آنديون وڃن ٿيون ۽ واپس ڪرڻ ضروري هونديون آهن ۽ ڪن ڪن دڪانن تان بوتل ڪٽڻ وقت خالي بوتل جا به شربت جيترا پيسا جمع ڪرائڻا پوندا آهن.

اسان کي ڪلندو ڏسي دڪاندار پنهنجا سُور روٽڻ لڳو: ”سائين ٿوري دير اڳ به ڪجهه جهاز جا ماڻهو آيا. منهنجو ڌيان هيڏانهن هوڏانهن هو. هو پيئڻ بعد سڀ بوتلون سمنڊ ۾ اچي هليا ويا. آئون غريب نوڪر ماڻهو. فائدو ته فائدي ماڳ، ماڳهين خالي بوتلن جي چٽي منهنجي مٿي تي.“

مون سندس ڪلهي تي هٿ رکي چيو: ”ها دوست آءُ سمجهان ٿو. ڏوهه نه تنهنجو آهي نه هنن جو. هنن کي ڪهڙي خبر ته اسان جي ايشيا ۾ ايڏي غُربت آهي جو ڪيترن مريضن وٽ خالي بوتل به نه هوندي آهي جو هو سرڪاري اسپتال مان مفت جي دوا وٺي سگهن. بيئر جو خالي ڊبو اسان جي ڳوٺن ۾ پاڻي پيئڻ لاءِ ڪريءَ طور استعمال ٿيندو آهي. ان جي به چوريءَ جو ڊپ هوندو آهي، ان ڪري منجهس ٽنگ ڪري رسي ٻڌي وڃي ٿي.“

عرب ويچارو ڪجهه دير تائين سوچيندو رهيو. پوءِ پيئڻ بنا  
بوتل دڪاندار کي ڏيڻ لڳو.  
”اڙي بابا هيٺر نه. پيئڻ بعد خالي بوتل ڏجانءِ. سمنڊ ۾ نه  
اچلجانءِ.“

عرب ڪو مسخرو ٿي لڳو يا حد کان وڌيڪ سادو. پت تان  
بوتل جو ڍڪ ڪڍي دڪاندار کي ڏيڻ لڳو. دڪاندار هٿ ٻڏي چيس:  
”او فرينڊ! تو مون کي چڱو تنگ ڪيو. مون بوتل تان ئي هٿ  
ڪنيو.“ اسان سڀ وري کلڻ لڳاسين. عرب به هاڻ کلڻ لڳو. اسان  
پچيس ته ڪٿي جو آهين.

”ناروئين جهاز جو“ سامهون اٿنڪر تي بينل هڪ ناروي جي  
جهاز ڏي اشارو ڪري ٻڌائڻ لڳو.  
”اڙي يار جهاز جون، پر شهر جو پڇي رهيا آهيون، تون ڪهڙي  
شهر جي سوکڙي آهين؟“ مظهر چيس.  
”اليگزينڊريه مصر جي“

پرسان به نوجوان چوڪرا چوويهن پنجويهن سالن جا پڻ  
ڪوڪاڪولا پي رهيا هئا. رنگ روپ ۾ پاڪستاني يا اتر  
هندستان جا ٿي لڳا. پڇڻ تي ٻڌايائون:

”بنگلاديش جا آهيون. اسانجو جهاز چنگانگ کان اچ هتي آيو آهي.“ اسان ساڻس هٿ ملائي ٻڌايو ته اسان پاڪستاني آهيون. ”آئون سيڪنڊ انجنيئر الطاف آهيان ۽ هي منهنجو دوست چيف آفيسر مظهر حسين آهي.“

”آئون ٿرڊ آفيسر آهيان ۽ هي ففٿ انجنيئر آهي.“ هو به وڏي حُب سان مليا. چڻ وچڙيل دوست ۽ مائٽ مليا هجون. مظهر کانئن بنگلاديش جا سڪا پڇيا ته ٿرڊ آفيسر يڪدم پٿونءَ مان ڪجهه سڪا ڪڍي اسان کي ڏنا جن کي تجسس منجهان اسان ڏسڻ لڳاسين.

”هي ته ساڳيا پراڻا پاڪستاني سڪا آهن.“ مون چيو مان. ”ها سڪا في الحال اهي ئي هلن. تازو ڪجهه نوان به نڪتا آهن. اهي شايد ڪجهه جهاز تي پيل هجن.“ مصري عرب، جو هيٿرو وقت واٽرن وانگر اسان جون ڳالهيون ٻڌي رهيو هو سو هڪ دفعو وري معصوم شڪل ٺاهي اسان کان پڇڻ لڳو. ”ڪيئن پيا ڳالهايو؟“ ”جيئن ڳالهائبو آهي تيئن پيا ڳالهايون.“ اسان ورندي ڏنيس. هن جو مطلب هو ته اسان جي وچ ۾

لڳل 1971 واري هيڏي جنگ کي اڃا سال ٻه ٻه نه ٿيو آهي ۽ بنگلاديش جي رهاڪن کي ته اسان سان رُسط ڪپي.  
”پر“ هو پڇڻ لڳو ”پاڪستان ۽ بنگلاديش ته پاڻ ۾ وڙهيل آهن.“ منهنجي پيشانيءَ تي پگهر ترڻ لڳو. جواب سمجهه ۾ نه آيو. احساس جرم مون کي کائڻ لڳو. پنهنجي پاڻ ۾ پاڻ کي پيڙهجنڊو محسوس ڪرڻ لڳس. مظهر ۽ مون کي چپ ڏسي بنگالي نفت انجنيئر عرب کي جواب ڏنو:

”پاءُ اهو جهڳڙو حڪومتن جو سياسي جهڳڙو هو. ملڪ جي غريب عوام جو ٻئي ملڪ جي غريب عوام سان ڪهڙو جهڳڙو ڪهڙي نفرت، ۽ ٻي ڳالهه ته هيءَ اسان جي جنگ مصر ۽ اسرائيل واري نه هئي. اسان جو ته مذهب ساڳيو. رنگ ساڳيو ۽ ساڳي ڌرتي ساڳيا گيت آهن.“

لانچ واري سيٽي هڻي هلڻ کان آگاهه ڪيو. جيئي تي بينل هڪ هڪ ٿي لانچ ۾ چڙهيو. عرب به هٿ ملائي موڪلايو. بنگالي نفت انجنيئر ۽ ٿرڊ آفيسر پهرين هٿ ملايو پوءِ پاڪر پائي موڪلايو. ڪولمبو پورٽ جي ٽيوب لائيت جي جهڪي روشنيءَ ۾ مون مظهر جو چهرو ڏٺو. سندس اکين ۾ پاڻي هو. مون ساڻس جهاز

تي پهچڻ تائين ڪجهه به نه ڳالهايو. ڪپڙن ۽ چانهه جا بندل ڪٽي،  
ماڻ ٽي ماڻ ۾، مين گيت وٽان ڦرندا بندراناڻڪي گيت وٽ  
پنهنجي جهاز جي ڏاڪڻ تي اچي چڙهياسين. مٿئين ڏاڪي وٽ  
سڪانيءَ ڪٿن جي چاڀي ڏني ۽ اسان پنهنجي پنهنجي ڪٿن ڏي  
هليا وياسين. ماڻ ٽي ماڻ ۾. ان رات دير تائين آئون رابندرناٿ  
ٽنگور جي گيتانجليءَ جو انگريزي ترجمو پڙهندو رهيس.

--- *My debts are large, my failures great, my  
shame secret and heavy; yet when I come to ask for  
my good, I quake in fear lest my prayer be granted.*

--- *The song that I come to sing remains  
unsung to this day.*

*I have spent my days in stringing and  
unstringing my instrument.*

*The time has not come true; the words have  
not been rightly set;*

*Only there is the agony of wishing in my heart.*

--- *Take my wine in my own cup, friend! It loses its wreath of foam when poured out into that of others.*

ٻئي ڏينهن صبح جو نائين بجي دستور موجب انجڻ روم جي اسٽاف کي روز جو ڪم ڏيڻ کان اڳ چيف انجنيئر کي گذريل ڪم جي رپورٽ ڏيڻ ويس. پاڻ ۽ سندس زال ٻاهر گهمڻ جي ڪپڙن ۾ تيار بيٺا هئا.

”چو سر! اڄ صبح ساڻ ڪٿي جي تياري آهي؟“ مون پڇيومانس.

”هو بنگالي جهاز آيو آهي نه ڪالهه. ان جو ڪئپٽن منهنجو پراڻو ڪلاس ميٽ ۽ دوست آهي. ڪالهه پاڻ مون وٽ آيو هو ۽ اڄ اسان لنچ تي هن وٽ گهمڻ وڃي رهيا آهيون.“

”ڪالهه هو هتي آيو هو ڇا؟“ مون حيرت منجهان پڇيو  
”بنگلاديش جون ڪهڙيون خبرون ٿي ڪيائين سر؟“

”هن جون ڳالهون ٻڌي ڏاڍو افسوس ٿيو ته اتي جون حالتون وپتر خراب ٿينديون وڃن.“ سندس زال جيسين اندريون ڪمرو بند

ڪري تيسين بيني بيني چيف انجنيئر ٻڌائيندو رهيو ”بنگلاديش ۾ مهانگائيءَ جو حال نه ٻڃ. ٻڌائين پئي ته ڪپڙي، سيمينٽ ۽ کاڌي پيٽي جي شين جي ڏاڍي اثاٺ آهي. سڀ کان وڌيڪ شڪايت انڊيا جي ٿي ڪيائين ته جنگ بعد هن ڏاڍو غلط رويو اختيار ڪيو آهي ۽ ٻڌايائين: ’هندستان وپتر اسان کي وڌيڪ لٽي رهيو آهي ۽ چالاڪيءَ کان ڪم وٺي رهيو آهي. سڻيءَ جو به اسان سان سستو سودو ڪري پاڻ رکڻ بدران يورپ آمريڪا کي ڳري اڳهه ۾ وڪڻي فائدو ڪمائي رهيو آهي. چا اسان کي سڌو موڪلي ڪمائڻ جو حق ناهي چا؟ ديده دليري اها جو انڊيا جا جهاز چتگانگ مان سامان کڻي سڌو آمريڪا ۽ يورپ اسان جي سامهون پيا وڃن. پاڪستان جا ڪجهه جهاز اسان جي هٿ آيا هئا پر *Surrender* (آڻ مڃڻ) کان پوءِ به انڊيا انهن مان ڪيترن تي بم هڻي ختم ڪري ڇڏيا ۽ چتگانگ پورٽ کي بلاڪ ڪرڻ جي ڪوشش ڪئي. سندس من جي مراد شايد اها هئي ته جيئن اسان کي جهازي طاقت نه هجي ۽ اسان جو سڄو واپار چتگانگ بدران ڪلڪتي بندرگاهه کان ٿئي. هيٺ به ايتريقدر جو بنگالي پائلٽن هجڻ جي باوجود چتگانگ ۽ چالنا ۾ هندستاني پائلٽ ڪم ڪري رهيا آهن.

ان کان سواءِ جنگ ختم ٿيڻ کان پوءِ هندستان جي فوج ۽ ماڻهن جيڪا ڦرلٽ ڪئي سا ڇا بيان ڪجي. فئڪٽرين ۽ ڪارخانن مان مشينون ٽي پتي ڪڍي ويا. بندرگاهن ۽ اسٽيشن تي رکيل سامان ندين رستي انڊيا ڪڍي ويا ۽ دنيا کي وپتر اهو نقشو ڏيکاريائون ته اسان هن نئين آزاد ملڪ جي مدد پيا ڪريون ۽ اسان جو اهو حال ته ڦاٽي ته ڦٽڪڻ ڪهڙا. آسمان مان ڪرياسين ته ڪجيءَ ۾ اٽڪياسين. هاڻ جي ڪجهه ڪڇون به ٿا ته توهان پاڪستاني ڌار ڪلنداڻو ۽ دنيا به چوندي ته آهن ئي هي بنگالي لُڇ. اڳ ۾ پاڪستان جي دانهن تي ڪيائون ۽ هاڻ هندستان جي، جنهن هنن سان چڱائي ڪئي. پر کين ڪهڙي خبر ته دنيا طرفان مليل بنگلاديش لاءِ امداد جا بلاڪ ڪپڙا، کاڌي جا بند ڊپا ۽ دوائون ڪلڪتي جي مارڪيٽن ۾ عام پيا وڪامن.“

”بنگلاديش جي ماحول عجيب رُخ اختيار ڪيو آهي. مهانگائي، اڻ هوند، بيروزگاري، خوف ۽ هراس ۽ بي يقينيءَ نوجوانن ۾ نراسائي ۽ ذهني افراتفري (*Frustration*) پيدا ڪئي آهي. هر هڪ شايد اهو ئي سوچيو ته بس بنگلاديش ٿيڻ بعد يڪدم هر گهر ۾ دولت ڪاهي ايندي. هر هڪ نوجوان کي نوڪري

ملي ويندي، چوٽرف پڪا رستا ۽ ڀليون خودبخود جڙي وينديون ۽ ڌرتيءَ جي سيني تي بنا هر هلائڻ ۽ بچ چٽڻ جي اناج ڦٽي پوندو. تمام ٿورن ماڻهن اهو سمجهيو ٿي ته اڳتي تمام ڏکين ڏينهن جو مقابلو ڪرڻو آهي. ڪيترا پڙهيل لکيل ماڻهو سياستدان، مفڪر ۽ دانشور اهو ئي سوچي رهيا آهن ته هيڏورٽ وهائڻ، هيڏي قرباني ڏيڻ کان پوءِ به ڇا هي آزادي ۽ سک نصيب ٿيو آهي، جنهن لاءِ پاءُ پاءُ کان جدا ٿي ويو.

چيف انجنيئر جي زال هٿ ۾ ساڙهيءَ جو پارسل کڻي ٻاهر نڪتي جو بنگالي ڪپٽن جي ڪنوار کي ڏيڻ لاءِ کنيو هٽائين. کانس مون پڇيو:

”ادي، کيس پهرين کان سڃاڻين ڇا؟“

”آئون ته ملي ٿي بنگالي فٽمليءَ سان پهريون دفعو آهيان. ڏاڍا سٺا ماڻهو آهن.“

آءُ هنن سان گئنگ وي (ڏاڪٽر) تائين گڏ آيس، ان بعد هيٺ انجڻ روم ڏي ڊيوٽيءَ لاءِ هليو ويس.



ٽيون ڏينهن اسان جي جهاز تي، سلون شپنگ ڪارپوريشن طرفان، ڪولمبو جي ڪجهه معزز ماڻهن کي دعوت ڏني وئي. جن جو جهاز رانيءَ سان تعلق آهي. سلون شپنگ ڪارپوريشن جو ڪمرشل مئنيجر ڪئپٽن جلال بيگ اسان جي ڪارپوريشن جو پراڻو ڪئپٽن آهي ۽ اسان جا ڪولمبو جا ايڄنٽ پڻ سلون شپنگ ڪارپوريشن وارا آهن. دعوت ۾ اسان جي جهاز جا فقط چار وڏا آفيسر: ڪئپٽن، چيف انجنيئر، چيف آفيسر ۽ سيڪنڊ انجنيئر سڏايا ويا ڇو جو مهمانن جو تعداد ٽيهن چاليهن کان مٿي هو ۽ جهاز جي ڊائنگ سٽون (*Dining Saloon*) ۾ جڳهه گهٽ آهي. سڄو ڏينهن جهاز جو عملو جهاز کي سينگاريندو رهيو. رنگين بلب، رنگين جهنڊيون، مختلف ملڪن ۽ سگنلن جا جهنڊا لهرائيندا رهيا. جهاز جي ڊائنگ اسٽاف کان علاوه ڪولمبو جي هڪ وڏي هٽل جا بئرا پڻ (*Serve*) ڪرڻ لاءِ گهرايا ويا هئا. جهاز جو ايترو ڪنڊيشننگ پلانٽ ڪم نه ڪري رهيو هو. سو صبح کان چيف انجنيئر ۽ آئون ان تي لڳا رهياسين. گئس چارج ڪري *Expansion Valves* بدلاياسين پر هر وقت *Suction Pressure* گهٽو ۽ *Compression Ratio* گهٽ پئي ٿيو. ڪا

خاص ٿڌاڻ ڪانه ٿي ٿي. شام جا ڇهه وڃي ٿيا پر گئس (*Leakage*) جي خبر نٿي پئي جنهن ڪارڻ سڪشن پريشر وڌي رهيو هو. پارٽي ائين ڌاري شروع ٿيڻي هئي. ايئر ڪنڊيشن ضد ڪڍي ٻڌو. جهاز جي ڪنهن به فقط هڪ پاسي (ڪاٻي يا ساڄي) ٿڌي گئس پاس ٿي ڪئسيپن ته پريشر صحيح ٿي رهيو پر هڪ ئي وقت ٻنهي پاسي ڪولڻ سان اڳيون نور به چٽ ٿي ٿيو. آخر ڊائنگ سٽون واري پاسي ايئر ڪنڊيشن ڪولي چڏيوسين جتي مهمانن کي ماني ڪاٽي هئي. ان کان اڳ گڏ ٿيڻ ۽ ڪولڊ ڊرنڪ جو بندوبست برج (*Bridge*) جي ڀرسان ڪليل حصي (*Wing*) ۾ رکيو ويو. صبح کان وٺي گرميءَ ۾ ايئر ڪنڊيشننگ پلانٽ پٺيان ڪم ڪرڻ ڪري آئون سخت ٿڪجي پيو هوس. وهنجي ٿوري دير لاءِ سمهي رهيس.

اڪ تڏهن ڪلي جڏهن نائين وڳي ڌاري چيف آفيسر مظهر اچي اٿاريو:

”ڪمال آهي يار! سڀ مهمان اچي ويا آهن. به هتي جا وزير آهن. هڪ پنهنجي ملڪ جو ائمبيسڊر ائمبسيءَ جا ڪيترائي آفيسر، آمريڪن ائمبيسيءَ جا ماڻهو، ليڊيز وغيره وغيره“ هو هڪ ساھيءَ ۾ چئي هليو ويو.

يڪدم يونيفارم پائي چارٽ روم جي پوئين دروازي مان گهڙي  
برج (جهاز جي ڪنٽرول روم) مان نڪري، آهستي ٻليءَ پير هلي،  
ونگ (برج جي پاسي ورو حصو) جي هڪ ڪنڊ ۾ بيهي، آيل  
مهمانن جو جائزو وٺڻ لڳس. هڪ گوري رنگ جو انگريز ٿي لڳو  
منهنجي پرسان ٿي بيٺل هو. ساڻس هٿ ملائي مون پنهنجو تعارف  
ڪرايو:

”آئون الطاف شيخ هن جهاز جو سيڪنڊ انجنيئر آهيان.  
توهان شايد آمريڪن ايمبيسيءَ سان تعلق رکو ٿا.“  
”اڙي بابا آئون ته پاڪستاني آهيان“ هو صاف اڙدوءَ ۾ ٻڌائڻ  
لڳو. ”آئون پاسپورٽ آفيس ۾ هوس، هاڻ ڇهه مهينا کن ٿيندا ته  
ڪولمبو بدلي ٿي اٿم ۽ پاڪستاني سفارتخاني ۾ آهيان. منهنجو  
نالو مئڪنزي آهي.“

مون کي ڏاڍو شرم آيو ۽ دل ۾ چيم ته تڪڙو ڪم شيطان جو.  
چيائين:

”بابا تنهنجي چيف انجنيئر ته مون کي جرمن سمجهيو هو.“  
پاڻ سڀ ۾ وڌيڪ ڪلمڪ ۽ زنده دل ٿي لڳو. ٿوري دير ساڻس  
ڳالهيون ڪرڻ بعد سامهون مظهر تي نگاهه پئي. هو ڪن پڻ سلوني

مهمانن سان ڳالهائي رهيو هو. مظهر تعارف ڪرايو ته هي ٻئي هتي جي ڪن آفيسرن جا پٽ (يا مائٽ) آهن. هڪ جو نالو فرئنگ ۽ ٻئي جو فرئنگلن.

مسٽر فرئنگ ۽ مسٽر فرئنگلن هتي جي اتاهين سوسائٽي کي (*Represent*) ٿي ڪيو. (سندن نالا دراصل پيا آهن پر هتي مون اهي لکيا آهن. جو انهن جي نالي سان ڪو سروڪار نه هئڻ ڪپي.) گورا انگريز ته ڪجهه عرصو ايشيا ۽ آفريڪن ملڪن ۾ راج ڪري هليا ويا پر ڪجهه ڏينهن کي هو جتي ڪٿي ڪاري انگريز جي روپ ۾ چڙهي ويا آهن جيڪي ڏينهن جي باوجود پنهنجي ڏيس ۽ ڏيسن سان ڏسن ٿا. اهڙا ماڻهو پاڪستان، هندستان، سنگاپور ۽ ٻين ڏکڻ ۽ ڏکڻ ايشيا جي ملڪن ۾ گهڻا ملندا. پر سڀ کان گهڻا سلون ۽ ملائيشيا ۾ نظر ايندا اهي خواب به انگريزي زبان ۾ لهندا، ٻارن کي ڏٺو به انگريزي ۾ ڏيندا. مٿن جيڪڏهن پابندي وڌي وڃي ته پيار ۽ محبت جو اظهار انگريزي زبان بدران ٻي ڪنهن زبان ۾ ڪريو ته هو گونگا ثابت ٿيندا. هنن جي ڪاٺ پيئڻ جو طريقو انگريزن جهڙو. ڳالهه ڳالهه ۾ شيڪسپيئر، شيلي ۽ وردسورٿ جا حوالا ڏيندا. مٿيان به جوان ان

ڪئنگري جا هئا. سندن هر ٻئي جملي ۾ يا ته اها خبر سمايل هئي ته 'سندن پاسپورٽ عنقريب نهڻ تي آهي ۽ هو انگلنڊ وڃي رهندا' يا هتي سلون ۾ ڪجهه ڪم جي شيءِ نٿي ملي. (انگريزي رڪارڊ به نه ٿا ملن. هتي ته پلي بوائ رسالو ۽ هيرالڊ رابن جا ناول به ٿا ملن). ها ان کانسواءِ خاص ڪري مسٽر فرئنگلن، جنهن کي آسماني ڀرت جي قميص ۽ ناسي رنگ جي پينٽ تي چهچ سائي رنگ جي ٿاڻي هئي ۽ ان تي اچي رنگ جو قيمتي هيرو لڳل هو هالي وڊ جي ڪجهه فلمي اداڪارن ۽ سندن اداڪاريءَ جي رڪي رڪي تعريف ڪري رهيو هو. (جن مان ڪيترن جا نالا منهنجا به اڻ ٻڌل آهن). يا جپان، انگلنڊ ۽ يورپ جي موٽر ڪارن تي بحث ڪري رهيو هو (جن جا هتي ولاتتي رسالن ۽ اخبارن ۾ فوتا ئي نظر اچن ٿا جو اهڙين شين جي درآمديءَ تي سلون ۾ ڪافي عرصي کان سخت بندش پيل آهي): ته فلاڻي ڪار جي تازي ماڊل ۾ پوئين بٽي ڪجهه وڌي ناهي اٿن. فلاڻي ڪار جي تازي ماڊل جا (*Wiper*) پراڻي ماڊل کان ڪجهه ڊگها آهن ۽ فلاڻي ڪار جي *Latest* ماڊل جون اڳيون سيٽون به انچ وڌيڪ پڻتي تي سگهن ٿيون.

هنن جون ڳالهيون ٻڌي منهنجو ساهه گهٽجي رهيو هو. پيرن تي چڙ ماڪوڙيون چڙهي رهيون هيون. ڏيان ڪڏهن هيڏانهن پئي پتڪيو ته ڪڏهن هوڏانهن.

سامهون بئرو ڪيترن ئي قسمن جون سئندوچون هڪ ٿري ۾ کڻيو پيو هو. ان وٽ وڃي پسند جون ٻه ڪٽي مڙيس ته هڪ قداور همراهه هٿ ملائي تعارف ڪرايو:

”آئون ڪمانڊر چوڌري آهيان. هتي جو نيول اٿيڇي. پاڪستان نيويءَ سان تعلق رکان ٿو.“

ڪن ڪن ماڻهن جي ڳالهائڻ ۾ قدرت عجيب ميناج رکيو آهي. ڪمانڊر چوڌري انهن خوشنصيبين مان هڪ آهي. باوجود وڏي عمر جي هو ڪافي جوان پئي لڳو. اسان ڪيتري دير ڳالهيون ڪندا رهياسين. پاڻ علم ۽ يادگيري جي ڪارڻ ۽ ڳالهين جو ڳوٺ ٿي لڳو. پاڻ ڪنهن زماني ۾ پاڪستان نيول اڪيڊميءَ ۾ پڙهيو هو.

”نجم انصاري به ته توهان جي ڳوٺ جو آهي. هاڻ شايد ليفٽيننٽ يا ليفٽيننٽ ڪمانڊر هجي. اڪيڊميءَ ۾ منهنجو شاگرد هو“ هن مون کي ٻڌايو.

”ها ڳوٺ جي اسڪول ۽ ڪئڊٽ ڪاليج ۾ منهنجو ڪلاس  
ميٽ هو.“ مون ٻڌايو مانس.

ذهن تي زور ڏئي چوڻ لڳو: ”ته پوءِ تنهنجي معنيٰ ليفٽيننٽ  
اشفاق بيگ، زيد اي شاهه ۽ سڪندر بخت به تنهنجا ڪلاس ميٽ  
ٿيا.“

”هائو سائين.“ مون وراڻيو مانس.

”زيد اي شاهه ته شايد سيوهڻ جي سيدن مان آهي. ڪٿي آهي  
اڄڪلهه؟“

”پاڻ ويجهڙائيءَ کان انڊيا مان آيو هجي. مون کي پاڪستان  
چڙهي ڳچ عرصو ٿي ويو آهي. پاڻ (P.O.W) هو انڊيا ۾.“

پاڻ ۽ سندس زال ڪيترا دفعا مون کي ۽ جهاز جي ٻين آفيسرن  
کي سندن گهر اچڻ جي دعوت ڏني. پاڪستاني آفيسر سڀ ڏاڍي  
سڪ ۽ قرب سان مليا. کين هڪ عجيب خوشي محسوس ٿي رهي  
هئي ته سندن ملڪ جو هڪ ماڊرن جهاز ڌارئين ملڪ ۾ بيٺو آهي.  
ان خوشيءَ جي قيمت اُهي ئي ڪٿي سگهندا. هو وڏي فخر سان  
سلوني مهمانن کي ٻڌائي رهيا هئا ته هي جهاز پاڪستان (ڪراچي  
شپ يارڊ) ۾ چار سال اڳ جو ٺهيل آهي. هيٿري رفتار اٿس، هيٿرا

هزار تن سامان ڪٿي سگهي ٿو. هيٺ ڇپان کان سڌو هتي آيو آهي  
۽ هتان سڌو بنان ساهيءَ جي آمريڪا ويندو. سڄو عملو  
پاڪستاني اٿس. وغيره وغيره.

ساڳي خوشي ۽ فخر جو اظهار هتي جي پاڪستاني سفير ۽  
بين جي چهري تي هو. سلوني مهمان ڪافي مرعوب ٿي ڏنا. نه فقط  
اسان جي جهازسازي ۽ جهازراني کان، پر سندن تازي شروع ڪيل  
ڇهن جهازن تي مشتمل 'سلون شپنگ ڪارپوريشن' جو پيڙو  
جنهن ۾ گهڻي ڀاڱي پاڪستاني آفيسر آهن، انهن مان پڻ. اهڙي  
ڳالهه جو ذڪر هتي جو آيل شپنگ منسٽر پڻ ڪندو رهيو. ڊنر  
وقت آئون هتي جي وزير آبادگاري (*Plantation\_Minster*)  
مسٽر ڪولون آر. ڊي سلوا جي پرسنل وڃي ويٺس. پاڻ سلون جو  
وڏو ۽ مشهور سياستدان آهي ۽ سندس واسطو سلون جي  
ٽراٽسڪائيت (*Trotskyite*) پارٽيءَ سان آهي. پاڻ ڪنهن زماني  
۾ لنڊن اسڪول آف اڪانامڪس ۾ هراڊل لاسڪي پروفيسر وٽ  
پوليٽيڪل سائنس جو شاگرد رهي چڪو آهي. جنهن خاص ڪري  
آزاديءَ لاءِ غلام ملڪن جا ماڻهو تيار ڪيا هئا. سندس ٻين شاگردن  
۾ گهانا جو وزير اعليٰ ڪوامي نڪرما، ڪينيا جو جومو ڪينياٿا،

عراق جو هاشم جواد ۽ محمد حديث، هندستان جو ڪرشنا مينن،  
اين ايم پريرا ۽ سلون جي مٿين پارٽيءَ جا پڻ ڪيترائي ميمبر هئا.  
تحريڪ آزاديءَ ۾ ڪم ڪندڙ شخصيتن ۾ سلون جي هن  
ڪولون ڊيسلوا جو نالو به ڪيترا دفعا پڙهيو هوم. اڄ هن سان گڏ  
ساڳي ٽيبل تي ماني ڪائيندي خوشي پئي ٿيم. ان کان سواءِ ڊپٽي  
منسٽر آف پلانٽيشن، ان جي زال ۽ هڪ آرميءَ جو ڪو آفيسر هو.  
ڪانس سندس پارٽيءَ بابت، ان بعد سلون ۾ 1958ع ۾ ٿيل  
سنهالي ۽ تامل ڳالهائيندڙن جي زبردست فساد، ايشيا جي ملڪن  
جي مستقبل ۽ گڏجي ڪم ڪرڻ بابت ڳالهيون ڀڄندو رهيس.  
ڳالهه پيٽرول جي مهانگائي جي اچي نڪتي. اتان اچي سائيڪلن  
جي نڪتي ته سلون لاءِ سڀ کان بهترين سواري آهي ۽ وزير اهو  
ڀڏايو ته سندس حڪومت ولات مان سائيڪلون درآمد ڪرڻ  
چاهي ٿي. پاڻ ڀڏايائين ته انگلنڊ جي سائيڪل سڀ کان سٺي ۽  
مضبوط آهي ۽ پاڻ جڏهن انگلنڊ ۾ تعليم دوران رهيل هو ته هو  
اسڪول ڪڏهن ڪڏهن سائيڪل تي ويندو هو.  
”توهان سڄي دنيا گهمي آهي“، هن مون کان پڇيو ”توهان جو  
چا خيال آهي ته ڪٿي جي سائيڪل سٺي آهي.“

”مجنونءَ کان ڪنهن نادان پڇيو“ مون کلي پهرين کيس هڪ لطيفو ٻڌائڻ چاهيو ”تہ خلافت تي حق حضرت حسين جو هو يا يزيد لعين جو؟ ورائيائين: ’جي سچ پڇو ته ليلي جو‘ سو مون کان پڇنداڻو ته آئون اهوئي چوندس ته سائيڪلون پاڪستان جون.“  
سڀ ڪلڻ لڳا. وزير جي سيڪريٽريءَ پڇيو: ”ڇا پاڪستان ۾ سائيڪلون نهن ٿيون؟“

”بلڪل نهن ٿيون. هي هيڏو سارو جهاز نهيو وڃي، ڇا سائيڪلون نه نهنديون هونديون. دراصل اسان جا ڪيترائي پاڙيسري ملڪ آهن جتي ڪيتريون شيون سٺيون نهن ٿيون ۽ ويجهي هٿ ڪري گھرائڻ جو پاڙو به گھٽ لڳي سگھي ٿو. پر گھٽ اشتهاربازيءَ ڪري ٻين کي ان بابت خبر ناهي. اسان سڀ ترقي پذير ملڪ آهيون ۽ اسان به هڪ ٻئي جي مدد نه ڪنداسين ته ٻيو ڪير ڪندو. پاڪستان ۾ مثال طور پيڪو ڪمپني آهي جنهن جون ليٽ ۽ ڊرل مشينون آمريڪا به خريد ڪري ٿو. اهڙيءَ طرح ٻيون به ڪيتريون ئي شيون وٺ هارويست ۽ ٿريشر کان وٺي ٽيوب ويل ۽ نٽ بولٽ سٺي ساڪ جا نهن ٿا پر اسان جي ايشيا جي

ملڪن تي اهو اثر ويٺل آهي ته دنيا ۾ بهتر شيءِ يورپ ۽ آمريڪا جي ئي آهي.“

مانيءَ کان پوءِ جهاز گھمائڻ دوران آيل مهمانن کي انجڻ روم ۾ ڪيتريون مشينون ۽ پمپ ڏيکاريم جي پاڪستان ۾ ٺهيا آهن.

هڪ ڳالهه هتي جي وزيرن ۽ ٻين اعليٰ عملدارن ۾ نوت ڪيم ته ٿر جي ماڻهن وانگر ڏاڍا سادگي پسند ۽ نهٺائيءَ وارا آهن. غرور ۽ وڏائي مٿس نه اٿن. موڪلائڻ مهل مسٽر ڊيسلوا کي ٻڌايم ته مون کي لڪڻ جو شوق آهي ۽ آئون ايشيا جي ڪجهه نامور سياستدانن، اديبن ۽ فنڪارن جا انٽرويو گڏ ڪري رهيو آهيان. ان سلسلي ۾ توهان جونالوپٽ لسٽ تي اٿم. اميد ته نراس نه ڪندا.

پاڪر پائي چيائين: ”موڪل وٺڻ جي ڪهڙي ضرورت آهي. ڪنهن وقت به گهر يا آفيس ۾ اچي سگهين ٿو. آئون ته ڪو وڏو ماڻهو آهيان ڪونه ۽ نه ڪي مون وڏا ڪم ڪيا آهن. ها البت اسان جي غلطين ۽ سياسي ناسمجھين مان، اڄ جو نوجوان، جنهن ڄمندي ئي آزاد فضا ۾ ساهه کنيو آهي، ڪجهه سبق پرائي سگهي ته اسان سمجهنداسين ته اسان جي زندگي سٺل گذري.....“

هتي ڪولمبو ۾ ڪافي ماڻهو اڳ جا ۽ ڪجهه هن دفعي واقف ٿيا آهن. پر هيستائين هتي جو ڪوبه سنهالي ڳالهائيندڙ ٻڌ واقف نه هو. تازو هڪ اهڙي فٽملي واقف ٿي آهي. ساڻن ملاقات اوچتو ٿي. سان هن ريت:

اسان جي جهاز پرسان هڪ مالديپ ٻيٽ جو جهاز (*Ocean Glory*) نالي ٻيٽو آهي. جنهن جو چيف آفيسر راشد پاڪستاني آهي. پاڻ ننڍي هوندي (*Lower\_topa*) لورٽوپا ڪاليج ۾ هوندو هو ۽ هڪ ٻئي سان واقفيت تڏهن راند جي مٽچن دوران ٿي هئي. ان بعد اوچتو هتي ملاقات ٿي وئي. سندس جهاز جيئن ته هتي تمام گهڻو ايندو رهي ٿو سو سندس هتي ڄاڻ سڃاڻ به گهڻي آهي. هو ڪجهه سنهالي زبان پڻ ڄاڻي ٿو.

هڪ ڏينهن ساڻس سندس جهاز تي ملڻ ويس ته مٿئين سنهالي ٻڌ فٽملي هن وٽ ويٺي هئي. مون سان تعارف ڪرايائين. ٻه عورتون: روهيني ۽ چاندرڪا هيون. ۽ سندن مڙس: راندينيا ۽ والتر هئا. هڪ ٽن چئن سالن جو ٻار روهيني ۽ راندينيا جو پٽ هو. والتر راندينيا جو پيڙهو ٿئي ۽ سڀ ڪولمبو جي خوبصورت علائقي ”بامبل پٽيا“ ۾ هڪ ئي گهر ۾ رهن ٿا. والتر ۽ سندس زال

ٻئي چڱا ٿلها آهن پر روهيني ۽ سندس مڙس سلوني ماڻهن جي حساب سان چڱا ڊگها آهن، خاص ڪري روهيني جو قد انهن انچ ٿيندو. پاڻ رنگ ۾ تمام صاف ۽ ڪچي بصر جهڙي خوبصورت لڳي رهي هئي. باقي والتر جي زال چاندرڪا جو منهن جيتوڻيڪ گهڙيل پر باقي بدن بي ڊولو. ڳالهائڻ سندن وچئين طبقي جي ماڻهن وانگر سنهالي لهجي ۾ انگريزي، رڪي رڪي ٻار سان به انگريزي ۾ ڳالهائي رهيا هئا. منهنجي تعجب تي راندينيا ٻڌايو ته ”هو اڃا اسڪول نه ويندو آهي پر گهر ۾ اسان هن سان هر وقت انگريزي ڳالهائون.“ پاڻ هڪ غير ملڪي ايمبيسيءَ ۾ ڪم ڪندو آهي ۽ سندس زال هڪ آرڪيٽيڪ فرم ۾ آرٽسٽ آهي. والتر کي اٺن مهينن جي ڪڪي پريتا آهي. پاڻ اتر سلون جي هڪ شهر جافنا جو آهي. واپار سانگي ڪولمبو ۾ ئي رهي. ڪراچي ۽ ٻين شهرن ۾ عمارتي ڪاٺ موڪلي. سندس زال پڻ ڪنهن سرڪاري آفيس ۾ ڪم ڪري ٿي. ٻارن جي سنڀال ۽ رڌ پچاءُ گهر ۾ رکيل آيا ۽ بورچيائي ڪري.

پاڻ سڀ خوش اخلاق ۽ دلچسپ ٿي ڏٺا. پنهنجي جهاز تان صوف ۽ چاڪليٽ گهرائي کين ڏنر. جو هتي سلون ۾ پيو ميوو ٿئي

پر صوف ڪونه ٿين ۽ ٻاهرين هر شيءِ گھرائڻ تي بندش آهي.  
چندرڪا چيو: ”هتي سلون ۾ ته اڄڪلهه سينگار جو سامان: عطر،  
لوشن، پاڻوڊر ۽ سينٽ به ڪونه ٿو ملي.“

”اهو ته پاڻ سٺو“ سندس مٿس والتر ورائيو ”اسان پاڻ خرچ  
ڪان بچيا پيا آهيون. ۽ هونءَ به اهڙين شين مان ڇا فائدو. وهنجڻ  
سان سڀ غائب.“

۽ پوءِ ڪجهه دير پئي زال مٿس پاڻ ۾ وڙهندا رهيا.  
ڪين فلمن ڏسڻ جو ڏاڍو شوق آهي. اسان ٻنهي کي پئي ڏينهن  
ملڻ ۽ فلم ڏسڻ جي دعوت ڏنائون جا راشد ته اهو چئي ٿڏي ڇڏي ته  
سندس ڪا ڪولمبو ۾ پراڻي گرل فرينڊ آهي. جنهن سان ملڻو  
اٿس. مون ان پروگرام ۾ ڪجهه ترميم آڻي هن ريت منظور ڪرايو  
ته فلم بدران پڳوڊا وٺي هلو ته بهتر. ٻڌن جي عبادت گهر کي پڳوڊا  
سڏجي ٿو. (هونءَ ته ٻڌن لاءِ پير جو وڻ به عبادت جو مرڪز ۽ پاڪ  
شيءِ آهي جو پير جي وڻ جي هيٺان گوتم ويهي ساڌنا ۽ سچ جي  
کوچنا ڪئي هئي.)

ٻڌ ڌرم عيسوي سن کان به ڇهه سؤ سال پراڻو آهي. جنهن جا  
پوئلڳ مشرق جي ڪيترن ئي ملڪن ۾ آهن. هن مذهب جي

شروعات اتر هندستان کان ٿي ۽ سلون، نيپال، تبت، منگوليا، انڊوچين، برما، ٿائيلنڊ چين ۽ جپان تائين پکڙجي ويو. تبت ۾ ٻڌ ڌرم اڳتي هلي لامازم جو روپ اختيار ڪيو. سلون ۽ برما ۾ اڃا تائين اصلي روپ ۾ هلندو اچي ۽ ”هنايانا“ سڏجي ٿو. چين ۽ جپان ۾ ڪجهه تبديلين بعد ”مهائيانا“ ٿي ويو. ان کان سواءِ ڪجهه ٻيا فرقا ٿيا. سڀ کان مشهور چين ۾ ”چان ٻڌزم“ ۽ جپان ۾ ”زين ٻڌزم“ آهن.

هن ڌرم جو رهنما هندو شهزادو سڌارٿا گوتم هو جو ٻُڌ (جيڪو روشن هجي) جي نالي سان مشهور ٿيو. ٻُڌ ڌرم جا اٺ خاص مٿا آهن: سچ ۽ حق جا رايو، صحيح خواهشون، صحيح ڳالهه ڪرڻ، صحيح هلت چلت، صحيح ڪوشش، حق حلال جي ڪمائي، حال، مستقبل ۽ ماضيءَ جي صحيح ڄاڻ رکڻ ۽ صحيح سوچ ويچار. هن ڌرم موجب انسان مري مري مختلف روپن ۾ وري ڄمي ٿو ۽ نرواڻ تڏهن مليس ٿو جڏهن مٿين اصولن تي سچو ثابت ٿئي ٿو. ٻڌزم ڪرما جو اصول سيڪاري ٿو يعني ماڻهوءَ جا اعمال هن جو مقدر سنوارين يا بگاڙين ٿا.

گوتم ٻُڌ جون ڪيتريون ئي نشانيون تبرڪ طور ڪيترن ملڪن جي پڳوڊائن ۾ رکيل آهن جي پوڄيون وڃن ٿيون. سندس لکڻيون تن حصن ۾ ورهايل آهن: عام ماڻهوءَ لاءِ، ٻائڻ لاءِ ۽ فيلسوفن لاءِ. گوتم ٻُڌ جا متا سندس مرڻ بعد سندس پوئلڳن (ويندي راجا اشوڪ عيسوي سن کان 244 سال اڳ تائين) ڪيترن ملڪن ۾ پٿرن تي لکائي هڻي ڇڏيا. خاص ڪري ٽائينڊ، جپان ۽ سلون ۾ ته ڪيترن ئي هنڌن تي اهي اڃا تائين نظر اچن ٿا. سنڌ ۾ پڻ جهرڪن ۾ هڪڙي ٽڪريءَ تي قتل ڪوٽ آهي، جنهن کي ڪافر ڪوٽ يا راجا ماجي راءِ جو ڪوٽ سڏين، ان جي ڀر ۾ ٻُڌ ڌرم جو هڪڙو قديمي ٺلهه آهي.



سلون ۾ نوي سيڪڙو ماڻهو ٻُڌ آهن. دنيا جا ڪيترائي وڏي ۾ وڏا پڳوڊا سلون ۾ پڻ آهن ۽ ٻُڌ ڌرم سلون جو هڪ قسم جو سرڪاري مذهب آهي، ان مذهب جي پاڪ ڏينهن تي موڪلون ٿين. هر مهيني جي چوڏهين تاريخ (سڄي چنڊ جي رات) ٻُڌ گُل ڪٽي پڳوڊائن ۾ عبادت لاءِ ويندا آهن ۽ گوتم جي مورتِي اڳيان

پينٽ رڪن. هر مهيني جي چوڏهين تاريخ سڄي سلون ۾ موڪل ٿئي. ان ڏينهن کي پوبا ڏي (*Poya Day*) سڏين. ان ڪري سلون موڪلن جي معاملن ۾ سخي آهي. ڪي ته پري پوبا (*Pre\_Poya*) ۽ آفٽر پوبا (*After\_Poya*) (پونم جي رات کان هڪ ڏينهن اڳ ۽ هڪ ڏينهن پوءِ وارو) به موڪل ڪن. دڪان، آفيسون، هونلون - سڀ بند. تالهه ۾ گل کٽبا ۽ پگودا ڏي رخ ڪبو. حالت اها هوندي آهي جو چوڏهين تاريخ پگودائن ۾ تر چٽڻ جي جاءِ نه هوندي آهي. زالون، مرد، ٻار ٻچا سڀ اتي، زالون گهڻو ڪري ان رات اچي ساڙهي اودين. هڪ چنڊ جي سُهائي، پيو گلن جي خوشبوءِ ۽ اچي پوشاڪ هڪ خوبصورت نظارو هوندو آهي. ننڍڙا ڏيئا سوين پيا ٻرندا، نغارن ۽ گھنڊن جي آواز ۾ جادوئي ڪيفيت هوندي آهي.

هڪ لطيفو مشهور آهي ته چنڊ تي جڏهن مختلف قومن جا ماڻهو پهچي ويا ته معلوم ٿيو ته سڀ ڪم ڪار ۾ لڳا پيا آهن. سواءِ سلونين جي. ڪنهن پڇيو:

”خير ته آهي؟ توهان ڪو ڪم ڪار ڪونه پيا ڪريو.“

”ڪم ڪار.....؟“ هڪ سلونيءَ ڪلندي چنڊ جي افق ڏي هٿ  
گهمائي چيو: ”ڏسين نٿو ته (*Full Moon*) لڳو پيو آهي ۽ سڄو  
چنڊُ معنيٰ موڪل - پويا!“



ٻئي ڏينهن، مٿي ذڪر ڪيل سنهالي فٽمليين مون کي هتي جا  
ٻه پڳوڊا ڏيکاريا. هڪ ته سندن گهر جي بلڪل ويجهو هو. پنجاه  
سٺ سال کن پُراڻو ٿيندو ۽ پيو ست اٺ ميل پري ڪاليا جو پڳوڊا  
سڏجي ٿو ۽ ڪولمبو جو سڀ کان وڏو پڳوڊا آهي. ٻنهي ۾ ماڻهوءَ  
جي قد کان ٻيڻا ٿيڻا وڏا گوتم جا ٻٽ رکيل آهن. ڪٿي سٽو پيو  
آهي. ڪٿي گيان ويٺو ڪري. ڪٿي پوڄاري (بکشو) چوڌاري بيٺا  
اٿس. ٻنهي پڳوڊائن جي وڏي ٻائي سان ملرايائون. هڪ وڏي هال ۾  
پتئين تي تصويرون (*Paintings*) ٺهيل هيون، جن بابت هڪ  
نوجوان بکشو سنهالي زبان ۾ سمجھائڻ لڳو. جيڪو اتي جو اتي  
(ٿوري گهڻي ڦيرقار سان) والتر ۽ سندس زال انگريزيءَ ۾ ترجمو  
ڪري ٻڌائيندا رهيا: ”هيءَ تصوير گوتم جي ڄمڻ وقت جي آهي.  
هن پينٽنگ ۾ جوتشي گوتم جي والدين کي جنم ڀرتي ٻڌائي رهيو

آهي ته هي ٻار غير معمولي شخصيت جو ٿيندو. هن کي محل ۾ ئي رکجو ڪنهن به ٻاهر جي ڏک جي کيس خبر نه ڏجو. گوتم کي فقط هڪ طرف جي خبر پوي ٿي. هن کي اها خبر ناهي ته ٻاهر جي دنيا ۾ انيڪ انسان ڏکن ۽ غمن جي زندگي گذاري رهيا آهن. هن تصوير ۾ ڏيکاريل آهي ته هڪ ڏينهن گوتم گهر کان ٻاهر لڪي نڪتو آهي ۽ هن کي دنيا جا ڏک نظر اچن ٿا. پهرين کيس هڪ پوڙهو فقير نظر اچي ٿو ۽ پوءِ سندس نظر هڪ مريض تي پوي ٿي.....“

”پهرين فقير تي نه .....“ چاندرڪا جي ڳالهه اڌ ۾ ڪٿي  
سندس مٿس درستي ڪئي، ”پهرين مريض تي نظر ٿي پوئس ۽ پوءِ  
فقير تي.“

چاندرڪا جي سمجھائڻ جو سڄو جوش ڪرڪو ٿي ويو.  
پت ڏي نگاهه ڪيم. ويهن کان به مٿي مورتيون هيون. بڪشوءَ اڃان  
تي چار مس سمجھايون هيون. سندس نظرون تصويرن ۾ گهٽ  
روهيني ۽ چاندرڪا ۾ وڌيڪ کٽل هيون، شايد انهن نظرن جي  
تڪاڻ محسوس ڪري روهيني ته ٿري ويئي. ٻائو پنهنجو ليڪچر  
ڊگهو ڪرڻ لڳو جنهن ۾ مقصد جي ڳالهه ٿوري ۽ لاند گهڻي هئي.  
والتر کي چيم ته مونکي سڄي ڪٿا جي خبر آهي ته گوتم هڪ  
شهزادو هو ۽ ڪيئن هڪ رات پنهنجي خوبصورت زال ۽ ٻار کي  
محل ۾ اڪيلو چڙي پير جي وٺ هيٺان ويهي سچ جي ڳولا ۾ ڌيان  
ڌريو هٽائين. آئون ڪسڪي ويس. ٻائو لڳاتار ڳالهائيندو رهيو.

ڀڳوڊا جي مين هال جي ڏاڪڻ تي ٻه چار آيل زالون ٻارن سان  
گڏ ويٺيون هيون. روهيني پٺ انهن سان گڏ وڃي ويئي ۽ پيرن جي  
آڱوٺن سان پٺ تي پيل ريتيءَ ۾ هر ڪاهيندي رهي. چاندرڪا ۽

آئون به اچي ان جي ڀرسان ويناسين. چاندرڪا کي چيم ته،  
”دراصل گوتام کي هن دنيا ۾ ٿيندڙ پاڻن ۽ ظلم کان نفرت هئي.“  
”جي ها،“ هو ۽ وري هڪ دفعو ساڳي جوش ۾ اچي هڪ  
سنجيده عالم ۽ مذهبي رهنما وانگر سمجھائڻ لڳي،.....

*“Actually Goutam could not tolerate the sufferings of this world of human beings.”*

”هو سوچڻ لڳو ته هي ڇا آهي ته هن دنيا ۾ غريب به آهن ته  
امير به! آخر ڇو؟ هي جهڳڙا، هي مارڪٽ، هي پاپ ڇو-؟“  
”مون ٻڌو آهي ته توهان جي مذهب مطابق ڪنهن به شيءِ کي  
مارڻ پاپ آهي، چاهي وڃون يا نانگ بلا هجي!“ مون پڇيومانس.  
”اهو ته آهي،“ چاندرڪا ڪجهه دير سوچي ورائيو، ”پر  
اڄڪله ڪيتريون ئي ڳالهيون آهن جن تي ڪير ٿو عمل ڪري؟  
توهان جي مذهب مطابق شراب ۽ سوئر جو گوشت وغيره حرام  
آهي. ان هوندي به ڪيترا آهن جي شراب ته کلي عام پيئن ٿا.  
معاف ڪجو اهو حال سڀني مذهبن سان وڃي ٿيو آهي. هر هٿان،

حوس، هرس ۽ اڄڪلهه جي لالچي ۽ ماديت سان ڀرپور زندگيءَ  
انسانن کي روحانيت کان پري گمراهه ڪري ڇڏيو آهي.“

”اڄڪلهه جو نوجوان سخت منجهيل آهي ته پاپ ڇا آهي پڇ  
ڇا آهي؟ روشني ڇا آهي، اونداهه ڇا آهي؟ سنائي ڇا آهي، بُرائي  
ڇا آهي؟ ۽ پنهي جي وچ ۾ اهڙي ته سنهي تند آهي جو خبر نٿي پوي  
ته ڪٿي نيڪي ختم ٿي ۽ ڪٿان بدئي شروع ٿي. هر ڳالهه جو  
طريقو (*Trend*) بدلجي چڪو آهي.“

”زمانو هو جڏهن درويديءَ جي عزت تي حملو ٿيو ته مهاڀاري  
لڙائي لڳي هئي. سيتا کي پڇايو ويو ته کيس واپس آڻڻ لاءِ سڄي  
لنڪا کي ساڙي پسم ڪيو ويو هو. عربن جي جهاز تي چڙهيل  
مسافرن ۽ مال سان سنڌين هٿ چُراند ڪئي ته عربن چار صديون  
ويهي حڪومت ڪئي. پر اڄ رام ۽ ارجن جو اولاد راوڻ ۽ دريوڏن  
بڻجي ويو آهي. هو ڪلندي ڪلندي سيتا پڇائي ٿو ۽ تهڪ ڏيندي  
درويديءَ جي ساڙهي لاهي ٿو. ڪيترا عرب، اسلام جا پوئلڳ ۽  
پڪا مسلمان سڏائڻ وارن جو اولاد، ڪئونواو بڻجي ڪلبن ۽

هوٽلن مان چوڪريون پڄائيندا وتن. شرافت، شانتِي، مريادا ۽  
سپيٽا اڄ ڳوليندي به نٿيون ملن. هونءَ ٻُڌ ڌرم ڌرم نه آهي! ٻُڌزم  
هڪ قسم جو فلسفو آهي. ات ازاي فلاسافي.....“ ۽ سندس مٿس  
والتر به ان وقت اتي اچي پهتو، تنهن چاندرڪا جو فقط آخري جُملو  
ٻڌي ترديد ڪئي:

”ڪير ٿو چوي ته اهو فلسفو آهي. اهو هڪ مذهب آهي.“  
چاندرڪا کي والتر جوائين وڃ ۾ ٽپي اچڻ نه وڻيو. آئون زال مٿس  
جي جهيڙي مان نڪري ڪار مان بوت ۽ جوراب ڪڍي پائڻ لڳس.  
پٺيان سنهالي زبان ۾ چاندرڪا کيس چئي رهي هئي:  
”توڪي ڪهڙن خبر دنيا جي مذهبن ۽ تاريخ جاگرافي جي.  
توڪي رڳو اها ڄاڻ آهي ته ڪاڻ ڪهڙو اڳه، ڪهڙو ڪم ٿو اچي ۽  
ڪٿان چيريو وڃي.....“

ڪار ۾ چڙهندي راندينيا مون کي بوت پائڻ کان جهليو ته  
اڃان هڪ ٻئي پڳوڊا ۾ به هلڻو آهي.

”ان بعد توڪي ريڊيو سلون جي اسٽيشن تي وٺي هلنداسين.“  
والتر ۽ چاندرڪا به وڙهندي اچي ڪار ۾ چڙهيا. والتر منهن  
سڄائي ڪار جي اسٽرينگ کي زور سان جهلي، ٿوڪجي

سوكجي، ٻئيءَ جو ڪنڊو اڀو ڪري ائين ڊرائيونگ ڪرڻ لڳو  
ڄڻ ڪا ڪار نه هجي پر روسي ٽريڪٽر ان ريجائٽي ڌرتيءَ ۾  
مڙي هر سان ڪاهي رهيو هجي.

ٻيو پڳوڊا ڪجهه پري هو. رستي تي ريڊيو اسٽيشن سلون آئي  
ته والتر بريك هڻي ڪٿي ڪار بيهاري. سج لهي چڪو هو ۽ شام  
جي چنجهين بتين ۾ مون سمجهيو پڳوڊا اچي ويو. ويتر جو عمارت  
اڳيان گوتم جو وڏو بت ڏنم ته پيرن اگاڙو هيٺ لٿس. روهينيءَ  
پنهنجي مڙس کي آهستي منهنجي پيرن ڏي اشارو ڪيو ۽ مون  
شڪي تي پڇيو ”چابوت لاهڻ جي هتي ضرورت ناهي؟“ سڀ اچي  
ڪل ۾ پيا ۽ والتر جي چهري تي به هاڻ مڙڪ وري آئي. مون اچي  
رنگ جي بلڊنگ جي چوٽيءَ ڏي نهاريو جنهن تي انگريزيءَ ۾  
(Radio Ceylon Broadcasting House) لکيل ڏسڻ ۾ آيو  
هو.

ريڊيو سريلنڪا جيڏي طاقتور ۽ مشهور اسٽيشن آهي ان جي  
مقابلي ۾ عمارت ننڍي اٿس. ريڊيو پاڪستان حيدرآباد يا ڪراچي  
جي عمارت به ان اڳيان وڏي – جنهن جي ٻاهر چپر تي ڪيترائي

آرتسٽ، فنڪار ڪلارڪ، آيل ماڻهو ۽ نوڪر پيا هلندا. پر هتي  
ڪڪڙون تولڳي پئي هئي!

سلون ريڊيو اسٽيشن جي ٻاهرين خاموشي ۽ سفيد عمارت  
ڏسي لڳي ٿو ته عبادتگاهه هجي. هيترا دفعا سلون ۾ اچڻ بعد هي  
پهريون دفعو ان مرڪز اڳيان بيٺو هوس، جتان براڊڪاسٽ ٿيل  
گانا، فلمي ڪهاڻيون، لطيفا ۽ اشتهار گذريل ويهن سالن کان شوق  
سان ٻڌندو اچان ۽ هيءَ اسٽيشن مون جهڙن لکين ماڻهن لاءِ باعث  
وندر ۽ *Inspiration* رهي آهي. دروازي وٽ ٿي سڀاهي بلو (شايد  
سليٽي - ياد نه اٿم) ورديءَ ۾ بيٺا هئا. راندينيا چيو ته شايد اندر اچڻ  
نه ڏين. بندراناڪي جي قتل بعد ههڙن هنڌن تي اچڻ تي سختي  
آهي، خاص ڪري شام جو چئين وڳي کان پوءِ. سڀاهي پاڻ ۾  
ڳالهائيندا رهيا. اسان گهڙياسين پر هنن ڪچيو ڪونه. عمارت  
جي لونج ۾ ڪائونٽر پٺيان ٻه سلوني سنهالي چوڪريون بينيون  
هيون. شام جا سوا ڇهه ٿيا هئا (پاڪستان جا پوڻا ست) فلمي گانا  
هلي رهيا هئا. والتر ۽ راندينيا مون کي اندر وٺي هلڻ جي ڪوشش  
۾ هئا. سندس ڪو واقف همراهه جوزف نالي هو جو گهر وڃي  
چڪو هو ۽ هي ڪنهن ٻئي واقفڪار جي ڳولا ۾ هئا. آئون

ڪائونٽر وٽ بيهي ٻنهي سلوني چوڪرين ۾ هروڀرو دلچسپي  
(Interest) وٺڻ لڳس. هڪ پاسيري بيهي براڊڪاسٽ ٿيل  
پروگرام چيڪ ڪري رهي هئي. ٻي (Receptionist) چوڪري  
قد ۽ عمر جي تمام ننڍڙي پر ايتري به ننڍي نه جو 'روتي' کي 'روتي'  
چوي! سورهن سترهن سالن جي ٿيندي. رنگ جي چهچ ڪاري  
(ٿوري معمولي ڪاري هجي ها ته ڪٿي ٿورو گهڻو وڌاءُ ڪري  
مشڪي چوانس ها). پاڪستان ۾ اهڙي جي توهان کي اوچتون نظر  
اچي وڃي ته جيڪر ٻي نظر وجهڻ جي ضرورت محسوس نه ڪريو.  
اسان جو پيٽارو جو ڪلاس ميٽ خالد مخدوم ته جيڪر  
سلون جي سونهن جو ههڙو ڪريل اسٽئنڊرڊ ڏسي ته يڪدم نرڙ تي  
ڌڪ هڻي سلون بابت چوي:

'سرتيون سڄي سڄي، متان ڪا مونسين هلي،  
متان مري اڃ، ڏٺي پاراتو پنهل ڪي.'

پر هفتو کن هتي سلون ۾ ان کان به وڌيڪ ڪاريون، ميريون،  
سنهيون، ڪانگن جي تنگن جهڙيون چوڪريون ڏسي ڏسي اسانجو

به هاڻ بقول هادي بخش ميمڻ جي ٽيسٽ *Develop* ٿيو آهي ۽  
ڪي ڪي سلوني چوڪريون وڻڻ لڳيون آهن ۽ هن جي منهن ۾ ته  
پوءِ به چڱي چهرائ هئي، جنهن جي پويان لائونڊ اسپيڪر تي  
'انسپرو لي لو انسپرو لي لو' وڃي رهيو هو. ۽ پاڻ بال پين سان ڏند  
وڄائي رهي هئي. ۽ هونءَ به - سپريان جي سونهن جو نڪو قد نه مڏا!  
هڪ همراه آيو تنهن کي ڦڙتيءَ سان ڊيسڪ جي خاني مان  
فارم ڪڍي ڏنائين. هو اهو وٺي پر ۾ بي ٽيبل تي رکي پرڻ لڳو.  
ايتري ۾ هڪ ٻيو همراه داخل ٿيو جنهن ڪنهن سان ملڻ تي  
چاهيو. چوڪريءَ ڊيسڪ تان هڪ ڪٽ لڳل مائيڪروفون ڪٽي  
ان تي اعلان ڪري ان جي دوست کي گهرايو. آئون پهرين ته  
ڪائونٽر جي ڪنڊ وٽان ڪيس ڏسندو رهيس پوءِ بلڪل سامهون  
بيهي عجيب بيوقوفن وانگر ڪيس غور سان ڏسڻ لڳس. سندس  
اڪيون ڪجل سان پريل هيون جنهنجا ڪارا لينگها اڪين مان ٻاهر  
نڪري آيا هئا پر پري کان نظر ڪونه پئي آيا. چين تي هڪ ردي  
قسم جي ڪهنپي رنگ جي لپ اسٽڪ لڳل هئي. هوءَ هاڻ بال پين  
بدران مائيڪ سان ڏند وڄائڻ لڳي. آئون لڳاتار سندس منهن ۽  
ڪائونٽر مٿان نڪتل جسم جي حصي کي گهوري ڏسندو رهيس.

مون سمجهيو منهنجي ان بيهودي حرڪت تي هن کي ڪاوڙ لڳندي ته آئون هن جي نڀل جسم کي گهوري چوپيو ڏسان. پر ڪلي مائيڪ مون ڏي وڌائيندي چيائين:

”توهان شايد هن پڙاڻي زماني جي مائيڪ بابت سوچي رهيا آهيو؟“ ”ڏاڍي ٻڌائي،“ مون دل ۾ چيو. – ”من درچہ خيال و فلڪ درچہ خيال (آئون ڪهڙي خيال ۾ آهيان ۽ آسمان ڪهڙي خيال منجهه!)“  
والتر ڦلهڙو منهن ڪٿي منهنجي پرسان آيو. آئون سمجهي ويس. چوڻ لڳو ”هن وقت ڪو سڃاڻو ته نظر ڪونه ٿو اچي جو اندر وٺي هلي. انهن بجي هڪ ٻئي منهنجي دوست جي ڊيوٽي آهي ان تائين انتظار ڪريون؟“

”نه - نه اهڙي ڪا ضرورت ناهي. بس ريڊيو سلون جي عمارت تائين پهتاسين، اهو ئي ڪافي آهي. باقي ٽرانسميٽر ۽ مشينري ڏسڻ جو شوق ناهي“ ٻاهر نڪتاسين ته رستي تي مون کي اوچتو خيال آيو. ڪانئن اجازت وٺي وري ڪائونٽر وٽ ان چوڪريءَ وٽ آيس جا ساڳئي حال ۾ بيٺي هئي - يعني بال پين سان پنهنجا ڏند ڪڙڪائي رهي هئي. ڪانس پچيم ته، ”اڄ جو مکيه اناؤنسر ڪير آهي؟“

”منوهر مهاجن“

”گاله ٻڌ، آئون ٻاهران ڏورانهين ڏيهه کان آيو آهيان ۽ سگهوئي واپس وڃڻ وارو آهيان. مسٽر مهاجن سان جيڪر ملندو وڃان، هو هيٺ بزي هوندو پر منت ٻن لاءِ واندو ٿي سگهندو؟“ هن پين ڊيسڪ تي رکي مائڪروفون هٿ ۾ کنيو ۽ ان سان پنهنجا ڏند وڇائيندي ٻڌايو.

”هوندو ته بزي پر آئون اناٽونس مينٽ ٿي ڪريان ته هو ملي سگهي ته ٻاهر اچي.“

پوءِ ٿوري دير لاءِ ڏند وڇائڻ بند ڪري مائڪ جو سئچ آن ڪري مهاجن لاءِ اعلان ڪيائين. پنج ڏهه منت گذري ويا ۽ جڏهن هو نه آيو ته کيس (محترم ڪي) پاڻ بابت ٻڌايم ته، ”منهنجو لڪڻ سان واسطو آهي ۽ منهنجا ڪيترا پڙهندڙ سلون ريڊيو جا پرستار آهن مون کان هر وقت هن اسٽيشن، منوهر مهاجن، امين سياني ۽ پين اناٽونسرن جو پڇندا آهن. خوش قسمتيءَ سان اڄ مهاجن جي ڊيوٽي آهي. ٻاهر نڪري ته کيس پاڪستان ۾ رهندڙ سندس اڻ ڏٺل پرستارن جا سلام چئجانءِ.“

هن پني جي پور تي منهنجو نالو (غلط سلط اسپيلنگ سان) لکيو ۽ آئون لونج مان ٻاهر نڪري، چپر لتاڙي، مين گيت کان نڪري ڪار ۾ اچي وينس. ايجان دروازو مس بند ڪيم ته ريڊيو اسٽيشن مان هڪ هلڪي ڦلڪي بدن جو نوجوان ’الطاف الطاف‘ چونڊو ڊوڙندو آيو. ڪار مان نڪتس ته هٿ ڏئي پڇيائين:

”سند کان توهان آيا آهيو؟“

”جي ها.“ مون ورائيومانس.

”آئون منوهر مهاجن آهيان.“

مون ساڻس ملڻ تي سڪ ۽ خوشيءَ جو اظهار ڪيو. هويڪي اڌ ڪلاڪ جو پروگرام - ٽيپ چاڙهي ٻاهر نڪري آيو هو. ساڻس سڀني تعارف ڪرايو. پاڻ اندر وٺي هلڻ لاءِ زور ڪرڻ لڳو. پر مون کيس ٻڌايو ته توهان سان ملاقات ٿي ۽ عمارت ڏنيسين ايترو في الحال ڪافي آهي. پاڻ جلد جلد ٻاهران ڪولڊ ڊرنڪ اسان لاءِ گهراڻي، پڇيائين ته، ”پاڪستان ۾ سلون چٽو ٻڌڻ ۾ ايندو آهي يا نه؟“

”منهنجي خيال ۾ سلون سڀ کان چٽو پاڪستان ۽ هندستان ۾ ٻڌڻ ۾ اچي ٿو. ان بعد ايران، اتر آفريڪا ۽ اڃا به مٿي لبنان،

ترڪي، بلغاريه، رومانيه تائين سلون ٻڌو اٿم. باقي سلون جي ساڃي پاسي اوڀر توڙي اتر طرف، سنگاپور، هانگ ڪانگ توڙي جپان ڪوريا ۾ سلون چٽو نٿو ٻڌڻ ۾ اچي. ڪڏهن ته صفا جهڀجي نه سگهندو آهي.“



ريڊيو سلون جي ڪهاڻي به عجيب آهي. هڪ سلوني صحافي وٽاچي تاراڙي جي لکيل ڪتاب (*The Brown Sahib*) ۾ پڙهي هيٺ:

”ٻي جنگ عظيم کان اڳ ريڊيو سلون تمام ننڍي ريڊيو اسٽيشن هئي جا سلون ۾ به مس ٻڌڻ ۾ ايندي هئي، پوءِ لارڊ مائونٽ بيٽن ڏکڻ اوڀر جي ملڪن سان ريڊيو ذريعي بين الاقوامي رابطو قائم رکڻ لاءِ هڪ طاقتور ريڊيو اسٽيشن تيار ڪرائي ۽ 1947ع ۾ ننڍو ڪنڊ چڏڻ وقت انگريزن سلونين کي سستي اگهه تي وڪڻڻ چاهي ٿي. تن ڏينهن ۾ سلون جي گورنر جنرل سر اوليور کي خبر پئجي وئي ته انگريزن کي اها اتي ئي چڏڻي پوندي جو ان کي پٿرائي واپس انگلنڊ کڻي وڃڻ تي کين ان جي قيمت کان ٻيڻو

خرچ ڪرڻو پوندو. سو انگريزن جي اها سستي آچ به قبول نه  
ڪيائين.“

”نه سائين، اسان کي سستي به نه ڪپي. اسان کي ضرورت ناهي.  
اسان غيرملڪي ناڻو پهرين ٻين ضروري شين تي خرچ چاهيون  
ٿا.“

انگريزن هن کي تڏو ڪري چيو ”ميان ڪاوڙج نه. مفت ۾ ئي  
پلا ڀرائن ڏينهن جي صدقي رک.“

سلوني حڪومت ان طاقتور ٽرانسميٽر کي واپاري لائين تي  
هلائڻ شروع ڪيو ۽ اڄ ڏينهن تائين هلندي اچي.

ريڊيو اسٽيشن بعد ڪولمبو جي سڀ کان وڏي پگڊا ۾  
وباسين. جتان موٽندي رات جا ٺوڻي ويا. هاڻ آئون ان ڪوشش ۾  
هٽس ته شهر ۾ ڪنهن هنڌ پهچون ته هن سنهالي فِئمليءَ کان  
اجازت وٺجي نه ته اجايو ڪٿي هنن تي مانيءَ جو بار به نه پوي. ڪار  
گال روڊ (*Galle Road*) تي ويلوٽا مارڪيٽ وٽ پهتي ته مون  
ڪانئن اجازت گهرڻ چاهي پر هومون کي مانيءَ لاءِ گهر وٺي آيا.

گهر پهتاسين ته سندن پوڙهي بورچيائيءَ ۽ نوڪريائيءَ ڏر  
جھليو پيڻيون هيون ۽ ڪا خبر رليز ڪرڻ جي موڊ ۾ هيون. جهڙو

ڪار مان لٿاسين ته ٻنهي پوڙهي گهر جي مالڪن کي سنهالي زبان ۾ هٿ جي اشارن سان زبردست ائڪٽنگ سان ڪا سنسني خيز خبر ٻڌائڻ شروع ڪئي. آئون ڪڏهن هڪ پوڙهيءَ اڳيان بيهي سمجهڻ جي ڪوشش ڪرڻ لڳس، ڪڏهن ٻي پوڙهيءَ جي - پر زبان يار من ترڪي، و من ترڪي نمي دانم - هڪ اکر به سمجه ۾ نه آيو پر سندس ڳالهائڻ جي انداز مان سمجهيم ته ڪا پراسرار ڳالهه هجي ڪتي چوري ته نه ٿي آهي. هي ويچارا مون ڪارڻ گهر پوڙهي جي حوالي ڪري ويا، پٺيان ڪجهه ٿيو اٿن. پوڙهي جي ڳالهه ختم ٿي نه پئي ٿي ۽ منهنجي حالت خراب ٿي رهي هئي. پر ۾ چاندرڪا بيٺي هئي تنهن کي اشارو ڪيم ته ڇا ڳالهه آهي. والنٽر کي اشارو ڪيم پر ٻئي پوڙهي جي ڳالهه ٻڌڻ ۾ مشغول هئا. هر هڪ پوڙهي پن چٽن کي جهلي رام ڪهاڻي ٻڌائي رهي هئي ۽ آئون چهار هڪليندڙ ماهيءَ وانگر ڪڏهن هيڏانهن ته ڪڏهن هوڏانهن. آخر ڳالهه ختم ٿي ته مون پڇيومان:

”چو خير ته آهي؟ ڪا چوري چڪاري ته نه ٿي آهي؟“

”نه، نه. هي پيون چون ته ڪجهه دير اڳ به ٿي دفعا فون آيو. ڪو انگريزيءَ ۾ ڳالهائي رهيو هو ۽ کين چڱيءَ طرح سمجه ۾ ته نه

آيو آهي سواءِ ان جي ته جهاز تي ڪجهه ٿي چيو آهي. شايد توسان ڳالهائڻ تي چاهيو. پر هنن بيوقوف پوڙهين جي ڳالهين تي ڪو اعتبار ڪونهي. سڀ خير هوندو. تون ماني کائي پوءِ وڃ. ”هنن کين ٿيل تي ماني لڳائڻ لاءِ چيو. مون کي ياد آيو ته دستور موجب ڊيوٽي انجنيئر کي جهاز چڙڻ وقت پنهنجو اتو پتو ٻڌائي آيو هوس ۽ والتر وارن جو فون نمبر پڻ ڏئي آيو هوس جيئن ايمرجنسي جي صورت ۾ اطلاع ڪري سگهي.

روهيني ۽ چانڊريڪا پوڙهين کان ماني وٺي جلدي جلدي ٿيل تي رکي. گانگتن جو پوڙ هو. گوشت جون پڪل پوٽيون. ڪڙهي جهڙي ڪا شيءِ پتاتا ۽ پاڇي اوباريل ۽ *Staple Food* ۾ چانور يا ڊبل روٽيءَ بدران هات استيمر هئا، جي سترينيءَ جهڙي شڪل ۾ اوباريل سيوبون ٿين. سلون ۾ اتي ۽ چانورن جي اڇڪله ايتري ڪوت آهي جو هفتي ۾ ٻه ڏينهن گوشت سان گڏ چانور ۽ اتو پڻ بند ٿئي ٿو. اتو جيڪو ملي ٿو سو به اهڙو ميرو ۽ مٽيءَ هاڻو جو اسان جي جهاز تي به سڀني کائڻ کان انڪار ڪري ڇڏيو ۽ جهاز جي راشن لاءِ هاڻ ڪجهه وقت لاءِ رستي تي ايندڙ بندرگاهه ڪيپ

ٿائون ۾ جهاز ترسائڻو پوندو. تيسين جپان وارو بچيل اتو ڪائي رهيا آهيون.

مون سيوين جا ٻه ٽڪرا ڪنيا. ان مٿان والٽر گانگتن جو ٻوڙ پٽاتا وغيره سڀ ڪجهه وڌو. هتي سلون جي ماڻهن جو ڪاڏو ڪائڻ جو طريقو به ڏکڻ هندستان جي تامل ماڻهن ۽ بنگالين جهڙو آهي. مڇي، گانگت گهڻو ڪائين ۽ ٻوڙ ۾ رسُ تمام گهڻو ڪندا پوءِ ڪائڻ مهل رسُ (شوروو) هٿن جي آڱرين ۽ ڪراين وٽان پيو وهندو. کين ٻڌايم ته اسان جي ملڪ ۾ ڪڻڪ ۽ چانور *Staple Food* آهي. هي سيويون ڪندڙ ۾ پڇاڻي ڪاٿيون آهن ۽ سيويون معنيٰ عيد جو ڏينهن ۽ عيد جو ڏينهن معنيٰ سيويون. کين هڪ چرچو ٻڌايم ته جپان ۾ نئين آيل اسان جي ملڪ جي هڪ ڳوٺاڻي روز جپانين کي صبح شام سيويون ڪائيندو ڏسي ٻي کان پڇيو ته هتي روز عيد آهي ڇا؟ پوءِ لوڻ مرچ ۾ اوباريل اتي جون سيويون چڪي چيائين: ”غلط، اهڙي روز جي عيد کان اسان جي ملڪ ۾ سال ۾ هڪ عيد بهتر آهي. منجهس ميناڄ ته آهي.“

ڏکڻ هندستانين وانگر هن سلوني فئمليءَ جو ڪاڏو به مرچن ۽ مسالن سان ٽپيل هو. هر گراهه ڪائڻ بعد پاڻيءَ جو ڍڪ پيڻو ٿي پيو

۽ سيوين سان ٻوڙ ڪاٺ يا پٽاٽا، مٿئين ڳوٺاڻي وانگر اسان لاءِ به غلط بلڪل غلط چڪر هو. مٿان انناس جا به چار ٽڪر ڪاٺي ڪانئن موڪلايم.



رستي تي ٽڪسيءَ واري ڪي چيم ته اڏام جوان اڏام! گيت نمبر ٻيو. بندراناڪي گيت. سڄي واٽ سوچيندو آيس ته ڇا ايمرجنسي تي سگهي ٿي، جنهن لاءِ مونڪي به ٿي دفعا ٽيليفون ڪيو ويو آهي. ڪٿي جنريٽر نه ويهي رهيو آهي. پر ان صورت ۾ ٻيو هلائين ها. ٽيون هلائين ها. رات جو ٻارهين تائين نه ته صبح جو ته اچي نڪران ها. اهڙي به ڇا ڳالهه! جهاز ڪي شفت ڪرڻ جو ته پروگرام ٿي نه هو پر جي اوچتو ٿيو به آهي ته چيف انجنيئر ته جهاز تي موجود آهي. ڪٿي باهه ..... نه. نه نه! الله خير ڪندو. اليڪٽرڪ باهه لڳي آهي يا تيل جي باهه. وسائڻ جا *Extinguishers* ڊراءِ ڪيمڪل، سوڊا ائسڊ، فوم وارا سڀ صحيح صورت ۾ آهن. استعمال ڪن ها. ڊوميسٽڪ فرج ڪمپريسر جو گهپلو ٿيو هوندو. يا ونچز جو مسئلو ٿيو هوندو يا

بنڪر آيو هوندو. ۽ جي ڪا به اهڙي خاص ايمرجنسي نه نڪتي ۽ معمولي ڳالهه ثابت ٿي ته پوءِ ڊيوٽي انجنيئر ۽ سيڪيورٽي انجنيئر جو ڪمال آهي جو ڪنهن معمولي ڳالهه کي به هو اڪيلي سر منهن نه ڏيئي سگهيا آهن. هيترا سارا سال سمنڊ تي رهڻ بعد هنن کي پاڻ ۾ ايترو اعتماد ضرور آهي جو خود مشڪلات جو مقابلو ڪري سگهن. ٽئڪسي مان لهي سڌو جهاز جي ڏاڪڻ وٽ آيس ۽ تڪو تڪو هڪ ڏاڪو چڙي پيو چڙهڻ لڳس. هر ڳالهه معمول مطابق نظر اچي رهي هئي. ڏاڪڻ جي مٿئين حد وٽ سڪاني چيلهه چڀي ڪري (يعني *Bull work* کي ٿيڪ ڏئي) آرام سان هڪ ٻئي سلوني مزدور کان سنهالي سڪي رهيو هو. تيل وارو گئلريءَ مان گرم گرم چانهه ٺاهي انجڻ روم ۾ وڃي رهيو هو. اليڪٽريڪل انجنيئر سموڪ روم ۾ گانا ٽيپ ڪري رهيو هو. سڌو سيڪيورٽي انجنيئر جي ڪئبن ۾ اچي هن کان پڇيو. هن *Oui* (اوئي) رسالو وهائي هيٺ رکندي چيو:

”مون ته ٽيليفون نه ڪيو هو باقي گهڻي دير اڳ چيف آفيسر فون نمبر وٺي ويو هو.“

ڪئبن کان ٻاهر نڪتس ته چيف آفيسر مظهر ۽ پرواري  
مالديوين جهاز (*Ocean Glory*) جو چيف آفيسر راشد ۽  
سيڪنڊ انجنيئر طيب سوت ڪوٽ ٿاءِ ۾ تيار بيٺا هئا. مون کي  
ڏسي مظهر چيو:

”مبارڪ. مبارڪ. اچي ته ويا. اسان انتظار ڪري اڏ مٿا ٿي  
وبا آهيون. فرئنگلن جي برٽ ڊي پارٽيءَ لاءِ ڪونه هلنديون؟ هن  
هر هر اچڻ لاءِ پئي چيو.“

اسان وري پويان پير کڻي بندرگاهه جي دروازي کان نڪري  
ٽئڪسي جي ڳولا لاءِ مين روڊ تي اچي بيٺاسين. رستي تي راشد  
پنهنجي ان تي چڏيل مڇن کي آڱرين سان استري ڪندي چيو:  
”فرئنگلن ڪرسچن ۽ هتي جي هاءِ سوسائٽيءَ جو آهي هلو  
ته نمونو ڏسي اچون. ڪيتريون ئي چوڪريون به آيون هونديون.  
ڊانس جو به پروگرام هوندو.“

مظهر خار ڪائيندي منهنجي ڪن ۾ سرٻاٽ ڪيو:  
”هڪ فرئنگلن ڪارو انگريز هڪ هي پنهنجو ڪرنتو  
راشد. اچي ٿيا ته خوار آهيون، پر هاڻ هل. پاڻ پئي جلدي موٽي  
اينداسين.“

اوشن گلوري جهاز جي سيڪنڊ انجنيئر طيب وات ۾ آڱوٺو  
۽ آگر گهيڙي هڪ زور سان سيٽي وڃائي ۽ جنازو ڪنڊڙ بس جهڙي  
هڪ ٽئڪسي چرڙاٽ ڪندي اڳتي ينگ وومين ٻڌائون سوسائيشن  
(Y.W.B.A) بلڊنگ وٽ وڃي بيٺي.

ٽئڪسيءَ واري چيو ته، ”ميٽر تي ڪونه هلندس. عربن تيل  
بند ڪري ڇڏيو آهي ۽ بندراناڪي جي حڪومت ڪاڏي تي  
مهانگائي ڪئي آهي.“

”اڙي دارون پي ٽئڪسي ٿو هلائين،“ سيڪنڊ انجنيئر طيب  
سنهاليءَ ۾ چيس. ”هل ڪال - پٽيا“ جي ٿاڻي تي ته نيڪ  
ڪرائين.“

”ڪال پٽيا جي ٿاڻي تي هلندس. پر،“ ڊرائيور جهومندي چيو  
”رات جو وقت آهي ميٽر تي ڪونه هلندس. پنڌهن روپيا ٿاڻي  
تائين جا وٺندس ڇاڪاڻ ته عربن تيل بند ڪري ڇڏيو آهي ۽  
بندراناڪي جي حڪومت.....“

”سخت گڏه ٿو ڪو ڏسجي.“ طيب پڻ ڪندي چيو ”هر ڳالهه  
۾ عربن تيل بند ڪيو آهي ۽ بندراناڪي جو ڏوها“

پر ۾ اچي بيٺل هڪ ٻي ٽئڪسي جي ڊرائيور اسان کي پاڻ ڏي  
سڏيو. پهرين ٽئڪسيءَ واري کيس پاڙو کڻڻ کان منع ڪئي، پر هن  
ميٽر هيٺ ڪري در کولي اسان کي اندر ويهاريو. منهنجي پاسي  
وارو درُ ٻه ٽي دفعا بند ڪرڻ جي ڪوشش سان به بند نه ٿيو. ڊرائيور  
لهي سوتليءَ جي ڏاڳي سان چڱيءَ طرح ٻڌو.

”اڙي ذليل،“ پهرين ٽئڪسيءَ واري ٻي کي چيو ”منهنجو پاڙو  
ٿو کڻيو وڃين. حرامي، سوئر، دروازو ته پهرين درست ڪراءِ پوءِ پين  
جي روزي تي لت هڻ.“

اسان جو ڊرائيور چپ چاپ ٻڌندو گاڏي استارت ڪرڻ ۾ لڳو  
رهيو. چوٿون دفعو چاٻي گهمائڻ سان گاڏيءَ جي انجن استارت ٿي.  
هن گاڏي گيئر ۾ وڌي ۽ پوءِ ڪلچ تان پير کڻڻ کان اڳ پهرين  
ٽئڪسي واري کي ڪچي گار ڏيندي چيو.

”ميٽر پنهنجو ٺيڪ ڪراءِ ڪٿا! نه ته ٻُڪ مري ويندي.“ ۽  
پهريون ان کان اڳ ڪا ورندي ڏٺيس يا عربن ۽ بندرانائڪي کي  
ڏوهاري ٺهرائي تنهن کان اڳ اسان جي ٽئڪسي زوڪات ڪندي،  
ڪولمبو جي رات جي ماٺ کي چيريندي اڳتي هلي وئي.



فرنڪلن جي گهر پهتاسين. مين گيت اڪري اندر آياسين.  
فرنڪلن در تي ٽي اسان کي وٺڻ آيو. اندر ڪمري ۾ سگريٽن جي  
دونھين پٺيان ڪوچن تي سندس ست اٺ دوست ويٺا هئا. جن مان  
هڪ آرميءَ جو ڪئپٽن هو هڪ پوليس جو ڊي ايس پي، هڪ  
سندس پيٽيو جيڪو تازو انگلنڊ مان گهمي موٽيو هو (جنهن جي  
خواهش ڪولمبو کي هڪ ننڍڙو انگلنڊ بٽائڻ هئي) هڪ اک  
سڃيل، سلون شپنگ ڪارپوريشن جي ڪنهن جهاز جو ٽرڊ آفيسر  
هو. جو نيويگيٽر گهٽ ۽ بقول مظهر جي بحري قزاق (*Pirate*)  
وڌيڪ ٿي لڳو. ۽ هڪ همراه ڪنهن بئنڪ جو بقول فرنڪلن  
جي، ايماندار مئنيجر هو. (چا بي ايمان مئنيجر به ٿيندا آهن ڇا؟) ۽  
ڪجهه پيا هئا.

پول (*Pool*) وارو اڪائيءَ جو وڏو ٽيپ رڪارڊر سڄي آواز  
تي واچت ڪري رهيو هو ۽ ساڳيا ساڳيا انگريزي گانا (جنهن جي به  
پسند جا هئا ان تي رحم ٿو اچي) ٻڌندا رهياسين. ٻن ٽن قسمن جي  
شراب جون بوتلون، وچ تي پيل هڪ ننڍڙي ٽيبل تي رکيون هيون.  
سوڊا ختم ٿي چڪي هئي، جنهن جون ٽي چار خالي بوتلون ٽيبل

هيٺان پيرن سان ٽڪرائي رهيون هيون. سوڍا بدران جڳ مان پاڻي اوتي همراهه گلاس پري رهيا هئا. ڳالهيون لنڊن، پئرس ۽ هالي ووڊ جون هلنديون رهيون. اهي ئي ته سلون ۾ ڪئڊبري چاڪليٽ به نه ٿا ملن. لنڊن ۾ هر دڪان تي ملن ٿا. آڊري هيپرن روز لڪس صابن سان وهجندي آهي. پر پئرس جي لڪس ۽ ڪولمبو جي لڪس ۾ زمين آسمان جو فرق آهي. رچرڊ برٽن جڏهن اسپتال ۾ ايلزبيٿ ٿيلر سان ملي ٻاهر نڪتو هو ته ڏاڪٽر وٽ سندس ڪاپو پير ٽرڪٽ ڪري چيچ مڙي پئي هئي. ڊائريڪٽر جارج هل جي فلم ’سلاٽر هائوس فائول‘ آمريڪا ۾ رليز ٿي چڪي آهي پر ڪولمبو ۾ ايندي ايندي سال ته لڳندس. ٻاءِ جو (*By Jove!*) هي به ڪو ملڪ آهي رهڻ لاءِ!

”(*It is very backward country*)“ ۽ پوءِ اسان کان اسان جي ملڪ جو حال پڇڻ لڳا. اسانجي نمائندگي راشد ڪري رهيو هو. تنهن الله جي ڏني مان جيڪي پڄيس ٿي سي ڪوڙ ۽ گشاسٽي ڪين وڌيڪ زخمي ۽ احساس ڪمٽريءَ ۾ مبتلا ڪيو ٿي: ’او مٿن! اسان جي ملڪ پاڪستان ۾ ته هر اها فلم جيڪا انگلنڊ ۾ رليز ٿي ٿئي سا ان ئي ڏينهن ڪراچي ۽ لاهور ۾ ٿئي. آف ڪورس ڪجهه

ڪلاڪن جو فرق ته ٿئي.. ڪراچيءَ ۾ ڪلر ٿي وي آهي.....‘  
(جيتوڻيڪ تن ڏينهن ۾ اڃان نه هئي) وغيره.

ٿيل تي رکيل سٽنڊوچ ۽ مڇيءَ جي ڪوفتن جي پاروٽي  
شڪل مان لڳو پئي ته اسان واقعي دعوت ۾ دير سان آيا آهيون ۽  
پارٽي گهٽ ۾ گهٽ ٻن ٽن ڪلاڪن کان شروع ٿيل آهي.

فرئنگلن انهن پاروٽن ڪوفتن ۽ سٽنڊوچن جون پليٽون  
ڪڍي اسان کي ڪارائٽ لاءِ زور ڪرڻ لڳو ۽ ذري ذري چونڊو رهيو:  
”توهان ته اچُ جي پارٽيءَ جا مهمان خصوصي آهيو. سيس (Sister)  
چوڻ لڳي: دي وونٽ ڪم (They wont come) پر آئون چونڊو  
رهيو سانس: امپاسيبل (ناممڪن) تون سٽنڊوچ ٺاه. هو ضرور  
ايندا.“

ڪوچ ۽ گُرسِيون گهٽ هيون ۽ مهمان گهڻا. مظهر ۽ آئون  
(نام نهاد مهمان خصوصي) هڪ ئي ڪوچ تي ويٺا هئاسين. ٻنهي  
هڪ هڪ سٽنڊوچ کڻي. بڪ صفا نه هئي. مظهر کي اڙدوءَ ۾ چيم  
ته پاروٽي سٽنڊوچ کي نه ڏس، خلوص کي ڏس.

”اسڪاچ وسڪي، جن، برانڊي - ڇا پيئندا ٿو. پنهنجو گهر  
ڪري سمجهو.“ فرئنگلن چوڻ لڳو. پر پيئڻ جي معاملي ۾ اسان

جي نمائندگي طيب ڪري رهيو هو. ۽ جنهن رفتار سان سٽنڊوچون ۽ ڪوفتا ختم ڪري رهيو هو. ماڳهين ميزبانن ۽ باقي مهمانن کي اچي ڊپ لڳو ته پيا نه ٺهرايئا پون. اسان تن لاءِ فرئنگلن خبر ناهي ڪهڙي پاڙي وارن کي اٿاري هڪ ڪتو شربت وٺي آيو جو اسان ڏک ڏک ڪري پيئڻ لڳاسين. طيب کي اسان جي صوفين واري ڳالهه نه وڻي پر شايد اهو سوچي خوش ٿي ٿيو ته چڱو جو اسان شراب نٿا پيون ۽ هاڻ اهو اسان جو حصو به کيس ڦهجي رهيو آهي.

ٿوري دير کان پوءِ مظهر مون کي آهستي چيو ته يار طيب ڏاڍو بور ڪيو آهي، اٿڻ جو نالو ئي ڪونه ٿو وٺي. وڃي پيئندو. ڪجهه ته چوينس ته هلي.

”نه بابا، آئون ته ساڻس فري آهيان ڪونه راشد کي ٿو چوان.“  
وجه وٺي آهستي راشد کي چيم ته طيب اڃان بس نه ڪندو ڇا؟  
”طيب، راشد ورائيو ”اهو گڏهه آهي جو هڪڙي پٺيان ڏهه گلاس پي ويندو پر ڳڻيندو هڪ به نه!“

مون کي ۽ مظهر کي اوباسيون ڏيندو ۽ بور ٿيندو ڏسي فرئنگلن پت تي تنگيل سندس فئمليءَ جون تصويرون لاهي اسان کي ڏيکارڻ لڳو. سندس ماءُ اندرين ڪمري مان پيون به تصويرون

لاهي در وٽ سندس ننڍي پٽ کي ڏنيون ته هي به مهمانن کي ڏيکار. ان بعد سندس پيٽرن جي ڀر ۾ مشين جو ڪم فرئنگلن ڏيکارڻ لڳو ۽ پيٽن کي سڏي کين پيو ڀرت آڻڻ لاءِ چيو. جن اهو ڀرت پيٽن تي هلندڙ مشين جي خاني مان ڪڍي ڏيکاريو. مشين پڪ سلون کي آزادي ملڻ کان اڳ جي ٿي ڏني. جنهن جي مٿان چنل ميرو پوش، تنهن مٿان ڪنهن بستري جي پراڻي، پر ڌوٽل ريشمي چادر ۾ ائين ڍڪيل هئي جنهن مشين نه پر ڪنهن اولياءَ جي تربت مٿان پڙڙ چڙهيل هجي.

چوڪرين جي آرٽ جي تعريف راشد ۽ چوڪرين جي ماءُ واري وٽي تي ڪئي ۽ ڪندا رهيا، جنهن ڪنهن ميمبر جي اليڪشن ۾ ڪنواسنگ هلي رهي هجي. مظهر ته نموني سان راشد کي اڙدوءَ ۾ توکي ورتو: ”تعريف ٿو ڪرين يا بي بي جا ڪٿمڙا ٿو وڪڻين؟“

طيب جي ڀرسان بيهي چيم: ”ڪامريڊ! هاڻ چپيل پروگرام مطابق گهر - يعني جهاز تي واپس هلجي يا خميسي خان کان الغوزي تي لوڪ ڏنڻ پڙجن؟“

سندن جواب ڏيڻ کان اڳ مظهر چيو: ”واپس، ڏاڍي دير ٿي وئي آهي.“

”ڪا پوڙهي جهاز تي انتظار پئي ڪرئي ڇا جو ايڏي تڪڙ اٿئي،“ طيب کيس پنجابيءَ ۾ چيو ”مون کي ته اڃا سُرور به نه آيو آهي.“

”اوڪي نائو گڏ ٻاءِ.“ راشد زور سان اسان سڀني پاران موڪلايو. فرئنگلن جو ننڍو پيءُ اسان کي ڪار ۾ جهاز تائين وٺي آيو. رستي تي راشد اڙدوءَ ۾ اعلان ڪيو ته آئنده طيب کي پاڻ سان هرگز نه وٺي هلبو.

طيب قسطن ۾ کلندي چيو ”اڙي نادانو! آءُ پاڻ اهو سوچي رهيو هوس ته توهان سان اڳتي ڪهڙو ڪافر هلندو. اڃان ته مون کي سُرور ئي نه آيو آهي.“

”ايڏو شراب انسان لاءِ سٺو ناهي.“ راشد پوڙهن وانگر نصيحت ڪيس.

”غلط بلڪل غلط“ طيب پنهنجي شاهد آڱر اڀي ڪري سندس خيال مطابق حق جي صدا بلند ڪئي. ”اهو انسان نه پر گڏه

آهي جنهن کي هن دنيا ۾ غم نه هُجن، ۽ اهو انسان گڏهن کان به  
بدتر آهي جيڪو پنهنجا غم شراب جي پيالي ۾ نٿو پوڙي!“  
راشد آهستي مون کي ڪن ۾ چيو ته، ”هي اهو ڪٿي جو پُچ  
اٿي جو يارهن مهينا نڙ ۾ وجهڻ بعد به سڌو نه ٿئي، ويتر نڙ کي چڀو  
ڪري وجهي.“

جهاز تي پُهچڻ وقت، ڪار مان ٽپ ڏئي ٻاهر نڪري طيب  
اسان کي چيو: ويندي وقت ٽئڪسيءَ کي مون پئسا ڏنا هئا. ايندي  
وقت هاڻ توهان مان ڪو ڏئي.

راشد ٺونٺ هڻي چيس: ”اندو آهين؟ توکي هيءَ ٽئڪسي ٿي  
نظر اچي. ميٽر ڪٿي اٿس.“

”ميٽر تي اڄُ ڏينهن کان پوءِ ڪير نه هلندو“ ڪار ۾ ٿڌي هوا  
لڳڻ ڪري طيب جي حالت سُرو واري ڊگريءَ مان ٽپي نشي واريءَ  
۾ پهچي چُڪي هئي ۽ ٿڙندي چيائين، ”چاڪاڻ ته عربن تيل بند  
ڪري ڇڏيو آهي ۽ بندراناڪيءَ جي حڪومت شراب تي بندش  
وجهي ڇڏي آهي.“

راشد ڪيس سهارو ڏئي سندس جهاز جي ڏاڪڻ طرف وڃڻ لڳو ۽ اسان پنهنجي جهاز جي ڏاڪڻ چڙهي دير تائين ڪين ڏسندا رهياسين، تان جو هو ڪٿن اندر هليا ويا.



دنيا جي نقشي ۾ سلون ڏسبو ته محسوس ٿيندو ته *Pearl* 'مٽي' جي شڪل جهڙو هي پيٽ اسان جي ويجهو هئڻ جي باوجود به هو اسان وانگر ٻين ملڪن جي ويجهو ناهي. مثال طور اسان جو ملڪ ته ساڳي وقت ڪيترن ئي ملڪن سان ڳنڍيو پيو آهي. هڪ پاسي ايران افغانستان ته ٻئي پاسي چين ۽ روس جي سرحد به سڌ پند تي. ان کان سواءِ دبئي، دوحا (قطر)، ڪويت، عمان، سعودي عرب پڻ سڌ پند تي. ڪيترن ئي ملڪن سان ريل ۽ روڊ ۽ ٽيليفون سان ڳنڍيل. اوسي پاسي جي ملڪن جون ڪمزور ريڊيو اسٽيشنون به ٻڌڻ ۾ اچن. پر نقشي ۾ سلون کي ڏسبو ته سلون جو پيٽ فقط اتر ۾ هندستان سان ٿورو لاڳو آهي (يعني هڪ سنهو 'پلڪ' نالي ڳچي سمنڊ اٿس) ۽ هندستان جو ڪورو منڊل سامونڊي ڪنارو اتر سلون کان پنجويهه ميل کن پري ٿيندو. باقي سلون جي ڏڪڻ پاسي پري

پري تائين ڪنارو ناهي. ويندي ائنتارڪٽڪ سمنڊ جي برفائين ڪناري تائين. جتي ڪا آبادي ناهي فقط سي گل ۽ پينگئن جهڙا پڪي رهن ٿا.

ڪولمبو جي اولهه ۾ ٻه هزار ٽي سؤ پنجاھ ميل پري مگديشو (سومالي لئنڊ) آهي. وچ ۾ ننڍن مالڊيو ٻيٽن کان سواءِ سمنڊ ئي سمنڊ آهي. ۽ اوڀر ۾ هڪ هزار اٺ سؤ پنجويهه ميلن کان پوءِ سنگاپور ٿو اچي. دنيا کان ايترو چڱيل هجڻ جي باوجود سلون ٻن هزار سالن کان دنيا ۾ مسالي، قيمتي پٿرن، هيرن جواهرن، لعلن ياقوتن کان مشهور آهي. ۽ جهازن لاءِ سٽائو وٽنڊر ۽ دلچسپ ٽر (Port) پٽي رهيو آهي. هيٺر ته سڀڪجهه: نديون، نارا، ڍنڍون ڍورا، سمنڊ جبل، هر شيءِ نقشن تي ماپيل ۽ ميل آهي ۽ ٻين ڳالهين سان گڏ جهازراني به ڪافي ترقي ڪئي آهي ۽ ڪا به جڳهه پري يا ڏکي ناهي. پر تعجب آهي ته پراڻي زماني ۾ جڏهن سڄو، چنڊ تارن ۽ هوائن کان سواءِ ٻيو ڪوبه *Navigational Aid* يا جهازرانيءَ ۾ مدد ڪندڙ اوزار نه هو تڏهن به يوناني، رومن، عرب، چيني، پورچوگيز ڊچ وغيره سڀ سلون کان پلي پت واقف هئا. سنڌباد جا

سفر ته سنڌ ۾ به مشهور آهن. هو پنهنجي روايتي سفرن دوران سلون ۾ پڻ ٻه دفعا آيو.

پليني (جو رومن هو) تنهن سلون جو پهريون نقشو پهرين صديءَ ۾ تيار ڪيو. ان ۾ سلون جي ماپ بابت گهڻو وڌاءُ ڪيل آهي. تيرهينءَ صديءَ ۾ مارڪوپولو دنيا (يورپ آفريڪا ۽ ايشيا) جو چڱو سفر ڪيو. هن يار پنهنجي ڪتاب ۾ سلون جو گهيرو ٻه هزار چار سؤ ميل لکيو آهي. انگريزيءَ جي مشهور شاعر ملٽن پڻ جنهن جو (*Paradise lost*) نالي ڪتاب تمام گهڻو مشهور آهي، ان ئي ڪتاب ۾ سلون جو ذڪر ڪيو آهي ۽ سلون جو يوناني نالو *Taparobane* استعمال ڪيو آهي. سندس جاگرافي بابت معلومات ايتري سٺي نٿي ڏسجي يا شايد فقط رديف قافيه يا وزن بحر جي چڪر ۾ شاعريءَ جي خيال کان ڪنهن ’ڏورانهين ملڪ‘ لاءِ سلون جو نالو استعمال ڪيو آهي. ان سلسلي ۾ شاهه عبداللطيف ڀٽائيءَ جي جاگرافيڪل ڄاڻ: مندن، هوائن، سمنڊن، جبلن، ماڻهن، ڪاڻين، معدنيات، مختلف جڳهين مان درآمد ۽ برآمد ٿيندڙ شيون، فصل پوکون وغيره بابت سندس شاعري مان تمام گهڻي لڳي ٿي.

پهرين به لڪي آيو آهيان ته سلون ڪي ڪيترن ئي نالن سان سڏيو وڃي ٿو. سلون جو سڀ کان پراڻو نالو يورپي ڪتابن ۾ ٽيپروبين ڏنل آهي جو يوناني آهي ۽ سڪندراعظم ۽ ان جا سپاهي جيتوڻيڪ سنڌ مان ملتان کان اڳتي نه وڌيا پر هنن هن مسالي جي بيت بابت گهڻو ڀڻڻو. (جي سنڌ جي گرمي سڪندر جي سپاهين جا لاهه نه ڪڍي ها ته سلون جي گهڻي ساوڪ پيلجي وڃي ها.)

هڪ برٽش عالم ايمرسن ٽينٽ سڀ کان بهترين سلون بابت ٻن جلدن تي مشتمل ڪتاب لکيو آهي جو 1859ع ۾ ڇپيو. ان ۾ هن لکيو آهي ته ٽيپروبين سنسڪرت جو بگڙيل لفظ آهي جنهن جي معنيٰ ’وڏو حوض‘ يا ’گاڙهن ڪنول جي گلن سان ڍڪيل تلاءُ‘ آهي.

سلون بابت ڪيترائي ڪتاب لکيل آهن. هڪ ٻيو ڪتاب (*Ceylon Pearl of the East*) نالي هٿري وليمس جو لکيل آهي. ان ۾ صاحب موصوف اهو لکيو آهي ته اهو ٽيپروبين نالي ’پالي‘ زبان (جيڪا آرين ويدن جي ٻولي هئي ۽ اڳتي هلي ٻڌ ڌرم جي پوتر زبان ٿي) مطابق تامباوانا (معنيٰ تامي جي رنگ جهڙو) آهي. اهو نالو شايد سلون جي گاڙهسري ڌرتيءَ ڏي اشارو آهي، جتي

راجا وجيه سان گڏ پيا به آريا عيسوي سن کان پنج سؤ سال اڳ پهتا هئا. سندن پهريون گاديءَ جو هنڌ ’تمبا پاني‘ نالي شهر هو. جنهن پٺيان بيت جو نالو مشهور ٿيو.

پتولمي ٻي صديءَ جو مشهور جاگرافر ٿي گذريو آهي. تنهن سلون کي ’سموندو‘ (پاڪ قانون جو مک) سڏيو آهي. ان کان علاوه سلون لاءِ ٻيون نالو ’سلائيق‘ سڏيو آهي. جو ”سنهالا“ لفظ جي بگڙيل صورت ٿو ڏسجي. هونءَ سنهالا لفظ کي (جنهن جي معنيٰ ’شينهن جي رهڻ جي جڳهه‘ آهي) اتر هندستان کان لڏي آيل باشندن وڌيڪ ترجيح ڏني آهي.

ويجهڙائيءَ ۾ سلون بابت هڪ ڪتاب *Ceylon\_ the Resplendent Land* پڙهيو اٿم. ان جو ليکڪ آرگس نالي هڪ آمريڪن آهي (سندس پيا به ڪيترائي مشهور ڪتاب آهن. مثلاً *Reading to others* ۽ *Myths of Turkey* وغيره). ان ۾ آهي ته سنهالا جو شينهن وجيه گهراڻي (سلون جو پهريون حاڪم) جو نشان آهي ۽ اها ڪتا مشهور آهي ته وجيه جي ڏاڏيءَ بنگال جي هڪ شينهن سان شادي ڪئي جنهن مان وجيه جو پيءُ ڄائو. اڄ به

سلون جي جهنڊي تي سلون جو شينهن اسٽائيل ۾ پينل نظر اچي ٿو.  
سندس مٿي ڪيل اڳئين پير ۾ خنجر جهليل آهي.



رچرڊ برٽن جنهن سنڌ بابت پڻ ڪيترائي ڪتاب لکيا آهن  
(جن مان گجھ سنڌي ادبي بورڊ ترجما پڻ ڪرايا آهن) کي  
ڪيٽريون ٽي زبانون آيون ٿي. تنهن جي خيال موجب سلون جو لفظ  
”سيهالا“ سنسڪرت مان نه پر پالي زبان مان ورتل آهي جنهن جي  
معني ’جواهرن جي جڳھ‘ آهي.

بهر حال ’سنهالا‘ يا ’سيهالا‘ اڳتي هلي ’سينڊيوا‘ ۽ ’سلانڊيوا‘  
ٿيندو عربن جي زبان مطابق ’سرنڊيپ‘ سڏجڻ لڳو ۽ ان کي  
ڪرونيڙو ڪري پورچوگيزن ’سيلائو‘ سڏيو. زيئلان (*Zeilan*) يا  
(*Ceylan*) ڊچن سڏيو ۽ ان بعد انگريزن سيلان (*Ceylon*) نالو  
رکيو جيڪو اڃا تائين هلندو اچي ۽ اسان وٽ سنڌ هند ۾ سلون ٿو  
سڏجي. سندس پراڻو سنسڪرتي نالو ’لنڪا‘ (معني چمڪندڙ)  
وري ويجهڙائيءَ ۾ رکيو ويو آهي. ڇو ته سيلان انگريزن جو نالو  
رکيل آهي. ان مان شايد غلاميءَ جي بوءِ اچي ٿي، ان ڪري ان جو

جهونو نالو سريلنڪا رکيو ويو آهي، جنهن نالي سان هندن جي ڌرمي ڪتاب رامائڻ ۾ ذڪر ٿيل آهي.

پاڻ وٽ سنڌ ۾ هن ڀيٽ لاءِ سلون، لنڪا ۽ سرنديپ نالا مشهور آهن. جهڙي طرح ڪيترائي عربي لفظ انگريزي زبان ۾ اچي ويا آهن جيئن الجبرا، ڪيمسٽري وغيره. تهڙي طرح سرنديپ (جيڪو عربن نالو مشهور ڪيو) مان مشهور انگريزي لفظ (*Serendipidity*) ٿيو آهي. جيڪو پهرين ارڙهين صديءَ جي انگريز ليکڪ هورٽس والپو پرين جي آکاڻي ”ٽي سرنديپ جا شهزادا“ - (*Three Princes of Serendeb*) ۾ استعمال ڪيو آهي. ان ۾ سڀني هيرن (شهزادن) ۾ اها لياقت آهي ته هر اتفاق ۽ حادثي ۾ اڇانڪ هنن کي ڪانه ڪا سٺي ايجاد يا خوشي حاصل ٿيو وڃي. ان تان ئي انگريزي لفظ جُڙيو *Serendipidity*، جنهن جي معنيٰ آهي:

*Pleasant ability to come upon good things by chance.*

پراڻي زماني کان سلون سونهن، ساوڪ ۽ پيار جي علامت پئي رهيو آهي. نه فقط ننڍي کنڊ جي شاعرن ۽ اديبن ان جو ذڪر ڪيو آهي پر يورپي شاعرن ملٽن کان اوڊ تائين پنهنجي شاعريءَ ۾ سلون هڪ ڏورانهين سحر انگيز ۽ موهيندڙ ملڪ جي حيثيت ۾ لکيو آهي. انجيل (عيسائين جي ڌرمي ڪتاب) ۾ طارشش نالي هڪ شهر جو ذڪر ٿيل آهي جتان حضرت سليمان جا جهاز تن سالن ۾ هڪ دفعو ”چاندي عاج، پولٽا ۽ مور ڪٽي ايندا هئا“ - (1)

سلون جي ڏکڻ اولهه ڪناري تي هڪ

شهر گال (*Galle*) آهي (جنهن تان ڪولمبو جي مکيه رستي جو نالو گال روڊ پيو آهي).

ٽيننٽ جو ته اهو يقين آهي ته بائبل ۾ ذڪر ڪيل مٿيون شهر طارشش اهو سلون جو شهر گال آهي. (جتيوڻيڪ اڄڪلهه جا ماڊرن جاگرافر اهو ٿا چون ته اهو بائبل ۾ ذڪر ڪيل طارشش جو شهر اسپين ۾ آهي). پر ان ۾ ته ڪوشڪ ناهي ته سلون ۾ چاندي، پولٽا، مور ۽ هاتين ڪري عاج تمام گهڻو آهي ۽ نه اسپين ۾.

ڪيترن ئي بائبل جي عالمن ۽ عيسائين جو اهو عقيدو آهي ته حضرت نوح جي پيڙهي طوفان کان پوءِ سرنديپ وٽ اچي بيٺي

(1) (Bible -I kings-10,32)

هٽي ۽ ڪيترن مسلمانن جو اهو عقيدو آهي ته حضرت آدم ۽ بيبي  
هوا جنت مان نڪرڻ بعد پنهنجي زندگي ڌرتيءَ تي سلون جي عدن  
باغ جي ڀر ۾ گذاري جيڪا پيشڪ هڪ خوبصورت جڳهه آهي.  
سلون بابت ڪيتريون ئي آکاڻيون ۽ ڏند ڪٿائون لکيون  
ويون آهن ڪي ته ڪهاڻيون پڙهڻ سان لڳي ٿو ته اهڙي نموني سان  
لکيون ويون آهن جيئن اڄڪلهه اسان جي ملڪ ۾ اڙدو ۽ سنڌي  
رسالن ۾ شڪاريات جون ڪيتريون من گهڙت ڪهاڻيون لکيون  
وڃن ٿيون. يعني جوان ڪڏهن ڪڪڙ به حلال نه ڪئي هوندي  
باقي بند ڪمري ۾ ويهي زور چيٽي ۽ شينهن جي شڪار جي  
احوال لکڻ تي. مثال طور سلون بابت ڪيترين ڪهاڻين ۾ پڙهيو  
اٿم ته هن مسالي جي ملڪ ۾ ڊال چيني ايتري ٿئي ٿي جو ان جي  
خوشبوءِ سوين ميل پري تائين اچي ٿي ۽ اڳئين زماني جا جهاز ان  
خوشبوءِ جي آڌار تي سلون پهچندا هئا.

ان ۾ ته ڪو شڪ ناهي ته سلون ۾ گرم مسالو ڏاڍو ٿئي ٿو ۽  
دال چينيءَ جي خوشبوءِ سُني ٿئي ٿي پر ايتري تڪي به خوشبوءِ  
ناهي جو سوين ميلن تائين سونگهي سگهجي. ان کان سواءِ جن اهو  
مسالو ڏٺو آهي ۽ واقف آهن تن کي خبر آهي ته اهي وٽن جا چوڏا  
آهن ۽ انهن مان تيسين خوشبوءِ هرگز نه ٿي اچي جيسين کين  
چڱيءَ طرح سُڪايو نه وڃي. آءُ پهريان به ٿي دفعا سلون ويجهو اچڻ  
تي، ڊيڪ تي بيهي ڊگها ساهه کڻندو هوس ته من ڪا ڪنهن طرف  
کان دال چيني جي خوشبوءِ اچي، پر ڪابه اهڙي رومانٽڪ خوشبوءِ  
يا ان سان ملندڙ جلندڙ منهنجو نڪُ سونگهي نه سگهيو. ها البت  
بندرگاهه جي ويجهو هاريل ڪني ڊيزل آئل، ڪچي تيل، ڌامر ۽  
سٽيل گريل مچين جي گندي ۽ ڪڪي ڏپ ضرور آهي.

سلون تي پورچوگيزن 1505ع ڌاري قبضو ڪيو هو. ان وقت  
تائين سلون بابت ڪيترائي عرب، ايراني، چيني، اتر آفريڪن ۽  
يورپي سياح لکي چڪا هئا. انهن ۾ ڪيترن ئي من گهڙت ۽ خيالي  
ڳالهين لکيون آهن ۽ ڪيترن ته ٻين جهازين (*Sailors*) کان  
ڳالهين ٻڌي لکيون آهن. پر حقيقت اها مڃي وڃي ٿي ته اوائلي  
دؤر جي ليڪن ۾ عربن (يونانين يا رومين کان وڌيڪ) صحيح

حقيقتون ڄاڻايون آهن. مثال طور الف ليلي، سندباد جهازيءَ جي داستان ۾ به سلون بابت (گهٽ ۾ گهٽ ڪناري ۽ ماڻهن بابت) صحيح خبرون آهن. باقي اندروني حالت بابت عجيب خيالي ڳالهيون بيان ڪيون ويون آهن.



اوائلي سياحن مان (جيڪي سلون ۾ آيا) هڪ تمام مشهور سياح ابن بطوطه آهي. هي تئنجير جو مُور (مسلمان حبشي) هو ۽ سلون ۾ 1347ع ۾ آيو هو. انهيءَ زماني ۾ عربن دال چينيءَ کان دنيا کي واقف ڪرائي ڇڏيو هو. تن ڏينهن ۾ دال چينيءَ جو قدر سون وانگر ڪيو ويندو هو ۽ هڪ قسم جي عياشي سمجهي ويندي هئي. ابن بطوطه کان اڳ ڪنهن به دال چينيءَ جو ذڪر نه ڪيو آهي ۽ نه تيسين دال چيني مشهور ٿي هئي.

ابن بطوطه هڪ مسلمان جي حيثيت ۾ ”آدم جي چوٽيءَ“ (*Adam's Peak*) تي پڻ زيارت لاءِ ويو جيڪا سنهالي زبان ۾ سري پادا سڏجي ٿي (يعني پاڪ پير جو نشان) جتي چيو وڃي ٿو

ته حضرت آدم عليه السلام جي پير جو نشان آهي. هي جبل صدين کان ٻڏن، هندن، مسلمانن ۽ عيسائين لاءِ زيارت گاهه رهندو اچي. هن جبل جي چوٽيءَ تي هڪ وڏو پٿر آهي جنهن تي پير جو نشان آهي جيڪو ٻڌ ڌرم جي اٺين سال (ٿيو دفعو) جڏهن گوتم سلون ۾ آيو هو ته اتي اچي بيٺو هو يعني شهزادي وجيه جي سلون اچڻ کان ڪجهه سال اڳ جي ڳالهه آهي.



هندو چون ٿا ته اهو سڀوا جو نشان آهي ۽ مسلمان ۽ عيسائين جي عقيدتي مطابق اهو حضرت آدم جي پير جو نشان آهي ۽ زمين تي لهڻ وقت ان جڳهه تي حضرت آدم عليه السلام هڪ پير تي هڪ هزار سال بيٺو هو. ڪجهه عيسائين جو اهو به چوڻ آهي ته اهو پير سينٽ ٿامس جو آهي. جبل جي چوٽيءَ تي هر سال سلون جا ۽ ٻاهران آيل ٻُڌ تيرٿي (زيارتي) هزارين اچن ٿا ۽ ٻُڌن لاءِ 'پاڪ ڏند' کان پوءِ سلون ۾ ٻيو نمبر عزت ۽ احترام جي جڳهه سري پاڏا (پاڪ پير) آهي.

ان پير جي نشان جي زيارت لاءِ اڄڪلهه جي موسم بهترين آهي. (يعني جنوري، فيبروري، مارچ ۽ اپريل) هنن ڏينهن ۾ ايجان ايتري بارش شروع نه ٿي آهي. باقي اپريل کان پوءِ سانوڻي شروع ٿيو وڃي ۽ هتي جي سانوڻيءَ جو مطلب لڳاتار وسڪارو.

ڪولمبيا سلون جي ڪنهن به وڏي شهر کان 'هٽن' شهر تائين ريل گاڏي ۾ وڃي سگهجي ٿو. اتان پوءِ زيارت کي بسون ۽ ٽئڪسيون 'لڪساپانا' تائين کڻيو وڃن جيڪا جڳهه جبلن جي قدامت ۾ آهي. پوءِ جبل جي چوٽيءَ تائين پيرين پنڌ گُل اٺ ميل آهي. لاهوت لامڪان تي پهچڻ وانگر هي به ڪافي ڏکيو رستو آهي. جبل جي چوٽيءَ تائين اٺ ميل ڏينهن جي تڪي اُس ۾ پنڌ ڪرڻ بدران رات جي ٿڌڪار ۾ وڌيڪ سولا آهن.

جن ڏينهن ۾ ابن بطوطه ۽ مارڪوپولو هتي آيا هئا تن ڏينهن ۾ ته سڄي واٽ جبل جي چوٽيءَ تائين اونداھه ڪانپار هوندي هئي (ويندي 1950ع تائين) ۽ مسافر پاڻ سان تارچون ۽ ڏيئا کڻي هلندا هئا. پر هاڻ جبل جي قدامت کان چوٽيءَ تي ٺهيل مندر تائين اليڪٽرڪ جا بلب پرن ٿا. مزي جي ڳالهه ته اهي بلب تن ڏينهن جي وزير مواصلات ۽ محنت، سرجان ڪوٽيالا والا هڪ سڪا پوري

ٿيڻ تي لڳايا هئا. جا سڪا اها هئي ته سلون ۾ *Hydro Electric* پهرين اسڪيم ڪامياب وڃي.

ٽينٽ پنهنجي ڪتاب ۾ لکيو آهي ته هن آدم جبل جي چوٽيءَ کان اوائلي چيني مسافر ۽ جهازي پڻ متاثر هئا ۽ سلون ۾ ايندي وقت سمنڊ تي رستو ڳولھڻ لاءِ ان جبل جي چوٽيءَ جي *Bearing* وٺندا هئا. تڏهن جا چيني پڻ ان چوٽيءَ تي زيارت لاءِ ويندا هئا. هنن جو عقيدو اهو هو ته اها دنيا جي پهرين پيدا ٿيندڙ ماڻهوءَ (جنهن کي هو 'پان - ڪو' سڏين) ٺاهي هئي ۽ سلون جا هيرا جواهر ان پهرين پيدا ٿيل انسان پان ڪو جي اکين جا ڳوڙها آهن جيڪي سڪي ٺوٺ ٿي هيرا ٿي پيا آهن.

چين ۾ ٻڌ ڌرم پڪڙڻ سان سلون کي وڌيڪ اهميت ملي ۽ گوتم ٻڌ جي مورتين جي ضرورت وڌڻ لڳي جيڪي سلون جا سنهالي آرٽسٽ ٺاهيندا هئا. ان ڪري چينين جي سلون ۾ اچ وڃ شروع ٿي وئي ۽ سلون وڻج واپار خوبصورت، وڻڪار ۽ ڪلچر کان تڏهن کان مشهور ٿي ويو هو.

مارڪوپولو چين کان جڏهن واپس وري رهيو هو ته رستي تي سلون ۾ 1291ع ۾ ترسيو هو. هن انهن ڏينهن ۾ سلون ۾ آفريڪي

مسلمان حبشين کي واپار ڪندي ڏٺو. همراه سلون جي هيرن جواهرن کان ڏاڍو متاثر ٿيو. خاص ڪري هڪ رُبي (لعل) کان. ”ماڻهن جي ٻانهن جيڏو ياقوت“، پاڻ پنهنجي ڪتاب ۾ لکيو اٿس، ”جنهن تي ڪوبه داغ ناهي ۽ جنهن کي خريد ڪرڻ لاءِ قبلائي خان سڄو شهر ٿي ڏنو پر بادشاهه ڏيڻ کان انڪار ڪيو.“

بهر حال پراڻن سياحن ۽ ليکڪن جون ڳالهيون اهو ظاهر ڪن ٿيون ته سلون جو پيٽ ماضيءَ ۾ به خوبصورت ۽ مشهور رهي چُڪو آهي. وڻج واپار کان. گهمڻ ڦرڻ کان. قصن ڪهاڻين کان. مذهبن ۽ ماڻهن کان.

سلون اڄ به ڪيترن ملڪن کان وڌيڪ پسند ڪيو وڃي ٿو ۽ هي پيٽ اڃا به اهڙو ئي سهڻو وڻندڙ ۽ ساوڪ سان جمنجهيل رومانوي دنيا آهي جهڙي اڄ کان سوين سال اڳ ابن بطوطه، مارڪو پولو ۽ سوپاٽر جي ڏينهن ۾ هئي. جيتوڻيڪ وقت ۽ زمانو بدلجي ويو آهي. ان سان گڏ انساني قدرن ۽ فئشن پڻ. سلون جي ڊال چيني جيڪا ڪنهن زماني ۾ بادشاهن کي تحفي طور ڏني ويندي هئي سا هينئر سنڌ اسلاميه هٽل يا گهرن ۾ پلاءِ ۽ ٻوڙ ۾ مس وڌي وڃي ٿي ۽ خوشبوءِ لاءِ شئنل فائو ايرامس ۽ پيا سينٽ، عطر، ڪولون ۽

ديڊڊورنٽ نڪري پيا آهن. سلوني هاڻي جن ڪي وڏي ملٽري حيثيت حاصل هئي تن ويچارن ڪي هن ميڙائين ۽ ائيني ميڙائين جي دؤر ۾ ڪو پڇي ڪونه ٿو ۽ چڙيا گهرن جي پڇرن ۾ بيهي فقط ٻارئي ريجھائين ٿا يا مٿن پئي درجي جا ٻار مضمون لکن ٿا. بهرحال اڄڪلهه جا هاڻي به ڇا پڙاڻا ڏينهن ياد ڪري سوچيندا هوندا ته ڪنهن زماني ۾ ته هو راجائن ۽ شهنشاهن جي عزت ۽ دٻڊبي جي نشاني هئا ۽ هاڻ اها حالت آهي جو:

اڳي ائين هياس، جو پنهنون ڏوٽم ڪپڙا،  
هاڻ ائين ٿياس، جو ڏير نه نينم ساڻ.



اڄڪلهه سلون جي هيرن جواهرن جو دنيا جي مارڪيٽ ۾ ايترو ڪاپو نه رهيو آهي جيترو چانهه ۽ رٻڙ جو آهي (جنهن جي ڄاڻ اوڻويهين صديءَ ۾ پئي). اوائلي سنهالين جا اڏيل وڏا شهر ۽ عمارتون ٺٽي ۽ سيوهڻ وانگر ڪنڊر ٿيندا وڃن.

ان هوندي به سلون جو موهم، قدرتي سونهن، ساوڪ، گلڪاري،  
رومانيت اڃان تائين ٻاهرين لاءِ باعث ڪشش آهي ۽ هڪ هتي  
جي سلوني (جي - وجاياتنگا) جي مشهور شعر مطابق سندس سلون  
سڀ کان سهڻو ٻيٽ آهي. پاڻ اهو شعر سلون جي آزادي جي پهرين  
ڏينهن، چوٿين فيبروري 1948ع تي لکيو هٿائين:

*There is a land I know where the wind so  
softly blow*

*And skies are kind and the fields are green;*

*There is a land I know where the rivers softly  
flow.*

*And the heat is ravished by what is seen,*

*That land is Lanka, fairest into of all,*

*Whose hills the clouds do hug and kiss:*

*That land is Lanka, at whose sacred call,*

*Our hearts do stir with pride and bliss*

*There is a land I know.....*

”ڌرتي،  
سا ڌرتي مان ڄاڻان ٿو  
جنهن تي گھلن ٿيون  
تڏڙيون تڏڙيون هيرون.  
آڪاش جنهن تي -  
هر دم آ پاچارو  
ساوا جنهن جا پنيون ٻارا  
جنهن تي تيزيءَ ساڻ وهن ٿا  
نديون نارا  
جنهن کي ڏسڻ سان دل کي -  
راحت جو احساس ٿئي ٿو.  
جيڪا سڀ جي من کي موهي -  
سا ڌرتي لنڪا جي ڌرتي،  
جنهن جي ٽڪرين کي هر دم  
ڪاريون ڪڪريون سيني لائي  
چميون ڏين ٿيون.

تنهن لنڪا،  
ڌرتي ماما جي پوتر سڏ تي  
دليون اسان جون  
فخر وچان  
جهومي جهومي چير وجهن ٿيون  
مست ٿين ٿيون  
سا ڌرتي، سا ڌرتي،  
مان ڄاڻان ٿو.....“  
(ترجمو تاج بلوچ)



مون پنهنجي مضمونن ۾ خط استوا واري پٽي جي ملڪن جي  
ساوڪ، پڪين ۽ جانورن جي گهٽائيءَ جو ذڪر هر هر ڪيو آهي.  
تعليم دوران بنگال ۾ منهنجي غير بنگالي دوستن کي بنگال جي  
مچرن، ماڻهن، مينهن ۽ گاهه جي گهٽائيءَ تي ڏاڍو تعجب لڳندو هو.  
بنگال ته وري به خط استوا کان پري آهي پر سلون خط استوا جي اتر  
۾ پنج ۽ ڏهه ڊگري ويڪرائي ڦاڪ جي وچ ۾ اچي ٿو. هتي جي

موسم ۽ حالتون پين خط استوا وارن ملڪن وانگر اهڙيون آهن جو هر شيءِ جو نسل تڪو تڪو وڌي ٿو. پکين، جيت بلائن، گاهن، وڻن ٿڻن ۽ ولين کان وٺي جانورن تائين - تمام گهڻو ڄمڻ آهي. اڃان به جانورن مان هاڻي (جيڪو تمام سگهارو ۽ سياڻو جانور آهي ۽ انسان سان جلد هريو وڃي) ختم ٿي رهيو آهي. چو جو جهنگلن ۾ تمام ٿورا هاڻي وڃي بچيا آهن ۽ هاڻي لڳ (Sex) جي معاملي ۾ ڪافي شرميلو جانور آهي ۽ پالتو حالت ۾ پچرن ۾ آباد علائقن يا جتي ماڻهن جي اچ وڃ جو شڪ آهي، اتي هاڻي جي نسل وڌڻ جي ڪا اميد نٿي رکي سگهجي.

جيتوڻيڪ اڄڪلهه هاڻي جو اهو پراڻو قدر نه رهيو آهي ته به هن مشينري جي دور ۾ به هتي سلون ۾ ڪٿي ڪٿي ڪيترا ڳرا ڪم هاڻي کان ورتا وڃن ٿا. توهان ڪولمبو ۾ جيڪڏهن هوائي جهاز رستي ايندا ته هوائي جهاز جي دريءَ مان پهرين ڪولمبو جو مشهور سامونڊي بندرگاهه ڏسڻ ۾ ايندو. تنهن کان پوءِ سرڪاري جڳهيون ۽ آفيسون، ريس ڪورس جو ميدان، ڳاڙهي رنگ جي سرن وارين ڪنڊائين ڇتئين وارا گهر. بارش ڪري هتي سلون ۾ يا پين اهڙن ملڪن ۾ سنڌ وانگر سڌين ڇتئين بدران گهرن جون

ڪنڊائتيون ڇتيون آهن. جيئن لڳاتار ۽ گهڻي مينهن جو پاڻي جلدي هيٺ وهي وڃي، ناريلن جا ڊڳها ۽ سهڻا وڻ، سارين جا فصل، لٽوينا (*Lavina*) جو تانگهو سامونڊي ڪنارو ۽ نيٺ ڪولمبو جو رتمالانا هوائي اڏو - جنهن جي ڀرسان ڪيترا هاڻي ڪم ڪندي ڏسڻ ۾ ايندا.

هاڻين جي وڌندڙ ڪوٽ ڪي مدنظر رکي هاڻين جي شڪار تي يا پالڻ تي 1951ع کان هتي سخت بندش وڌي وئي آهي، ان قاعدي تي ڪيتري ڪڙي نظر رکي پئي وڃي يا عمل تي رهيو آهي، ان بابت ڪجهه چئي نه ٿو سگهان، چو ته اسان جي ايشيائي ذهنيت مطابق جنهن شيءِ لاءِ منع ڪئي ويندي آهي، اهائي ڪري ڏيکاري ويندي آهي. جيئن پاڻ وٽ رستي تي جتي جتي ”هتي تترن جي شڪار جي منع آهي“ جا بورڊ لڳل هوندا آهن اتي ئي شڪاري بندوقن سان نظر ايندا آهن.

وڏيرن ۽ زميندارن کان وڌيڪ سرڪاري عملدار ان قاعدي جي پيڪڙي ڪندي ڏسڻ ۾ ايندا. سئنيماڻن ۽ هوٽلن اڳيان جتي لڪيل هوندو آهي پيشاب ڪرڻ جي منع آهي، اتي ئي توهان کي ڏسڻ وائسٽائونٽنڊي يا وٽ ساريندي ملندا.

بهر حال، هتي جي هاٿين کي ٻاهرين ملڪن (خاص ڪري يورپ، آمريڪا، جپان) کان آيل سياح وڏي شوق سان ۽ تعجب مان ڏسن ٿا. جن جا (يعني هاٿين جا ۽ نه سياحن جا) پير ٿلهن زنجيرن ۾ ٻڌل هوندا ۽ ڳرا ٻنڊ ۽ وڻ چڪيندا رهندا آهن. هاڻي هر پڻ ڪاهين. (هاڻيءَ کان علاوه هتي هر ڪاهڻ جو ڪم 'سان' کان پڻ ورتو وڃي ٿو. نه فقط هتي پر ٽائيلنڊ ۽ ملائشيا ۾ پڻ سان هر ڪاهڻ ۽ سواريءَ جي ڪم ۾ استعمال ٿئي ٿو.)

ڪمبوديا ۽ برما ۾ پڻ سان هر ۾ جوڻيو وڃي ٿو. پاڻ وٽ سنڌ ۾ شايد سان کان اهڙو ڪم ان ڪري نٿو ورتو وڃي جو سان يا مينهن اوسي وارا جانور آهن ۽ کين اڃ ڏاڍي لڳي ٿي. سلون، ملايا يا برما ۾ ته پاڻيءَ جي کوٽ ناهي. پاڻ وٽ جتي ماڻهن جي پيئڻ لاءِ پورو ۽ صحيح پاڻي ناهي اتي جانورن کي ڪٿي ٿو پاڻي ڏيئي سگهجي! يا ٿي سگهي ٿو ان جو ڪو ٻيو سبب هجي جو سان سنڌ ۾ هر ڪاهڻ يا سواريءَ لاءِ ڪم نٿو اچي.

هونءَ مون هڪ سنڌي جنٽريءَ ۾ پڙهيو آهي. (جنهن کي ٿلهو ڪرڻ لاءِ ليڪڪ صاحب ان ۾ وضوءَ ۽ نماز جا صحيح طريقا، ڪجهه رڌ پچاءَ جا نمونا، ورزش جا اصول، پيار ۾ ڪاميابي، امتحان

۾ بنا ڪاپيءَ جي نمبر ڪٽڻ، اگهائيءَ کان شفا حاصل ڪرڻ جا  
يڪ ٽڪ تعويذ، طاقت شباب ۽ جوانيءَ جا اول درجي جا نسخا ۽  
خوابن جا تعبير پڻ ڏنا هئا). ان سنڌي جنٽريءَ مطابق خواب ۾ سان  
جي 'سواري' معنيٰ موت! ۽ هڪ امريڪن ليڪڪ جو تعبير نامون  
پڙهيم، ان مطابق خواب ۾ سان ڏسڻ يا سان تي سواري ڪرڻ معنيٰ  
نئين آٽوميٽڪ ايئرڪنڊيشنڊ ڪار ملڻ واري آهي.

هتي جي هاڻين جا ڪن ننڍا ٿين ۽ گهڻو ڪري نيش  
(Tusk) نه ٿين. ڪين اڳين ٻن پيرن ۾ پنج ۽ پوين ۾ چار آڱريون  
ٿين. ماضيءَ ۾ وڏن نيشن واري هاڻي (جن ۾ پوين پيرن ۾ به پنج  
آڱريون هونديون هيون) تن کي رکڻ ماڻهپي جي نشاني سمجهي  
وڀندي هئي ۽ گهڻو ڪري اهي راجائن ۽ حاڪمن وٽ هوندا هئا.  
(جيئن سلون جي راجا ڌڻا گامنيءَ جو مشهور ڪانڊولا هاڻي). پر  
اهڙا هاڻي اڄڪلهه تمام ٿورا وڃي بچيا آهن. جن مان ڪجهه ته  
ڪئنڊي شهر جي 'ڏند مندر' ۾ آهن جن کي ڏند واري جلوس ۾  
'پاڪ ڌن' کڻي هلڻ جي عزت حاصل آهي.

هاڻين کان علاوه هتي جا ٻيا به ڪجهه جانور آهستي آهستي  
ختم ٿي رهيا آهن. جيئن ته وڏن سڱن وارو ڦاڙهو (جنن کي پاڻ

سنڌيءَ ۾ 'سامبر' چئون ٿا ۽ هي سلوني 'سئمپور' سڏين (جهنگلي سان، جهنگلي سوئر، رچ، چيتو، واڳون، پولٽا ۽ هرڻ جا ڪيترائي قسم، خاص ڪري چئن وارو هرڻ).



سلون جي ماڻهن (سنهالين) جو شينهن سان وڏو تعلق آهي (جيئن شروع ۾ ڄاڻائي آيو آهيان) پر مزي جي ڳالهه ته سلون ۾ هڪ به شينهن نه آهي سواءِ سلون جي جهنڊي تي ڇپيل شينهن جي يا ڪولمبو جي چڙيا گهر ۾. ۽ (*Tiger*) واڳهه ته چڙيا گهر ۾ به نه آهي. جيتوڻيڪ اهي سڀ جانور سلون کان فقط ڪجهه ميل پري ڏکڻ هندستان ۾ ڄام آهن. ڪار يا بس ۾ ويندي، اسان جي ملڪ وانگر هتي به رستي تي رکي رکي نور نظر اچي ٿو ان کان علاوه هڪ سانڊي جهڙي ڊگهي چچي (ڪرڙي) ڏسڻ ۾ اچي ٿي، جنهن کي هتي جا ماڻهو ڪابراگوبا سڏين ٿا ۽ قد ۾ ڇهه فوٽ ڊگهي ٿئي ٿي. پولٽا هتي آباد جاين يا شهرن ۾ گهٽ نظر اچن ٿا. باقي جهنگلن، ويران عمارتن ۽ ڳوٺن ۾ ۽ رستن تي هڪ وڻ تان پئي تي

ٽيندا ڏسڻ ۾ ايندا. پولڙا ويرانِيءَ جو احساس ڏيارين ٿا ۽ ڊنل پڳل شهرن ۽ جاين جي علامت سمجھيا وڃن ٿا.

سلون ۾ واسينگ نانگ (*Cobra*) جتي ڪٿي ملندا. ويندي ڪيترن بنگلن جي چڙهن تي پڻ. واسينگ نانگ جي هندو توڙي ٻڌ عزت، ادب ۽ مڃتا ڪن ٿا. ڪيترن مندرن ۾ (سلون توڙي هندستان، سنگاپور، ملائيشيا ۾) پڻ هي نانگ نظر ايندا. ننڍڙو پيت ٿي ڪري سلون ۾ ايترا ته مختلف قسمن جا پڪي، گل، پوتا آهن جو دنيا ۾ شايد ڪنهن ٻئي هنڌ هجن.

ڪولمبو جي هڪ چيني هوٽل ۾ هڪ علم نباتات (*Botany*) جي پوڙهي ماهر سان ملاقات ٿي. هو آمريڪا کان هتي ريسرچ ورڪ لاءِ ٽن سالن کان آيل آهي. هن ٻڌايو ته سلون ۾ فقط اهي پوتا جيڪي گل ڏين ٿا تن جا ٽن هزارن کان مٿي قسم آهن. (سينور *Mosses* ۽ ڪنپين جا قسم ان کان سواءِ هن پيت تي ڦٽن ٿا). انهن ٻوٽن ۾ نَوَ سَوَ ڪن اهڙا آهن جيڪي سلون کان سواءِ دنيا جي ٻي ڪنهن ملڪ ۾ نه آهن. باقي مئڊاگاسڪر (ملاگاسي) سماترا، جاوا ۽ موريشس ۾ پڻ ٿين. جيڪي پيت ڪنهن زماني ۾ ڌرتيءَ جو هڪ ئي حصو هوندا هئا. ڇو ته اهو ئي سمجهو وڃي ٿو

ته هي دنيا جو گولو جڏهن ڀرندڙ سج کان ڌار ٿيو ۽ تڏو ٿيندو هن صورت ۾ آيو ته اوائلي ڏينهن ۾ مٿيان ڀيٽ يعني سلون، ملاگاسي، سماترا، جاوا ۽ موريشس هڪ ئي زمين جا ٽڪرا هئا، جيڪي هندستان جي ڏاکڻي ڀُڄ (ڪيرالہ رياست ۽ مدراس) سان ڳنڍيل هئا. ۽ پوءِ ڇڻي (يا ڇڄي) ڌار ڌار ٿي ويا.

سلون ۾ پاڻي گهڻو هجڻ ڪري چوڌاري ساوڪ نظر اچي ٿي. هتي تمام گهڻو مينهن پوي ٿو ۽ هت جي ليڪن وانگر سلون ۾ ڪيتريون ئي ننڍيون وڏيون نديون، هن ڀيٽ جي زمين کي سيراب ڪن ٿيون. خاص ندي ٻه سؤ ميل ڊگهي مهاوبلي گنگا نالي آهي. جنهن جي چوڙوٽ سلون جو ٻيو مشهور بندرگاهه ترڪومالي آهي. اوري آرو ڪالا اوبا، يان اوبا ۽ ڪيلاڻي گنگا به هتي جون مشهور ۽ وڏيون نديون آهن.

گهڻي پاڻي هئڻ ڪري هتي سال ۾ ٽي ٽي فصل به لهن. سلون جي چڻي چڻي تي ساوڪ، وڏا وڻ، گلن سان جهنجهيل، چڻر ۽ ٻيلا ڏسڻ ۾ اچن ٿا. هتي اهو ٻڌائڻ ضروري ٿو سمجهان ته هتي جا ٻيلا برازيل جي گندن، گهاتن، خوفناڪ ۽ ڪنن وڻن ۽ ڏنگيندڙ جيتن

سان پريل پيلن جهڙا نه آهن ۽ نه برما ۽ ٽائيلنڊ جي جهنگلن جهڙا، جيڪي *Bridge On the River Kawai* ۽ فلم ۾ ڏسون ٿا. هتي جا پيلا سٺي عمارتي ڪاٺ وارن خوبصورت وٽن جا آهن. جن ۾ جتي ڪٿي ڪليل چراگاهه، ڍنڍون ۽ حوض نظر اچن ٿا. انگلنڊ ۽ ڪيليفورنيا (آمريڪا) جي سهڻن باغن جهڙا هتي باغ پٽ جام آهن. جن ۾ پاڇيون، بيت، پين مٽر ۽ ٻيون اهڙيون پاڇيون ٿين جن کي ساڳئي وقت اس جي ضرورت ٿئي ۽ تڏڪار جي پٽ، تنهن کان سواءِ هتي جي باغن ۽ پيلن ۾ پانت پانت جي رنگن، نمونن ۽ خوشبوئن وارا گل پٽ ٿين.

سلون ۾ ٿوري عرصي لاءِ آيل مسافرن کي جيڪڏهن هن بيت جا گل ڦل، پوتا، وڻ وليون ۽ ٻي نباتات ڏسڻي آهي ته هتي جا جڳ مشهور چڙيا گهر، ڪئنڊي شهر لڳ پيرادينيا باغ ۽ ’نوارا‘ وٽ ’هاڪ گل‘ ضرور ڏسي. هڪ ٽيون باغ ڪولمبو جي پرسان ’گام پاها‘ پٽ ضرور ڏسي سگهجي ٿو جتي سلون جا پهريان رٿڙ جا وڻ پوکيل نظر اچن ٿا.

وٽن ۽ جانورن کان علاوه سلون ۾ چار سؤ کان مٿي پکين جا قسم آهن. جن ۾ چاليهه ته اهڙا آهن جيڪي دنيا ۾ ڪٿي به نه آهن.

سلون بابت هڪ مزيدار ڳالهه اها آهي ته دنيا جي ڪنهن به بندرگاهه ڏي ايندڙيا ويندڙ جهاز جو آڌرپاءُ ڪبو ته جهڙا اچي رنگ جا سي - گل (Sea\_Gul) پڪي ڪن ٿا. پر ڪولمبو دنيا جو اهڙو بندرگاهه آهي جتي خوبصورت سي گل پڪين بدران ڪاري رنگ جا ڪانگ (اسان جي سنڌي ڪانگن کان وڌا، ڪوٽه جي ڪانگن جهڙا سڄا ڪارا) نظر اچن ٿا. سندن نهار ۽ چال پنهنجي ملڪ جي ڪانگن کان به وڌيڪ چالاڪ ۽ ڌاڙيلن جهڙي آهي. شهر ۾ به اهي پڪي ايترا نظر ايندا جو هڪ ٻاهر جو نئون آيل مسافر شايد اهو سمجهي ته ڪولمبو فقط ڪانگ آهن يا جهرڪيون ۽ ڪپرون. پڪي ڏسڻ لاءِ شهر کان ٻاهر نڪرڻ ضروري آهي يا هتي جو ”روحونا نئشنل پارڪ“ يا ”واياتو نئشنل پارڪ“ ڏسڻ ضروري آهي. جن ۾ انيڪ قسمن جا پڪي نظر ايندا. ڪيترا ته اهڙا رنگين ۽ خوبصورت جو تصويرن ۾ به ڪيترن نه ڏنا هوندا.

هتي دريائن ۽ سمنڊن ۾ پڻ ڪيترن ئي قسمن جون مڇيون آهن. سڀ عام مڇيءَ کي هتي جي زبان ۾ ’سيرا‘ سڏين. اها سامونڊي مڇي سواد ۾ (رانوس مڇيءَ) جهڙي ٿئي ۽ سلون جي

هوٽلن، ريسٽ هائوس ۽ دعوتن وقت گهرن ۾ ايتري ٿي تيار ٿئي جو هتي نئون آيل اها مڇي ڪايو ورجيو پوي. مڇين کان وڌيڪ هتي جا ننڍا گانگت (*Prawns*) ۽ وڏا گانگت (*Lobsters*) ۽ ڪيڪڙا (*Crabs*) وڌيڪ مشهور آهن ۽ سلون جي سامونڊي ڪنارن تي تمام سستا ملن ٿا. سلون جي اوڀر پاسي بنگالي اسپمنڊ مان وڏي قد جون سامونڊي گُميون (*Turtles*) ڦاسن، جي هتي جا تامل ماڻهو شوق سان ڪائين. ڪناري وٽ هڪ ٻئي قسم جا ڪچون ڦاسن جن جي مٿئين ڍڪ مان ڦڻيون ۽ پيٽيون ٺهن. هتي جي اونهي سامونڊي زندگي (*Deep Sea Life*) بابت ڪجهه پڪ سان چئي نه ٿو سگهان جو ان بابت تمام گهٽ معلومات حاصل ڪري سگهيو آهيان. ائين ٿو لڳي ته اها ايتري پرڪشش ناهي. ڪناري کان پري ڪڏهن ڪڏهن شارڪ مڇي نظر اچي ٿي جنهن بابت هتي جي ماڻهن ۽ شڪارين جا مختلف رايو آهن. هتي جي ڪن گهاتن ٻڌايو ته اهي آدمخور شارڪ مڇيون آهن. ڪي چون ٿا ته اهي ماڻهوءَ جو نالو نٿيون وٺن ۽ شڪاري اڪثر خير سان واپس موٽي اچن ٿا. پر پوءِ ڪڏهن ڪڏهن بقول شيخ اياز جي:

انگ اگهاڙا پارڙا، ڪنڌيءَ تي ڪُنبن،  
گهاتو گهر نه آيا، وهون وايون ڪن،  
ڏيل پيا ڏهڪن، مٿس پيا ڪنن مامري.

پاڻ وٽ هي چرچو مشهور آهي ته تي موالِي نشي جي حالت ۾  
وڃي رهيا هئا. هڪ ٻئي کان پڇيو:

”ادا! سمنڊ کي باهه لڳي ته مڇيون ڪاڏي وينديون؟“

ٻئي ٿوري دير غور ۽ سوچ کان پوءِ وراڻيس. تنهن تي ٽئي ڪلي  
چيو:

”مڇيون ڪي مينهيون آهن، جو وٽن تي چڙهي وينديون.“  
سو اهو ٿيو ته موالين جو چرچو. مڇين لاءِ اڏامڻ يا وٽن تي  
چڙهي وڃڻ، پاڻ وٽ ناممڪن ڳالهه آهي پر اها حقيقت آهي ته  
مڇيون اڏامي به سگهن ٿيون ۽ وٽن تي به چڙهي سگهن ٿيون.  
اڏامندڙ مڇين جا ته ولر جا ولر، سون جي تعداد ۾ ڪولمبو کان  
سنگاپور تائين ملائيشيا جي ڳچي سمنڊ (*Strait*) ۾ ۽ ڪيوبا کان  
آمريڪا تائين ميڪسيڪو اڀسمنڊ (*Bay of Mexico*) ۾ پاڻيءَ

مٿان اڏامنديون نظر اچن ٿيون. جهاز لنگهڻ وقت جهاز جي آواز تي  
يڪو مڇين جو ڌڻُ سمنڊ مان نڪرندو آهي ۽ فرلانگ ٻه اڏامي وري  
سمنڊ ۾ ٽٻي هڻندو آهي. ماهي بي آب جو شاعرانه اصطلاح ۽  
تخيل به سلون ۾ بي معنيٰ آهي.

وڻن تي چڙهندڙ مڇيون سلون جي خاص تعجب خيز شين  
مان آهن. اهي خشڪي پار ڪري سگهن ۽ وڻن تي به چڙهيو وڃن  
۽ هڪ ٻيو مڇين جو قسم هتي ٿئي، جي ڳاڻڻيون مڇيون سڏجن.  
اهي چانڊوڪي رات ۾ ڪناري وٽ اچي جهونگاربنديون آهن.



سلون آدمشماريءَ جي حساب کان هندستان کان به وڌيڪ  
ڳٽيل آهي. سلون ۾ ستر سيڪڙو ماڻهو سنهالي آهن، جيڪي قديم  
زمانن مان اتر هندستان کان آيا هئا. انهن جي سنهالي زبان  
سنسڪرت مان نڪتل آهي. تامل زبان ڳالهائيندڙ ڊير سان  
هندستان کان لڏي هتي آيا. سنهالين مان ڪي تامل ڳالهائيندڙن  
سان سڱا بندي ڪري ملي ويا آهن. پر ڪئنڊين (*Kandyen*)  
سنهالي پنهنجي انفراديت قائم رکندا اچن ۽ تامل ۽ يورپين جي

هن بيت تي اچڻ وقت مقابلو هو. سنهالي گهڻو ڪري سڀ ٻڌ (هنيانا ٻڌ) آهن ۽ ڪي ايڪٽيويٽيز ڪرڻ پڻ آهن. ڏکڻ هندستان جا تامل ماڻهو انگريزن مزدوريءَ لاءِ سلون، ملايا، سنگاپور ۾ آندا هئا ۽ اڄڪلهه سلون جي سڄي آدمشماري ۾ پنجويهه سيڪڙو کن ٿيندا. اهي گهڻو ڪري مزدوريءَ وارا ڪم ڪن. ڪنهن زماني سلون ۾ سنهالي ۽ تامل پاڻ ۾ پيار محبت سان رهندا هئا پر پوءِ آهستي آهستي ٻنهي ڌرين ۾ نفرت ۽ ڏڪار وڌڻ لڳي، جنهن جو نتيجو 1958ع واري ايمرجنسي آهي جنهن ۾ ٻنهي ڌرين جي وچ ۾ خون خرابو ٿيو. ڪيترا اهڙا به تامل آهن جيڪي ويجهڙائيءَ ۾ ڏکڻ هندستان کان لڏي هتي سلون ۾ آيا. هتي اڳيئي آدمشماري، ڏڪار ۽ بيروزگاري وڌيل آهي. نتيجي طور سلون جي حڪومت انهن کي رکڻ لاءِ تيار نه آهي نه انهن جي اولاد کي هتي جي (*Citizenship*) ملي ٿي ۽ ساڳئي وقت هاڻ هندستان به انهن کي پاڻ وٽ مونتائي نٿو رکڻ چاهي.

تامل درويدين جي زبان آهي ۽ سنهالي زبان کان بلڪل نرالي آهي. ٻئي مختلف زبانون (جن جي لکڻي به مختلف آهي) آزاديءَ تائين بنا ڪنهن چيٽچاڙ جي هلنديون رهيون ۽ قومي زبان

انگريزي هئي. پر انگريزن جي وچڻ کان پوءِ قومي جذبي هيٺ ڪن سياستدانن 1956ع ۾ سنهالي کي سرڪاري زبان جو درجو ڪڍي ڏنو ۽ ان ڳالهه تان ٻنهي ڌرين جي وچ ۾ خونريزيءَ جي حد تائين جهڳڙا ٿيا.



تامل ڳالهائيندڙ گهڻو ڪري هندو مذهب جا آهن. ڪي عيسائي ۽ مسلمان پڻ آهن. تامل جن کي هتي رهي جيتوڻيڪ سو کان به مٿي سال ٿي ويا آهن پر اصلي باشندن (سنهالين) سان نٿا ٺهن. هونءَ تامل پورهئي ۽ ڪم ۾ سنهالين کان مٿس ماڻهو آهن ۽ تعليم ۾ پڻ.

سنهالين ۽ تاملن کان علاوه ٻيون به ڪجهه قومون، ذاتيون ۽ فرقا سريلنڪا ۾ مشهور آهن. مثال طور مور برگر، ويدا، بورا، ڪوجا وغيره. مور عرب واپارين ۽ آفريڪا جي حبشي مسلمانن جو اولاد آهن. جن جا وڏا واپار سانگي سلون ۾ آيا ۽ ڪن پاڻ سان زالون آنديون، ڪن هتي اچي شادي ڪئي. اهي سڀ مسلمان آهن ۽ سلون جي اوڀر واري ڪناري ۽ ڪولمبو شهر ۾ گهڻا رهن ٿا. زبان

گھڻو ڪري تامل ڳالهائين. انهن مان ڪيترن جون زالون پڙدو به ڪن ٿيون. جيتوڻيڪ هتي جي گھڻي آدمشماري (جا پڙدن ۽ هندن تي مشتمل آهي) پڙدو ڪانه ڪري.

مدراس ۽ بمبئي کان علاوه پاڪستان کان آيل بلوچ، پناڻ ۽ پنجابي پڻ ڪولمبو ۾ آهن. ورهاڱي کان اڳ ۽ پوءِ جا آيل سنڌي هندو واپاري سنڌي سڏجن ۽ ڪولمبو ۽ ڪئنڊي شهرن ۾ گھڻا آهن. ڊچن ۽ ڊچ ايسٽ انڊيا ڪمپنيءَ ۾ ڪم ڪندڙ يورپين جو اولاد برگر سڏجي ٿو. انهن جي اولاد مان گھڻن سنهالين سان شادي ڪري، ملي جُلي ويا آهن پر ڪيترن پنهنجو پاڻ کي الڳ رکيو آهي. هنن جي ڪنهن زماني تائين، خاص ڪري غلاميءَ وارن ڏينهن ۾ وڏي لئه هئي ۽ پاڻ کي ٻين کان وڌيڪ برتر ۽ اتاهون سمجهندا هئا پر آزاديءَ کان پوءِ قومي جذبي جاڳڻ تي سندن اها عزت ڪانه رهي آهي. نتيجي طور ڪيترا ته نيوزيلينڊ ۽ آسٽريليا لڏي ويا آهن ٻيا وڃڻ جي تيارين ۾ آهن ۽ ڪجهه هتي جي لوڪل ماڻهن سان رلي ملي ويا آهن. برگر گھڻو ڪري پروٽيسٽنٽ (ڪرسچن) آهن ۽ ڪجهه ڪئٿولڪ پڻ.

سلون ۾ ڪجهه بمبئيءَ جا واپاري، گواني، چيني ۽ آفريڪا کان گهرايل مزدور شيدي جيڪي 'ڪافر' سڏائين ۽ ڏکڻ هندستان جا ڪجهه تيلگو ۽ مليالم زبان ڳالهائيندڙ پڻ آهن.

سنهالي ماڻهن جو مٿو وڏو ۽ ويڪرو ۽ چپ مڙبي ٿلهن ٿين، طبيعت جا سادا، سڀاجها، دوست مزاج، مانيٽا ۽ صلح پسند آهن. جيتوڻيڪ ڪاوڙ جا به ٿڪا آهن. سندن وار ڪارا ۽ ٿورا گهنڊيدار اڪيون ڪاريون ۽ نڪ سوڙهو ۽ ڊگهو آهي. سندن رنگ مشڪي آهي. ڪي ڪڻڪ رنگا به آهن. سندن نالن جي آخر ۾ 'اي' ۽ 'آ' جا اچار اچن. جيئن ته بندرانائڪي، سينانائڪي، هولو گالي، جاياماني، واراڏانا وغيره. ڪن ڪن سنهالين جا پورچوگالي ذاتين وارا نالا پاڻ آهن. مثلاً ڊي سلوا، پريرا ۽ فرنانڊو.

تامل ماڻهو سنهالين کان وڌيڪ ڪارا آهن ۽ ٻنهي جي وچ ۾ جهٽ پٽ سڃاڻپ ڪرڻ ايترو ئي ڏکيو آهي جيترو چينين ۽ تائيوان جي ماڻهن جي وچ ۾ يا ڪورين ۽ جپانين جي وچ ۾. سندن نالن جي آخر ۾ گهڻو ڪري 'م'، 'مي'، 'نون' يا 'راجا' جهڙا اچار اچن. مثال طور: پارا راجا، سنگهام ڪومارا سوامي، واٽياناٿن، وگني

راجا وغيره. ڪن پنهنجا نالا آمريڪا کان آيل عيسائي پادري جي نالن کان ورتا جيئن ته: بارنيس، گربن، نائيلس، ولسن وغيره. ڪي ڪي ته تامل نالا اهڙا ڏکيا آهن جو سڄو ڏينهن اچارڻ سان به ياد نٿا بيهن ۽ پني تان ڏسي سڏڻو پوي ٿو. ڪي وري اهڙا آهن جو اچاريندي ائين لڳندو آهي ته ڄڻ ته ڄاڙي پڳي. جيئن اسان جي هتي جي آفيس ۾ ڪم ڪندڙ هڪ اسٽنٽ جو نالو آهي: ”ٿيرو گاناسام پانداموٿيونائينار- پلالِي.“

### *Thirugansam Panda \_ Muthiunainar – Pillali*

پلالِي سندس ذات آهي، باقي نالو آهي رپلي وارن کي پنهنجي ڪتاب *Believe in or not* لاءِ نوٽ ڪرڻ ڪي. آئون ڪيس ڪڏهن ’ساري گاما پاڏا ني سا‘ سڏيندو آهيان. ڪن جا نالا هندستاني فلم استار: رتي اگني هوتري، شتروگهن سنها، قلبوشن ڪربندا، امول پاليڪر ۽ اتپل دت سان ڪافي ملن ٿا. مورس جا نالا مسلمانن وارا آهن. جيتوڻيڪ چوڪرين جا نالا، هندو ڪلچر جي گهڻي اثر هئڻ ڪري، نرگس، پاونا، سيتا، مينا، پينا، راڪي، ڪجن، ريتا وغيره پڻ عام آهن. برگرن جا نالا: وان لئگنبرگ، واندر سمگت، جانسنز سانسوني، ڪوليت، گارون وغيره آهن.

ذات پات جو چڪر سنهالين ۾ آهي ته تامل (ڏڪڻ هندستانين) ۾ پڻ. ننڍ وڏائيءَ جي حساب سان هندن جا چار مڪيه درجا آهن: برهمڻ، وٽش، ڪتري ۽ شودر (اچوت). اهڙي نموني سان سنهالين ۾ ذاتين جي حساب سان درجا آهن پر ايڏا سخت نه. ۽ اڄ ڪلهه جي نوجوانن ۾ جيڪي گڏ پڙهن ٿا، ڪيڏن ٿا، گهمن ڦرن ٿا، ننڍ وڏائيءَ جو چڪر گهٽيو وڃي. سنهالين مطابق چار مٿاهيون ذاتيون آهن:

گويگاما (زميندار)، ڪاراوا (مهاڻا، ساٿي)، سالا گاما (دال چينيءَ جا چوڏا چليندڙ) ۽ دراوا (تاڙي، ڪڇيءَ جو عرق ڪيندڙ). انهن کان پوءِ هيٺاهيون ذاتيون وادين، رازن، ڪاشيگرن، ڪنپرن، حجامن، ۽ مڱڻهارن جون آهن. ويندي آخري هيٺاهين ذات، 'رودي' آهي.

رودي ذات جا ماڻهو هندن جي شودرن وانگر اچوت ۽ گهٽ ذات وارا سمجهيا وڃن ٿا. هي تمام هيسيل ۽ ڊپ ۾ رهن ٿا. پنهنجي روزي گهٽ ۽ نيچ ڪمن ذريعي حاصل ڪن. فقير، بازيگر، پنگي، رنڊيون وغيره هن گروپ ۾ اچن.

چيو وڃي ٿو ته ان ذات (رودي) جا ماڻهو وڏي مرتبي وارا هئا ۽ بادشاهن سان گڏ شڪار تي هلندا هئا يا انهن لاءِ شڪار ڪري ايندا هئا. پوءِ هڪ دفعي هڪ سست رودي (شڪاريءَ) بادشاهه کي هرڻ جي گوشت بدران مثل ماڻهوءَ جو گوشت ڪارايو. ان کي سزا ڏيڻ خاطر سڀني رودين کي بادشاهه گهٽ ذات ۽ ڪمپنو قرار ڏنو. انهن کان سڀ سهوليتون پڻ ڪسيون ويون. ان کان پوءِ وقت جو حاڪم جڏهن به ڪنهن نواب وزير يا اعليٰ عهدي واري کي سزا ڏيندو هو ته ان جي زال ۽ ڌيئرون رودي ماڻهن سان پرڻائيندو هو. (يعني ڏٺو وڃي ته اڄ جا رودي اعليٰ ماڻهن ۽ حاڪمن جو اولاد آهن ۽ اها ڳالهه اڄ جا رودي به محسوس ڪري فخر ڪن ٿا.) هنن رودين لاءِ اهو به شرط وڌو ويو ته رودي مرد توڙي عورتون چيلهه کان مٿي بدن جو حصو اگهاڙو ڪري هلندا. اڄ به ڪولمبو جي ڪيترن دڪانن تي خوبصورت رودي چوڪرين جا اگهاڙين چاتين سان فوٽو ڪارڊ (*View Cards*) وڪامن ٿا.

پر اهي سلوني باليون هاڻ ڪنهن به سياح کي اڌ اگهاڙي ڊريس ۾ نظر نه اينديون، جو ويجهڙائيءَ ۾ سلون حڪومت چاتيون اگهاڙيون ڪري هلڻ تي بندش وجهي ڇڏي آهي.

مختلف قسمن جون هيٺ مٿاهيون، ذاتيون، مذهب ۽ زبانون سياستدانن لاءِ ٽي فائديمند رهن ٿيون. جڏهن هنن کي وڻي ته پنهنجي غرض لاءِ ٻن ذاتين، ٻن مذهبن ۽ زبانن جي ماڻهن کي پاڻ ۾ ويڙهائي پنهنجو ڪم ڪڍي وٺن - خاص ڪري هن ننڍي کنڊ جا جذباتي، حساس ۽ سياسي شعور کان عاري ماڻهو دنيا ۾ ڪٿي ملندا...؟



هن دفعي اسان کي ڪولمبو ۾ آئي، هفتي کان به مٿي ٿي ويو آهي. اسان جي جهاز تي ڪم ڪندڙ عملي ۽ خلاصين مان ڪي ته پهريون ڀيرو آيا آهن ۽ ڪي ته ڪيترائي ڀيرا اچي چڪا آهن - خاص ڪري اهي جيڪي هن کان اڳ ننڍن جهازن تي رهيا آهن، يا اهي جهاز جيڪي ويجهن ملڪن ۾ وڃن ٿا ۽ ڏورانهن ملڪن ۾ يڪ ساهيءَ وڃڻ بدران هڪ هڪ ملڪ مان ٿيندا وڃن ٿا. انهن جهازن ۾ تيل ۽ پاڻي ڪٽڻ لاءِ ايتريون ٽانڪيون نه آهن جو يڪساهي وڏو سفر ڪري سگهن. اسان جي جهاز لاءِ هتي اچڻ اتفاقي آهي. هاڻ هتان کان سڌو نيو يارڪ (آمريڪا) وينداسين جو

مفاصلو هتان کان ٻارهن هزار ميل آهي. اسان جي جهاز جي رفتار مطابق ٽيه ڏينهن ۽ ڪجهه ڪلاڪ لڳڻ کپن. يعني پورو مهينو ڪن. ڪاله ڪنهن جونيئر آفيسر چيو:

”مار هاڻ يڪا ٽيه ڏينهن سمنڊ تي! خبر ناهي ڪيئن گذرندا.“

”ٽيه ڏينهن ته ڪجهه به نه ٿيا“ چيف آفيسر مظهر وراڻيو  
”يعني فقط چار آچر.“

پوءِ جڏهن جهاز سمنڊ تي هوندو آهي ته واقعي اسان جو يار مظهر ڏينهن نه ڳڻيندو آهي. هينئر چيان کان سلون ايندي به هڪ ڏينهن لنچ تي پڇيومانس ته ڪهڙو ڏينهن آهي؟

”سمنڊ تي ڏينهن جا نالا پڇي ڇا ڪبا؟ سڀ ڏينهن هڪجهڙا ته ٿين ٿا. مان ته رڳو چڪن برياني ڏسي سمجهندو آهيان ته اڄ خميس يا آچر هوندو!“

واقعي سمنڊ تي چاهي آچر هجي يا سومر، عيد جو ڏينهن هجي يا عاشوري جو موڪل ته ٿيڻي ڪانهي. ڏينهن رات مقرر ديوتيون ڪرڻيون پون ٿيون. هڪ ڏينهن ٻئي کان مختلف نه ٿئي. فقط آچر ۽ خميس جو ڏينهن ٻين کان ٿورو مختلف ٿئي.

پاڪستاني ڪمپنين جو سڀني جهازن تي سالن کان اهو دستور هلندو اچي ته پين ڏينهن جو (*Menu*) کاڌو بدلڻو رهندو پر خميس ۽ آچر تي ساڳيو هوندو. صبح نيرن تي ڊبل روٽيءَ بدران اڦراڻو يا پوري ٿئي ۽ بي ياچي. منجهند جو چڪن برياني، پاپڙ، پوڙ، آچار ۽ پنير وغيره ٿئي. رات جي ماني: چڪن سوپ، ۽ عام مانيءَ بدران ٿلها مڪڙ لڳل اڦراڻا ۽ قيمون. اهو کاڌو مٿين ٻن ڏينهن تي ساڳي ساڳي سواد ۽ نموني جو هر جهاز تي نظر ايندو. ڀلي جهاز سمنڊ تي هجي يا بندرگاهه ۾، ڊگهي سفر تي هجي يا ننڍي تي، روس يا ڪئناڊا جي سرديءَ ۾ هجي يا پورٽ سوڊان ۽ بحر احمر جي گرميءَ منجهه، بارش هجي يا طوفان منجهه، مجال آهي جو ڪو ڦير ڦار ٿئي.

نه فقط پاڪستاني جهازن تي پر هندستاني ۽ هاڻ بنگلاديش جي جهاز جو به خميس ۽ آچر وارو مينو ساڳيو ٿئي. لڳي ٿو ته اهو رواج آزاديءَ کان به اڳ کان هلندو اچي. ايتريقدر جو چرچو مشهور آهي ته موڪل تي هڪ جهازي ٻئي جي گهر ويو. منجهند جي مانيءَ تي چڪن برياني ڏسي ڀڄڻ لڳو: ”اڄ آچر آهي ڇا؟“

سلون ۾ گرم مسالو چڱو سستو آهي. ڪجهه سال اڳ ته ان کان به گهڻو سستو هو پر هيٺ ٻه (1970ع ۾) دنيا ۾ سڀ کان

سستو هتي آهي. مثال طور ڦوٽا اسي روپيا سير، ڪارا مرچ يارهين روپي سير، چانهه چار روپيا پائونڊ، گدامڙي ٽي روپيا سير، لونگ چاليهه روپيا سير، جاوتري ٽيهه روپيا سير، ڪمال پٽ ڇهه روپيا سير، ۽ ناريل جو تيل، ڏونگهيون، انناس ۽ پيپا پڻ هتي تمام سستا آهن. انهن مان ڪن شين تي بندرگاهه وٽ ڪسٽم آفيسرن کي ٽئڪس ڏيڻو پوي ٿو. هتي جي ڪسٽم آفيسرن کي ڏسي ڪڏهن ڪڏهن ڪاوڙ ايندي آهي ته ڪڏهن افسوس ٿيندو آهي. آئون سمجهان ٿو ته ڏڪڻ ۽ ڏڪڻ اوڀر ايشيا جي ملڪن ۾ سلون جهڙو ڪٿي به اهڙو (*Corrupt*) بدنام ۽ غريب ڪسٽم جو عملو نه هوندو.

بندرگاهه جي هر در وٽ ست اٺ چٽا (ڪسٽم آفيسر) خاڪي، ميرن ۽ اڻ استري ٿيل ڪپڙن ۾ بيٺا هوندا يا ڪني ڏپ واري تماڪ جي سگريٽن ۽ پراڻي فئشن جي سبيل قميص ۽ ڪاري ڪپڙي جي نوڙيءَ جهڙي ٽاءِ ۾ ٿيل پٺيان انگريزن جي زماني جي چنل واڙ جي مڙ لڳل ڪرسين تي ويٺا هوندا. اهڙي ادا ۽ نموني جون ڪرسيون ڳوٺن ۾ حجامن جي دڪانن تي گهڻو ڪري نظر اينديون آهن. ڪيترن جي ڏاڙهي وڌيل، ڏند پيلا (بقول چيف

انجنيئر مهتاب جي، سندن ستن پيڙهين ڏند صاف ڪرڻ جهڙي فئشن تان هٿ ڪڍي چڏيو آهي) ڳجهن وانگر جهڳٽو ناهي وينا هوندا. ڪو جهازي بندرگاهه کان ايندو يا ويندو ڏسندا ته ائين خوش ٿيندا ڇڻُ مٿين پڪيءَ کي اٺُ مثل نظر آيو. پهرين ته ڀڄندا ڪهڙي جهاز جا آهيو ۽ ڇا (*Rank*) اٿانوَ؟ پوءِ ابتي ڪل لاهڻ جي ڪوشش ڪندا. پر گهڻو ڪري ڪامياب نه ٿيندا آهن. ويهه پنجون روپين کان وٺي شروع ٿيندا آهن ۽ قصواڪثر ٽريل فائيو (555) جي فقط هڪ سگريٽ تي اچي بيهندو آهي.

هن کان اڳ دفعي جڏهن سلون آيا هئاسين ته دروازي وٽان ڀڄي ويو هوس ته گرم مسالو وٺي ٿو اچان، ڇا ڊيوٽي ٽئڪس لڳندي، سڀني چيو ته ڪو خاص نه هئنداسين ۽ تنهنجي مدد ڪنداسين. (دل ۾ سوچيم ته هڪ چور جي چوڪيدار مدد ڪندا اهو به خوب.) وٺي آيس. ٻه اڍائي سؤ روپين کن جو ٿيندو. حساب لڳائي چيائون ته ان جا پنجويهه روپيا ٽئڪس ڏي، پئسا ڏئي رسيد گهري مان ته ڏهن جي ڪڍي ڏنائون. منهنجي ضد تي سمجهائڻ لڳا (۽ ٿورو پڻ ڪرڻ لڳا) ته ائين ڪرڻ سان پنجويهه روپيا نه ته رسيد وٺڻ سان پنجاهه روپين کان به مٿي سرڪاري ڪسٽم لڳندو

پر جيئن ته مون سان مدد جو وعدو ڪيو هئائون (پين لفظن ۾ پنهنجي ملڪ جي معيشت جا ترا ڪيڙ جو فيصلو ڪيو هئائون) سو مون کان اڌ ٽئڪس پنجويهه روپيا وٺي رسيد ڏهن جي ٿا ڏين. ”جيئن اسان جو به پلو ٿئي -“ هڪ ڪسٽم آفيسر ڪلي چيو هو. پوءِ خبر پئي ته اهو مدد جو وعدو فقط مون تائين محدود نه هو پر اها سندن هٿ ٺوڪي مدد سلون جي ڪناري وانگر وسيع آهي.



ٻئي ڏينهن پوئين فلم شو تان موٽندي رستي تان انناس، پيپا ۽ ڪيڪ وٺي جهاز تي پئي آياسين ته گيٽ کان چار پنج قدم پهرين ئي ڪسٽم آفيسر آڌرپاءُ ڪيو. لفافن ۾ سامان ڏسي چيائين: ”اندر ڪسٽم جو وڏو آفيسر ويٺو آهي، تمام گهڻو ٽئڪس لڳندو. توهان مون کي پنج روپيا ڏيو. آئون توهان جي مدد ڪندس، هن کي چونڊس ته هنن وٽ ڪاڏي پيٽي جون شيون آهن.“ اسان کان ڪل نڪري وئي ته ’سڃا هليا آهن پينگن وٽ ته عيد ڪڏهن ٿيندي، صاف صاف ڪيس چيوسين ته پنهنجي وڏي آفيسر کي چونڊي ڇا. ’آهي ئي ڪاڏي جو سامان‘ ۽ اسان پنج روپيا ڏيڻ

ڪان پڙ ڪڍي بيهي رهياسين. دل ۾ فيصلو ڪيوسين ته جيڪڏهن ڪسٽم واري جهاز تي سامان ڪٿي وڃڻ نه ڏنو ته بندرگاهه جي ٻاهران ئي ڪاٿي هٿين خالي هلنداسين. باقي *Tax* نه ڏينداسين. اڄ رات پنج روپيا وٺڻ لاءِ هن ڪسٽم واري کي اجايو ڏاند ڏهڻا پوندا. اسان جو پارو چڙهيل ڏسي سڀ چڻ ٿي ويا. اسان کي اندر وڃڻ جي اجازت ڏنائون. اسان مان ڪنهن چيو ته اهڙو ڪمال ٿيو آهي جڻ سٽيءَ جي پاڪي مان اٿڻ لنگهي ويا. پٺيان فورٽ انجنيئر (جنهن جو سٽنيم ۾ اونداهه ۾ ڏاڪڻ تان پير ترڪڻ ڪري مڙي ويو هو) منڊڪائيندو آيو 'ڌوڙ آ پئي' فورٽ انجنيئر اسان تائين پهچي چيو "مون کان سريلنڪا - پاڪستان دوستيءَ جي نالي ۾ به سگريٽ وٺي ئي ڇڏيائون."

هن دفعي پهرين ڏينهن اسان جهاز جا چار پنج آفيسر جنهن وقت وڃي رهيا هئاسين ان وقت شام جا پنج ٿيا هئا. سڀني وٽ غير ملڪي ناٿو هو. سڀني خفي کان بچڻ لاءِ پئسا لڪائي ڇڏيا هئا. مون چيو مان ته گيت تي آئون هي ڪليا به ڊالر ڏيڪارينديس. متان هنن کي شڪ پوي ته بنا پئسن جي ٻاهر پيا وڃن ۽ پوءِ تلاشي وٺي

لڪيل پئسا ضبط ڪن. در وٽ پهچي ڪسٽم وارن کي ٻڌايم ته ٻه ڊالر اٿم.

”هن گيت تي فارم ته ڪونه آهن. هتان نمبر ون گيت تي وڃو (جو ميل ڪن پنڌ تي آهي) ۽ فارم پري پوءِ بئنڪ تي متائڻ لاءِ وڃو. پر بئنڪون هيٺ بند ٿي چڪيون آهن. صبح جو بئنڪ تي وڃي اتي به فارم پرڄو ۽ پوءِ پئسا سرڪاري آڱهه تي متائڻجو.“ ڪسٽم آفيسر ڊگهو ليڪچر ڏئي سمجهايو. مطلب ته مون غريب جو سر وٺو. مون چيومانس ته ٺيڪ آهي اسان چانهه پيئڻ تي وياسين. سو هيٺ بنا پيئڻ جي فقط واک ڪري موٽي ٿا اچون. هي پئسا کڻي اينداسين.

هن انڊين جو نڀ ٿيل جي ڪنڊ تي سڌو ڪري، پسرندڙ پني تي منهنجو نالو لکيو ۽ پوءِ در کان نڪرڻ وقت آهستي ڪن ۾ چيو ته در وٽ رابرٽ جو دڪان آهي، ان کان متائڻجو (جو شايد هن جو ڪو مائٽ يا دوست ٿي لڳو جنهن سان هن جي ڪميشن پڪ ٻڌل هوندي). ڊالر جا هن اٺ روپيا ٿي ڏنا. ڪيترا ته نوان آيل جهازي ان کان متائيندا هوندا پر اسان نه متايس. اڳتي هڪ گهٽيءَ ۾ هر دڪاندار يارهين روپي ڊالر وٺي رهيو هو. انهن ٻن ڊالرن کان

سواءِ پيا سڀ پيسا مٽياسين. فلمون ڏسي واپس دير سان آياسين. در تي ساڳي ڪسٽم آفيسر کي ٻه ڊالر ڏيکاريا سين جنهن ڏسڻ به نه ٿي چاهيا پر اسان به پنهنجي نالي ماتر شرافت جو ٺپو هن جي نالي ماتر ايماندار روح تي هڻڻ چاهيو ٿي. يا ٻين لفظن ۾ اڳتي لاءِ پڪو ٿي ڪيوسينس. چوڻ لڳو:

”سڀاڻي آءُ توهان جي جهاز تي ايندس. مون توهان جي جهاز جي چيف آفيسر مظهر جي مدد ڪئي آهي. هن وٽ ڏيڍ سؤ ڊالر هئا.“

جهاز تي سڌو مظهر وٽ آيس. ڪٿن ۾ گهڙڻ سان مون کان اڳ هو چوڻ لڳو: ”ٻه ڊالر ڪٿي سڄي پلٽن کي وٺي ڪيڏانهن ويو هئين. مون لاءِ به ڪونه ترسين.“

”ٻه ڊالر! توکي ڪسٽم آفيسر ته ڪونه ٻڌايو؟“ مون واٽرو ٿي چيومانس. ڪلي چيائين ته ڪولمبو جا ڪسٽم وارا به مڱڻهار آهن. ”آئون به سڌو تو وٽ ان لاءِ آيس ته يار هي ڪسٽم آفيسر ته صفا ڪو دهل آهي. تو لاءِ سڀني کي ٻڌائيندو وٽي ته ڏيڍ سؤ ڊالر ڪٿي نڪتو هئين.“

”ڪسٽم آفيسر نه ٿيو چڱي خاصي خبر رساڻ ايجنسي ٿي.“  
مظهر مٿو ڪنڊي چيو: ”ڏيريائيءَ کان لڪائڻ ۽ ڏيهه ڪي ڏسڻ: ان  
ڪي چئبو آهي.“

”پيو نه ته وري - مون ڪي ته اهو فڪر ڪائي ويو آهي ته ريڊيو  
آفيسر چا سوچيندو ته هن پاڻ کان اڌار گهري ته پاڻ پنهي چيس ته  
تمام ٿورا پئسا آهن ۽ ڏيئي نه ٿا سگهون. پر اهو ته چڏ مون ڪي پاڻ  
تعجب آهي ته ڏيڍ سؤ ڊالر (ڏيڍ هزار روپيا) ڪٿي ڪهڙي مومل جي  
ڪاڪ تي ڪاه ڪرڻ ويو هئين؟“

”اڙي بابا نه. نه. توهان غلط فهميءَ ۾ آهيو. آمريڪن ڊالر  
ٿورائي هئا. ڏيڍ سؤ هانگ ڊالر يعني ٽي سؤ روپيا ڪن هئا ۽ تن جا به  
ان ڪسٽم آفيسر جي دوست رابرٽ گهٽ پيسا حساب ۾ ڏنا. راشد  
سان گڏ فلم تي وپس. ڪجهه ڪاڇا ورتم. هونل انٽر ڪانٽينينٽل ۾  
ماني ڪاڏيسين ۽ واپس آيا آهيون. پنجاهه سٺ روپيا ته ٽئڪسيءَ  
جي پاڙن پٺيان خرچ اچي ويو آهي. ڳالهه ختم.“

”بهر حال نمبر ون اها ڳالهه ته هو سڀني ڪي تولاءِ پيو چوي ته  
ڏيڍ سؤ ڊالر ڪٿي ويو هئين ۽ موٽيو هئين خالي آهين يعني ٻين  
لفظن ۾ خريداريءَ بدران رنڊيءَ وٽ ويو. نمبر تو اها ڳالهه ته سڀاڻي

تنهنجو اهو دادلو ڪستم آفيسر تو وٽ اچي پيو يعني مون وٽ پٺُ.  
ڏاڍي محبت پئي ڏيڪاريائين. اچي چو پيو؟ اها ڪيس خبر. مون کان  
نه پڇجانءِ.“



ٻئي ڏينهن صبح جو ڏهين وڳي ڌاري انجن جو ٽيون نمبر  
پستن ڪيرائي ٻاهر جهاز جي ڏاڪڻ وٽ هوا کائي رهيو هوس.  
ٻٽالر سوٽ ۾ هوس ۽ هٿ منهن تيل ۽ ڪارٽ ۾ ڪارا هئا. پگهر  
ڳچيءَ کان پيرن تائين پئي تميو. اتي هن رات واري ڪستم آفيسر  
ڪي جهاز جي ڏاڪڻ تي چڙهندي ڏٺم. هن مون کي انهن افعالن ۾  
ڪونه سڃاتو ۽ مون کان ئي منهنجو ۽ چيف آفيسر جو پڇڻ لڳو:  
”سيڪنڊ انجنيئر ۽ چيف آفيسر ڪٿي آهن؟“

چيومانس ته سيڪنڊ انجنيئر جو ايڪسيڊنٽ ٿيو آهي ۽  
پاڻ ڪٿائي اسپتال ويو آهي. باقي چيف آفيسر مٿي ڪعبن ۾.  
۽ پوءِ ڪيس ٿوري دير بعد واپس به ويندي ڏٺم. چيف آفيسر  
جي تعريف ڪندو ويو. پچيومانس ته ”تنهنجو ڪهڙو ڪم هيو

چيف آفيسر ۾؟“ چوڻ لڳو ته ”هن جهاز جو سيڪنڊ انجنيئر ۽  
چيف آفيسر منهنجا دوست آهن. هڪ پرائيوٽ ڪم هو.“  
پنهنجي ڪٽبن ۾ پهچي مظهر کي فون ڪيم.  
”ڪر خبر؟“ مون پڇيومانس.  
”يار ڪٿي آهين؟ رات وارو ڪسٽم آفيسر آيو هو.“  
”تنهنجي تعريف ڪندو پيو وڃي - ڪهڙا هن جا ڍڳا واپس  
ڪرايا اٿئي؟“ مون تعجب مان پڇيومانس.  
”يار سگريٽ وٺڻ لاءِ گهران آيو هو - مون وڏي دل ڪري ٻه  
پاڪيٽ ڪڍي ڏنا مانس.“  
”حاتم جي قبر تي وڏي لت هنئي.“ مون ورائيومانس.  
سواهي حال آهن هتي جي ڪسٽم آفيسرن جا.



هتي ڪولمبو ۾ هڪ ته اسان جا جهازي همراه گرم مسالو  
وٺڻ ۾ پورا آهن ۽ ٻيو هندي فلمن تي مارواڻن. اڄ ڪلهه ته جيڪي  
چار پنج فلمون هلن پيون سي سڀ گانن ۽ ڪهاڻين جي خيال کان  
سنيون چيون وڃن ٿيون. ’تلاش‘ فلم جي هيرو راجڪمار جو

دوست سنڌي ڏيڪاريو اٿن. جو اصل زندگيءَ ۾ به سنڌي آهي. فلم ۾ هو سائيد هيرو ۽ ڪاميدين پڻ آهي. هتي جي رهاڪو سنڌين ٻڌايو ته هو دادو پاسي جو آهي. ان جو فلمي پيءُ به سنڌي (سادنا جو چاچو) ڏيڪاريو اٿن. فلم جا ڪي ڪي پهلو سنڌين لاءِ اڻ سھائيندڙ ڏکوئيندڙ ۽ اعتراض جوڳا لڳا. خبر ناهي ڪيئن اها فلم هندستان ۾ رهندڙ سنڌين (جن اها ڏٺي هوندي) برداشت ڪئي آهي. جڏهن ته ڪيترائي اداڪار ميوزيشن، ڊائريڪٽر ۽ پروڊيوسر هندستاني فلم انڊسٽريءَ ۾ سنڌي آهن.

’اپنا ديش‘ فلم جي ٽيم مون کي ڏاڍي وڻي. هن ۾ سماج جي خرابين کي ڏيڪاريل آهي، جي نه فقط هندستان ۾ عام آهن پر ايشيا جي ڪيترن ئي ملڪن جهڙوڪ پاڪستان، سلون، برما، ٽائينڊ، انڊونيشيا، ملائيشيا، ۽ ٻين پنٿي پيل ملڪن ۾ موجود آهن. بلڪ پنٿي ئي اهي ملڪ انهن ٻُراين ڪري ٿيا آهن.

اوم پرڪاش ائڪٽر کي هڪ اهڙو سماج دشمن ماڻهو ڏيڪاريو ويو آهي جو اندر ۾ هڪ آهي ته ٻاهر ۾ ٻيو. ٻاهران ته ڏيڪاءُ لاءِ وڏا خير خيرات ڪندو وٽي، اسڪول ۽ اسپتال جا سنگ بنياد رکرائيندو وٽي، ڳوٺ ۽ شهر جو نمائندو ۽ چيئرمين بنيو ويٺو آهي.

پر اندر ئي اندر شهر جي لوفرن سان ملي شريف ماڻهن (جيڪي سندس گڏن ڪمن ۾ رڪاوٽ آهن) جا خون ڪرائيندو وٺي، سمگلنگ ۽ چورين پيو ڪرائي. سرڪاري آفيسرن کي رشوتون ۽ ڊپ ڏيو ناجائز ڪم پيو ڪرائي. غريبن سان ظلم ڪندو وٺي. پوءِ ڪهاڻي موڙ ڪائي ٿي ته اڄ جي زماني ۽ هن گندي سماج ۾ ضرورت آهي هڪ اهڙي نوجوان جي، جو ان مڪار عمارت جي پتئين کي ڌوڏي ڇڏي.

راجيش ڪنا هڪ اهڙو غريب نوجوان آهي، پر همت، سچائي ۽ محنت جي جذبن سان تمٽار هو برائيءَ سان مقابلو ڪري ٿو ۽ ملڪ جي غدارن جي چهري تان ڪوڙو پوش لاهي عوام جون اکيون کولي ٿو ۽ پنهنجي شهر جي ماڻهن کي خوش آڻندو ڏئي رهنمائي ڪري ٿو.

ڪاش اهڙي نموني جي فلم پاڻ وٽ تيار ٿئي. يا ٿي سگهي ٿو ته تيار ٿي چڪي هجي.

فلم 'شرميلي'، 'راجا راني' ۽ 'رامپور ڪا لڪشمن' هڪ قسم جون رومانوي فلمون آهن، جنهن جهڙيون فارمولا ٽائپ ڪهاڻيون (جي حقيقت ۾ اڻڻي ۽ ناممڪن) پر فلمي پڙدي تي پاڻ

وٽ جام ڏيڪاريون وڃن ٿيون. هيرو هيروئن جو ڪنهن بهاني ملڻ؛  
بس اسٽاپ تي، پڪنڪ تي، سائيڪل ٽڪرائڻ تي، يا وري  
هيروئن کي ڪنهن غنڊي کان بچائيندي - هڪ عام جملو: ”او  
توڪي شرم نه ٿو اچي ڪمينا، بي غيرت، ڪنهن جي ماءُ پيٽ تي  
اڪيون ڪٽندي (پوءِ غريب هيروئن سڄي فلم ۾ هيرو صاحب مان  
قاتي)، يا خريداري ڪندي، ڪوه تان پاڻي پريندي، پوءِ وري ڪجهه  
دير لاءِ وڇڙڻ ۽ پوءِ آخر ۾ فلم جو انت خوش ڏيڪارڻ لاءِ هيروئن ۽  
هيرو جي شادي ٿيندي. جڻ ته شادي هر خوشي حاصل ڪرڻ جو  
ڪئپسول آهي. ان بعد ڏک، ڪا بيماري، ڪو غم ڪو فڪر، در  
ٽپي نٿو سگهي ۽ شاديءَ بعد هيرو کي نه نوڪري ڪرڻي آهي نه  
پورهيو. هيروئن کي نه ٻهاري ڏيڻي آهي ۽ نه گهر جا تانوَ ملڻا آهن.  
بس پنهني کي گڏجي ’دوگانا‘ ڳائڻا آهن.“

فلم ۾ ان کان علاوه ڇهه ست ڏک ۽ خوشيءَ جا گانا زبردستي  
ٺوڪيل، ٻه چار ٺونشي بازي ۽ ’مار ڌاڙ‘ جا سين ۽ هڪ ٻه اگهاڙا  
سين، جن جي ضرورت هجي يا نه، پر آهاني بهاني ڏيڪاريل. مثال  
طور هيروئن صاحب کي سڄي فلم ۾ هڪ ٻه دفعا ترڻ جو شوق  
ضرور ٿيندو (۽ نصير واه، بگهياڙ پونقاڙ يا قليليءَ جهڙي ميري

پاڻيءَ ۾ ترڻ بدران ڪنهن سئمنگ پول جي صاف پاڻيءَ ۾ ترندي جيئن پاڻ حيرت انگيز ۽ سوڙهي انگيءَ ۽ ڪچي ۾ پاڻيءَ ۾ پسڻ سان اشتعال انگيز لڳي سگهي.) يا ٽيليفون جي گهٽي ان وقت وڃندي جڏهن هيروئن (خاص ڪري شرميلا ٽنگور جي Case ۾ وهنجي رهي هوندي ۽ کيس ننڍو ٽوال ٻڌي ٿب مان نڪري هڪ هٿ سان فون جهلي ڳالهائڻو پوندو ۽ ٻئي سان هر هر چڙندڙ ٽوال کي جهلڻو پوندو.) يا هيرو ۽ هيروئن ڪنهن اهڙي هٽل ۾ اچي ويندا جتي ڪئبري ڊانس ضرور هوندي. نه صرف هوندي پر ان جو ولولہ انگيز آخري سين هلي رهيو هوندو. باربرا ڪارٽلنڊ جي ناولن وانگر سڀني فلمن جي ڪهاڻي ذري گهٽ ملندڙ جلدندڙ.



مٿي لکي آيو آهيان ته سلون ۾ غير ملڪي ناڻي جي سرڪاري قيمت هڪڙي آهي ۽ عام مارڪيٽ جي ريت ٻي آهي. جيئن اڳ ۾ اسان وٽ هوندو هو. پر هاڻ اسان وٽ ڊالر يا ٻئي غير ملڪي ناڻي جي قيمت ساڳي وڃي ٿي آهي. هتي سلون ۾ ٻيون ٻاهر جون شيون ته ڪونه ملن، پر جيڪي ملن سي سرڪاري اڳهه

تي. مثال طور ڪتاب، دوائون وغيره. ڪنهن ڪتاب جي قيمت هڪ ڊالر آهي ته ڇهين روپي ملي. جيتوڻيڪ اوڀن مارڪيٽ ۾ ڊالر جي قيمت ته ٻارهن روپيا ٿي. پاڻ وٽ به ٻارهن ملڪن جا ڪتاب پهرين سستا ٿي مليا. ويندي تائيم، نيوز ويڪ، ريڊر ڊائجسٽ تائين. پر هاڻي اصل اگهه تي ملن ٿا.

چيف آفيسر مظهر کي ٻڌايم ته پڙهڻ لاءِ ڪتاب وٺڻا هجڻي ته هتان وٽ، آمريڪا ۾ هلي جيڪي ڊالر جو ڪتاب وٺين سو هتي ڇهين روپي (اڌ ڊالر) ۾ پوندي. اهو سوچي اسان سڀ ٻي شاپنگ (مسالو ڪوپري جو تيل ۽ چانهه وغيره) وساري ڪتابن جي خريداري ڪئي اٿئون. دڪانن ۽ جهاز وارن اهوئي سمجهيو ته يا ته چريا ٿيا آهيون يا ته ڪا لئبريري ٽنڊي باگي يا ٿاڻي بولا خان ۾ ڪوڻي اٿئون. خاص ڪري چيان کان هتي پيا اچون ۽ چيان ۾ ته انگريزي ڪتاب اهڙا مهانگا هئا جو دنيا ۾ ڪتي به نه هجن. ٻاهر جا ته ڇا پر چيان ۾ ڇپيل چياني ليڪن جا ڪتاب به مهانگا. ساڳيا ڪتاب هتي سريلنڪا ۾ تمام سستا پيا ملن.

سو ڪولمبو ڪتابن جي خريدارن لاءِ جنت آهي. ڪيترا آمريڪن ڪتاب جيڪي چيان ۾ به ڪونه ٿي مليا پر هتان سڀتن

جا سيٽ ملي ويا آهن. پنهنجي دلپسند ليڪن، هيمنگوي، سمرسيٽ ماهم، جين پال سارتر، مشيما يوڪيو هال ڪين، ڊاڪٽر گورڊن، جان ماسٽرس، ولادمير نابوڪوو اليگزينڊر سولزٽسن، فالسٽر ۽ گرهام گريني کان علاوه به ڪيترن سلوني، ملٽي ۽ آفريڪن ليڪن جا انگريزي ترجما ملي ويا آهن. ساڳي طرح مظهر جي پسندیده ليڪن اگاٿا ڪرسٽي، بابرا ڪارٽلنڊ کان وٺي ڪاميو ۽ اسٽائن بيڪ تائين جا ڪتاب هتي ملي ويا. هائڊ پٽي چٽا خريد ڪيل ڪتاب ڏسي پيا ٿرون. هائڊ آمريڪا تائين ڊگهي سفر جو ته فڪر نه اٿئون پر جي ڇهه مهينا کن وچ سمنڊ تي جهاز بيهاريو وڃي ته به اسان طرفان اجازت. پڙهڻ جي اهڙي عادت ٿئي ٿي (ڪني يا سٺي) جو نند به تيسين نه ٿي اچي جيسين ڪلاڪ به ڪو ڪتاب نه پڙهجي. ڪيترا مون ڏٺا آهن، خاص ڪري جهازن تي، جن کي پڙهڻ لاءِ جيڪو به رسالو يا ڪتاب مليو ته پڙهندا رهندا. نه مليو ته ڪوبه فرق نه پوندو. پر منهنجي پسند ڏاڍي چوند واري (*Selective*) ۽ محدود آهي. ڪاڏو صحيح ملي يا نه ملي پر ڪتاب ملڻ ڪپي نه ته بدهضمي ٿيندي ۽ جيڪو ڪتاب پڙهڻ جو مزو سمنڊ تي اچي ٿو سو ڪٿي نه آهي.

ساڳئي وقت بنا ڪتابن جي جيڪو ذهني عذاب سمنڊ تي پوڳيو آهي سو ڪٿي به نه. اهي ڏينهن ڪڙن بادامن کان به وڌيڪ ڪڙا ۽ بگهڙ جي ڏندن کان به وڌيڪ تڪا ٿا لڳن. هونءَ به ڪارگو ۽ ٽئڪر جهازن تي ماڻهو گهٽ ۽ وقت وڌيڪ ٿئي. وقت گذارڻ لاءِ ڪا به وندر هجڻ ضروري آهي.

هتي سلون ۾ ڪيترائي پاڪستاني پڻ رهن ٿا، جيتوڻيڪ هندستان جا تمام گهڻا آهن جو سلون هندستان کي ويجهو آهي. ان کان سواءِ هندستان جي حڪومت سندن ماڻهن کي ٻاهرين ملڪن ۾ وڃي پئسو ڪمائڻ لاءِ همت افزائيءَ ۽ مدد ڪري ٿي. اهو ئي سبب آهي جو ٻين ڏورانهن ملڪن ۾ ته هندستاني گهڻا آهن پر عرب ملڪن ۾ توڙي ڏورانهن ننڍن ٻيٽن تي به ملندا. خاص ڪري واپاري ۽ مزدور طبقو.

اهي نه فقط پنهنجي ملڪ لاءِ پر ڏيهي ٺاڻو ڪمائين ٿا پر ساڳئي وقت پنهنجي ملڪ ۽ قوم جي پرچار پڻ ڪن ٿا. ڪيترا اهڙا ملڪ آهن جيڪي حڪومت جي ليول تي ته پاڪستان جا دوست آهن پر انهن جو عوام هندستان جي دوستيءَ جي هام پري ٿو. ڇو جو اتي ڪيترا هندستاني رهن ٿا ۽ اتي جي عوام سان ملي هو

هندستان جي شهرن ۽ ماڻهن جي تعريف ڪري رهيا آهن. جپان ۾ مون سان ڪم ڪندڙ جپاني انجنيئر جا ٻار هر وقت هندستان جي تعريف ڪندا رهيا. ڪانئن مون پڇيو ته هو شايد اتي ڪافي وقت رهي آيا آهن. پاڻ ٻڌايون ته سندن پاڙي ۾ هڪ هندستاني فئملي رهي ٿي ان کان کين هندستان بابت ڄاڻ پئي آهي.

ڪينيا ۽ ماريشس ۾ هندستانين کي ڏسي اتي جا ماڻهو به اهي ڪپڙا پائڻ لڳا آهن. ملائيشيا ۾ هڪ مسلمان فئمليءَ جون چوڪريون هندي گانا ڳائي رهيون هيون. ڪانئن مون راڳ جي معنيٰ پڇي ته هنن چيو ته معنيٰ جي کين خبر ناهي، سندن هندستاني ساهيڙين سان ڳائيندي ڳائيندي هنن کي ياد ٿي ويا آهن. چوڻ لڳيون پاڪستاني گانا سٺا نه آهن. مون پڇيو مان ته توهان ٻڌا آهن؟ چوڻ لڳيون ته نه. جپان ۾ هڪ فئملي چوڻ لڳي ته هندستاني هر ڳالهه ۾ سڌا آهن ڏوهه فقط پاڪستانين جو آهي. پڇيو مان ته ڪيئن ٿا چئو. معلوم ٿيو ته اهو سندن فيصلو ناهي پر اها راءِ هنن پاڙي ۾ رهندڙ هندستانين جون ڳالهيون ٻڌي قائم ڪئي آهي. ساڳي طرح جپان ۾ هڪ اسڪول جا ٻار ايندڙ موڪلن ۾ انڊيا ۾ فتح پور سڪري ۽ دهليءَ جون پراڻيون عمارتون

ڏسڻ لاءِ سنبري رهيا هئا. ڪين مون ٻڌايو ته پاڪستان ۾ موهن جو دڙو هڙپا، ٽڪسيلا جا ڪنڊر ۽ نٽي ۽ سيوهڻ جون پُراڻيون عمارتون ڏسڻ وٽان آهن ته واٽڙا ٿي ويا ۽ ٻڌايون ته ڪين سندن اسڪول جي مس جا انڊين آهي تنهن ته ٻڌايو ته پاڪستان ۾ ڪُجهه به نه آهي.

سو انهن ڪُجهه مثالن مان اندازو لڳائي سگهجي ٿو ته ڪڏهن ڪڏهن معمولي ڳالهين ڪيترو وڏو اثر رکن ٿيون. آمريڪا ۾ نائيجيريا جي هڪ وزير سان ملاقات ٿي. سندن ملڪ ۾ ڊاڪٽرن جي تمام گهڻي ڪوت هئي ۽ تمام ڳري پگهار تي ٻاهرين ملڪن جا ڊاڪٽر پنهنجي ملڪ ۾ گهراڻي رهيا هئا. مون چيومانس ته پاڪستان مان چونڌا گهرايو. پاڪستان ۾ ڪيترائي ميڊيڪل ڪاليج آهن جن مان هر سال ڪيترائي ڊاڪٽر تيار ٿي نڪرن ٿا. گهٽ ۾ گهٽ توهان جي ملڪ جي گهرج ته پوري ٿي سگهي ٿي.

چوڻ لڳو ته پاڪستان سان ته هنن جا تمام سُٺا لاڳاپا آهن ۽ کيس تمام ويجهو ٿا سمجهن ۽ سڀ کان اڳ پهرين پاڪستاني ڊاڪٽرن کي ترجيح ڏنائون پر وقت تي ڪيترا ڊاڪٽر پهچي نه

سگهيا، ۽ انهن جي جاين تي ڪين ٻين ملڪن جا رڪٽا پيا. ڪيترن ته سرڪاري رنڊڪن پاسپورٽ ۽ N.O.C جي چڪرن ڪري هنن اچڻ کان انڪار ڪري ڇڏيو ۽ ڪين چڱي دقت ٿي. ساڳي وقت انڊيا جا ڊاڪٽر بنا ڪنهن دير جي اچي ٿي نڪتا. ساڳيو حال انجنيئرن، پروفيسرن ۽ پورهيتن جو آهي. دبئي ۽ دوحا (قطر) پاڪستان کي تمام ويجهو آهن جتي مزوري تمام ڳري آهي. امير ملڪن مان آهن. جتي ڪٿي ٺهندڙ عمارتن، آفيسن، رستن تي ڪم ڪندڙ پورهيتن ۾ هندستانين جو تعداد گهڻو نظر ايندو پر پاڪستان مان فقط ڪجهه پناڻ ۽ مڪراني نظر آيا تن ۾ ڪيترائي سرڪاري طرح نه پر پنهنجي مڙسيءَ تي جان جوڪي ۾ وجهي پڇي آيل هئا. هاڻوڪي حڪومت مڙبي ان طرف ڌيان ڌريو آهي ۽ ماڻهن کي ٻاهر ڪمائڻ لاءِ موقعا ميسر ڪيا آهن. پاسپورٽ تي به مون ٻڌو آهي ته هاڻ اها سختي نه رهي آهي. ڪجهه پنهنجو (يعني ماڻهن جو) به ڏوهه آهي. لڀيا جي ڪرنل قذافيءَ کي دنيا جي مسلمانن سان ڏاڍي همدردي آهي. هن پنهنجي ملڪ جي اسپتالن لاءِ ڪيترن ئي مسلمانن ملڪن جي ڊاڪٽرن، ڪمپائونڊرن، ٽيڪنيشنن ۽ نرسن کي ڳري پگهار ۽ سٺين

سهوليتن تي گهرايو پر ڪيترن ماڻهن اتي پهچي اهڙيون ناپسنديده حرڪتون ڪيون جو ماڳهين ملڪ جو نالو خراب ٿي پيو. نتيجي طور هيئر ليا سان اسان جا اهي لاڳاپا نه رهيا آهن جيڪي پهرين هئا.

هونئن هتي سلون ۾ پاڪستانين کي چڱي عزت جي نگاه سان ڏٺو وڃي ٿو. ڪيترائي پاڪستاني سلون ۾ سٺين نيم سرڪاري نوڪرين ۾ آهن ۽ واپار ۾ به نالوروشن ڪيو اٿن. ٽي چار سال اڳ سلون پنهنجي جهازن جي ڪمپني ”سلون شپنگ ڪارپوريشن“ کولي ته ان جو ڪم به پاڪستانين کي سونپيائون. سندن جهازن تي نيويگيشن ۽ انجنيئرنگ ۾ وڏن عهدن جا آفيسر سڀ پاڪستاني آهن (جيڪي سندن سلوني تعليم حاصل ڪري انهن عهدن لائق ٿين) سڄي ڪارپوريشن جو ڪمرشل مئنيجر ڪئپٽن بيگ پٽ پاڪستاني آهي.

تازو گذريل سال هتي سلون ۾ پهرين ’ڪولمبو انٽر ڪانٽينينٽل هٽل‘ ٺهي تيار ٿي آهي. ان هٽل جو مئنيجر به پاڪستاني آهي.

سلون ۾ پيا به ڪيترائي دڪاندار پاڪستان جا آهن. خاص ڪري ميمڻ ۽ ڪوڄا. ان کان علاوه ڪيترن نوجوانن کي ٻاهر نڪرڻ جو اڄڪلهه شوق ٿيو آهي. هڪ رات فلم شو مان نڪتاسين ته ٻه نوجوان چوڪرا شلوار گڙتي ۾ نظر آيا. هتي جي لوڪل ڊريس ته گوڏ آهي يا مغربي پتلون يا چڊي. سو شلوارن ۾ ڏسي سمجهي وياسين ته پاڪستاني هوندا. پاڻ ٻڌايائون ته هو ڪراچيءَ جي ڪنهن ڪاليج جا شاگرد آهن. موڪلن ۾ اوسي پاسي جا ملڪ گهمڻ نڪتا آهن. هتان پوءِ ملائيشيا ويندا.

هڪ ڏينهن بازار ۾ پڻ ٿي چٽا شلوارن ۾ ڏسي سمجهي ويس ته پاڪستاني هوندا. ٻه چٽا پناڻ هئا ۽ ٿيو ڏاڙهيءَ وارو لاهور جو. سلام دعائي. پڇيومان تازو پاڪستان کان پيا اچو؟  
”ها.“ هنن ٻڌايو. ”اسان ٽي هتي واپار جي سلسلي ۾ آيا آهيون.“

”ڪهڙي شيءِ جو واپار؟“

”هي ٻهارن جي سلسلي ۾.“ لاهور واري همراه ٻڌايو ”هي گرم مسالي جي سلسلي ۾ ۽ آئون سوپارين ۽ پان جو واپار ڪرڻ توڻي چاهيان.“

اهڙي نموني سان ڪولمبو ۾ پين به ڪيترن وطن جي ماڻهن سان گس پنڌ تي ملاقات ٿيندي رهي ٿي. ڌارئين ڏيس ۾ پنهنجي ملڪ جي ماڻهن سان ملي ڏاڍي خوشي ٿئي ٿي.

اهو لڪڻ وسري ويو ته هڪ ڏينهن سئنيما هال ۾ هڪ چوڪرين جو ڌڻ ڪوڪا ڪولا پيئندي نظر آيو ۽ اسان سمجهي وياسين ته هي پڪ هتي سلون جون نه آهن ۽ آيون به هتي تازيون آهن. اڄ ڪلهه ڊسمبر جو مهينو آهي پر اسان جي حساب سان ڪجهه به سردي ناهي ۽ ههڙي گرميءَ ۾ پاڻ وٽ آئس ڪريم ڳنڍيا، ڪلفي وغيره عام طرح هوندا آهن پر هتي هي ڏينهن سياري جا سمجهيا وڃن ٿا. جيئن پاڻ وٽ سرديءَ ۾ اهڙي ٿڌي شيءِ نه کائبي آهي (بلڪ سخت بيوقوفي سمجهي ويندي آهي) تيئن هتي پڻ هتي جا ماڻهو اهڙي ڪا شيءِ کائڻ کان پرهيز ڪن ٿا.

واقعي سوچ جي اها ڳالهه آهي ته ڪولمبو ۾ ڪٿي سيءُ ڪونه پيو پوي، پر هن موسم (ڊسمبر، جنوري) ۾ ڪي ٿو ۽ ڪنچنچنگا جبلن جي چوٽين تي ته برف پئي وسي. ڪوئيٽا ۽ ڪشمير ۾ ته ٿڌيون هوائون پيو لڳن ۽ اتي جا رهاڪو پرهيز ڪن يا نه پر اسان کي ڪولمبو جي (Centrally Heated) نيوميڊجسٽڪ سئنيما

هال ۾ (*Blind Terror*) فلم ڏسندي ڪولڊ ڊرنڪ پيئڻ جهڙي غلطي هرگز نه ڪرڻ کپي.

فلم ختم ٿيڻ وقت اهو معلوم ڪري ته اهي هڙيئي محترمانون پاڪستاني آهن، پنهنجو موروثي حق ڳالهائڻ جو ۽ ملڪ جي خبر چار وٺڻ جو سمجهيوسين. جهجهڪندڙ لباس ۽ ميڪ اپ جو رعب، ڀرسان لنگهندڙ اڀوجه سلوني چوڪرين ۽ چوڪرن تي ويهارڻ لڳاسين.

مٿيون مڙيئي چوڪريون پنجاب جي ڪنهن ڪاليج جون شاگردياڻيون هيون. پاڻ ٻڌايون ته هو ڪاليج جي خرچ تي ستن ڏينهن لاءِ سلون (سريلنڪا) گهمڻ آيون آهن. خبر ناهي ڪن ڪن ڪاليجن کي ايڏو پئسو ڪٿان ٿو اچي! منهنجو ڪو مطلب اهو نه آهي ته ڪو گهمڻ نه نڪرجي. ضرور نڪرجي (ڪو خاص اعتراض نه آهي) آئون فقط اهو سوچي رهيو آهيان ته ههڙي غربت جي دور ۾ به ڪن ڪن اسڪولن ۽ ڪاليجن ۾ پئسو ڏاڍو آهي. گهمڻ ڦرڻ، عمارتن مٿان عمارتون، راندين جا ميدا، چپرون ۽ گلڪاريون ڏسي ائين لڳندو آهي جڻ هنن وٽ ڪا پئسي ٺاهڻ جي منتنگ (*Minting*) مشين آهي. جيتوڻيڪ آئون نٿو سمجهان

ته ملڪ ۾ ايترو پئسو آهي جو موري ۽ دادوءَ وچ ۾ پل ٺهي سگهي.  
هالا، پات، ڪنڊيارو، ڳڙهي ياسين جي اسپتالن ۾ گجهه دوائون  
اچي سهگن. سنجھورو رادڻ ۽ خيرپور ناٿن شاھ جي پرائمري  
اسڪولن ۾ ٻارن جي ويھڻ لاءِ بينچون ٺهي سگهن.



جهازين (*Sailors*) جا ٽي ڊبليو (*W*) مشهور آهن: *World*,  
*Wine and Women* (دنيا، عورت ۽ شراب).

جيتوڻيڪ پويون ٻه شيون اسان جي پاڪستاني (*Sailors*)  
سان گھڻو لاڳو نه آهن؛ جن جو سبب مذهبي رڪاوٽون، پاڪستان  
جهازران ڪمپنين جي قاعدن جي سختي، جهاز جو ماحول ۽  
معاشي حالتون آهن. پر ان هوندي به اسان جا ڪيترا شهزادا تڙندا  
رهندا آهن. ٽاڙندا رهندا آهن ۽ ايمان جي ڪچي گھر جي پٽين ۾  
سيرون پونديون رهنديون آهن. ڪي ته خاص انهن ٽن ڊبليوئن لاءِ  
هيءَ نوڪري پسند ڪن ٿا. خاص ڪري يورپ ۽ آمريڪا جا  
جهاز (*Sailors*) انهن ڳالهين کان ڪافي بدنام آهن ۽ انهن  
ملڪن جي ناولن ۽ فلمن ۾ پڻ سيلر کي چڱو بدنام ڪيو ويو

آهي. پوءِ هاڻ ڪٿي ڪو پاڻ کي ڪيترو به معتبر رکي پر نالو جو بدنام ٿيو. اهو ئي سبب آهي جو ڪيترن ماڻهن تي جهازين (*Sailors*) جو سٺو اثر وينل ناهي. ان ڪري ڪنهن به ڌارئين سان ملڻ وقت هميشه اهو خيال رهي ٿو ته ڪٿي هن تي خراب اثر نه وينل آهي. جيئن اسان وٽ پي ڊبليو ڊي ۽ روينيو کاتو معنيٰ ’اڪثر آفيسر رشوت خور‘ سمجهيا وڃن ٿا پوءِ ڪٿي ڪير نه به هجي ته به اثر ته خراب وينل آهي. جپان ۾ هڪ هٽل ۾ اسان جي جهاز جو سيڪنڊ آفيسر ۽ ٽرڊ انجنيئر ڪافي پي رهيا هئا ته پر واري ٿيل تي ٻه ڪاليج جون جپاني چوڪريون اچي ويٺيون ۽ کين ڌارئين ملڪن مان آيل ڏسي ڪانئن پاڪستان بابت خبرون پڇڻ لڳيون ۽ ڳالهين ڪندي هڪ اوچتو پڇيو:

*“Are you Sailors?”*

”نو“ سيڪنڊ آفيسر معصوم صورت ناهي چيو ”وي آر گڊ سيلرس“ (*We are good Sailors*) يعني جهازي آهيون پر اهي نه آهيون جيڪو اسان بابت ماڻهن جو رايو آهي..

(هاڻ جهاز تي انهن جونالوئي ”گڊ سيلرس“ پئجي ويو آهي.)  
سوانهي قسم جي جرم جو احساس اڪثر سڀني جهازين کي رهي  
ٿو. خاص ڪري جپان، هانگ ڪانگ، سنگاپور، انگلنڊ، جرمني  
جهڙن ملڪن ۾ (*Sailors*) کي سٺي نظرن سان نٿو ڏٺو وڃي. سڄي  
ملڪ ۾ ته نه پر خاص ڪري انهن ملڪن جي وڏن بندرگاهن ۾  
اهڙن هنڌن تي شرابخانا، ڪلب، بار هوٽلون، ناچ گهر، مساج گهر  
هر قسم جون عورتون جام ملنديون ۽ ڪيترا لاپرواهه جهازي  
ناسمجھي ۽ ۾ پنهنجي صحت خراب ڪري وهندا آهن ۽ هو ٻاهر  
جي رونق ۽ ڏيک جي چار ۾ قاسي، باد فرنگ (*Syphilis*) ۽ پرميل  
(*Gonorrhoea*) جهڙين خطرناڪ بيمارين جو شڪار ٿي پوندا  
آهن.

بار گرس يا وئيشيا جو آسان نشانو (*Sailors*) هوندو آهي.  
هو هن جو پٽون گرو ڏسي پر وٺنديون آهن ۽ اسان جو متين موڙهيل  
'هيرو' ان چال کي انهن جي سچائي ۽ قرب سمجھي فدا پيو ٿيندو  
آهي. پوءِ هر بندرگاهه ۾ جهاز جي 'ڊيوٽي - ميس' اهڙن قصن ٻڌڻ  
جو مرڪز هوندي آهي، جتي روز نيون نيون خبرون (مرچن مسالن ۽  
چٽي ۽ سان گڏ) ٻڌايون وينديون آهن.

اسان جي جهاز جو فورٽ انجنيئر شڪيل به (سندس نالو ته پيو آهي پر ٻين ڪيترن نالن وانگر سندس نالو به هتي بدلائي پيو لکان)، ڪولمبو ۾ پهچڻ سان سندس ساهيڙيءَ (جنهن سان سندس ملاقات هتي جي هڪ هٽل شنورا ۾ ٿي)، جو جيسين روزانو ذڪر ۽ تعريف نٿو ڪري تيسين سندس کاڌو هضم نٿو ٿئي، پاڻ هتي ڪولمبو ۾ اڳ به ڪيترا دفعا اچي چڪو آهي. جهاز اڃا سلون جي سامونڊي حد ۾ ئي نه گهڙيو هو ته سندس زبان تي (*Shinora*) هٽل جي تسبي هئي. پهرين ڏينهن ئي پاڻ سان ڪجهه مريد وٺي اتي پهتو ۽ جنهن نموني سان ان شنورا بار جي (*Definition*) وصف پئي ٻڌائين، ان مان مون اندازو لڳايو ته اهو هڪ اوپيرا هائوس *Opera House* يا ٿيٽر نموني جي هٽل آهي جتي آرٽسٽ پنهنجي فن جو مظاهرو ڪن ٿا ۽ تمام سٺي قسم جي ٿيٽ جا ماڻهو اچي گڏ ٿين ٿا. جيئن آسٽريليا، روس، مصر ۽ يورپ جي ڪيترن ٿيٽرن ۾ (*Waltz*) (موزورٽ، بيٿوون وغيره جي ميوزڪ پئي هلندي آهي) يا اوپيرا ۽ بيلي ڊانسز هلن، جي عام ماڻهن کي نه سمجهه ۾ اچن ۽ نه مزو ڏين.

هڪ رات مظهر جهاز تي مشغول هو. آئون اڪيلو بور پئي  
ٿيس سو فلم تي هليو ويس. فلم تان نڪتس ته مٿين فورت  
انجنيئر شڪيل تي نظر پئي. خوش ٿيس ته هو به اڪيلو آهي. مون  
کي جوڙ ملي ويو ۽ گڏجي ڪنهن هٽل ۾ ماني کائي هڪ ئي  
ٽئڪسيءَ ۾ جهاز تي هلنداسين. ڪانس سندس ڇپيل پروگرام  
پڇيم (ريڊيو پاڪستان حيدرآباد جي معذرت سان) ڏاڍو شرمائي،  
لڄائي، موڙيل جهوريل لفظن ۾ پنهنجي منشا ٻڌائين ته هو پنهنجي  
دلڙيا، ماه لقا، چند آفتاب چند مهتاب، حسن ۾ لاجواب (چا ڳاله  
ڪجي!) سلوني ساهيڙيءَ سان شنورا ۾ ملڻ ٿو وڃي، جتي هوءَ روز  
ايندي آهي. مطلب ته ٻين لفظن ۾ هو مون کي ڪمپني نه ڏئي  
سگهندو ۽ آئون اهڙي ايمرجنسيءَ ۾ پيو فلم جو شو ڏسي سگهان  
ٿو. مون فلم شو ڏسڻ لاءِ بوريل جي لڊو سٽيما ڏي وڃڻ جو ارادو  
ڪيو.

فلم شروع ٿيڻ ۾ ڪي ٿورا منٽ هئا. ٽئڪسيءَ وارا ان  
مجبوريءَ مان فائدو وٺڻ لڳا ۽ ميٽر تي هلڻ بدران منهن گهريو پاڙو  
گهرڻ لڳا (جيتوڻيڪ سلون جي ٽئڪسين جو ميٽر ٽئڪسيءَ جي  
انجڻ کان به تڪو ڊوڙي ٿو). سٽيما ڪافي پري هئي (يا ميٽر تي

هلڻ جي ضد ۾ ٽئڪسيءَ وارو 'ڪيچين جي وچڻ' جو رستو  
ڄاڻندي به ڪولمبو جي باقي ويهن واٽن تي ٽئڪسي ڊوڙائڻ لڳو  
بهر حال گهڻي ڊيگهه ڪرڻ بدران، حاصل مطلب هي ته سٽنڀا  
پهچڻ تي معلوم ٿيو ته فلم شروع ٿي وئي آهي (۽ ان فلم جو هيرو  
صاحب هڪ خوشيءَ جو هڪ ڏک جو هڪ انتظار جو ۽ هڪ عدد  
وچوڙي جو گانو ڳائي چڪو آهي) سو فلم لاءِ لهڻ غلط هو.  
ٽئڪسيءَ کي ڇڏڻ ان کان وڌيڪ غلط ڪم هو جو چوڌاري ۽ ڏور  
ڏور ڪا به ٽئڪسي، لاري رڪشا يا سائيڪل نظر ڪانه پئي آئي.  
بس جي انتظار ۾ بينل سلوني ماڻهن جي وچ ۾ جهاز جو  
اليڪٽريڪل انجنيئر ۽ ريڊيو آفيسر ڪن ڪڍيو بيٺا هئا. ڪين  
مون ٽئڪسيءَ ۾ ويهڻ لاءِ چيو ۽ ويهڻ سان ڊرائيور کان ماچيس وٺي  
ريڊيو آفيسر سگريٽ ڏڪايو ۽ اليڪٽريڪل انجنيئر ان وساميل  
تيليءَ سان ڪن ڪوٽيندي ٻڌايو ته هنن جو شنورا- بار ۾ وڃڻ جو  
پروگرام آهي.

”آئون جي ڪواب ۾ هڏي نه ٿيان ته آئون به توهان سان  
هلاڻ؟“ مون پڇيومان ۽ هلڻ لڳس.



ڪنهن گهاتي باغ جي وچ ۾ اها هوتل هئي. رات جو وقت هو. اونداهه ۾ چڱيءَ طرح خبر نٿي پئي ته باغ آهي يا ڪو پيلو. آس پاس ۾ ڪي ٻيون عمارتون نظر ڪونه ٿي آيون. ٽئڪسيءَ مان لٿاسين. هوتل جي در وٽ هڪ همراهه جهيٽي روشنيءَ ۾ (جيڪا رومانٽڪ گهٽ پر ٿاڀا ڪارائيندڙ وڌيڪ ٿي لڳي)، داخلا جون ٽڪيٽون وڪڻي رهيو هو. سندس ڀر ۾ هڪ وڏي عمر واري ٿلهي عورت اسڪرٽ ۾ بيٺي هئي. هن تندي الهيار جي موالين وانگر سگريٽ جا ڊگها ڊگها ڪش پئي هنيا. هوءَ ان هوتل جي شايد مالڪ، مئنيجر، دادا يا ڪا ٻي اهم شخصيت ٿي لڳي. تامل ۽ مليالم زبانن جي فلمن ۾ ڏيکاريل ماتيلي ماءُ وانگر خوفناڪ ۽ ظالم پڻ لڳي رهي هئي. آءُ علي بابا وانگر جهاز جي مٿين همراهن (چاليهه چورن) سان گڏ سندن غار ۾ (’ڪلي وچ سم سم‘ چوڻ بدران پنج پنج روپيا ٽڪيٽ جا ڏيندو) اندر ويس، جتي سندن هيرا جواهر ۽ ملڪيت رکيل هئي جن کي هوروز پست وڻندا هئا.

اندر گهڙڻ سان مختلف برانڊن جي سگريٽن جو دونهون، ولايتي ۽ ڊيسي شراب جي مليل جليل ڌڻ ۽ سستي قسم جي ميڪ

اپ جي خوشبوءِ نڪ جي ناسن ۾ گهڙي وئي. پتئين سان لاڳو رکيل ڪوچن تي يوناني، جرمن، نارويجن، آمريڪن ۽ آفريڪن شيدي ۽ ٻين ملڪن جا ماڻهو نظر اچي رهيا هئا، جن ۾ گهڻا جهازي (Sailors) ٿي ڏٺا. سندن ڀر پاسن ۾ ڪاريون سلوني چوڪريون انهن سان گڏ شراب به پي رهيون هيون ۽ ڳالهه ڳالهه تي بناوٽي تهڪ به ڏئي رهيون هيون. عمر ۾ ڪي خاص ننڍيون ڪونه ٿي لڳيون. گهٽ ۾ گهٽ ٽيهه پنجتِيهه جي سن جون ٿينديون. پر افسوس (Sailors) جي اها پڻتنت غلطي (يا ڪمزوري) ته پوڙهيءَ کي به هو چوڪري سمجهندو آهي ۽ هتي شنورا جي جهيٽي ۽ چُنجهي روشنيءَ ۾ ته هو واقعي ايتريون پوڙهيون نه ٿي لڳيون ۽ ننڍين نيتين چوڪرين وانگر نخرا ڪري رهيون هيون. ڪُجهه اهڙو ئي ڪوجھين چوڪرين جو سانڌاڻو (آچار) اندر هال جي وچ ۾ ڪن ڦاڙ ميوزڪ (جا ميوزڪ گهٽ، گوڙ وڌيڪ ٿي لڳي) غلط سلط ڊانس ڪري رهيون هيون. اليڪٽريڪل انجنيئر کي آهستي چير ته: 'يار ڪا خاص لءُ ته ڪانهي، هتي'. هن مون ڏي ڏسڻ بدران، ٻمپ وٽ بيٺل چوڪريءَ کي چڪيندي چيو:

”سيڪنڊ صاحب! مڃنون جي اک سان ڏسو“

”ڪمال آهي“ مون ريڊيو آفيسر ڏي منهن ڪندي چيو  
”مجنون جي اک نه ٿي، گرین وچ آبزورٽري جي اسٽينڊرڊ دوربين  
ٿي.“

هڪ ڪنڊ ۾ اسان جو فورٽ انجنيئر شڪيل هڪ ڪاري  
چوڪريءَ کي پاڪر پائي ڊيسي بيٽر (*Arrack*) جون چسڪيون  
پري رهيو هو ته تريل ڪاڇا به ڪائي رهيو هو. اسان کي اوچتو طلسمي  
ديون وانگر سامهون بيٺل ڏسي ٿورو شڪيو. ٿورو شرمايو ۽ ٿورو  
پاڪر کي ڍرو ڪيو. کيس بور ڪرڻ لاءِ مون کيس آفيس طرفان  
تازو آيل (*Fleet Order*) پنجابيءَ ۾ ٻڌايو ته جهاز جي ڪنهن به  
آفيسر کي ڌارين ملڪ جي ڪنهن به چوڪريءَ سان نه ته شادي  
ڪرڻي آهي ۽ نه ئي وري ان کي ان بابت ڪو ڏٺو ڏيڻو آهي.

”نه نه!“ هن ڦڪائيءَ جي ڪل ڪلندي چيو ”سيڪنڊ صاحب!  
اهڙي ڳالهه ڪانهي، ائين وقت پاس ڪرڻ لاءِ.“

”پر تنهنجي هتي جي گرل فرينڊ ڪٿي آهي، جنهن جي  
ساراهه ۾ تنهنجو ساهه ويندو آهي؟“  
لڄائي چيائين، ”هيءَ ئي ته آهي.“

هن اسان کي ”هیلو“ چئي کيڪاريو ۽ پوءِ بيٽر جي بوتل ٽيبل تي رکي، ٽيبل پٺيان نڪري وئي، باٿ روم طرف رواني ٿي وئي. کيس ڪارو ڊگهو ۽ بيدولو اسڪرت پيل هو (يا ٿي سگهي ٿو ته ان بيدولائيءَ ۾ درزيءَ جو ڏوهه نه هجي پر سندس جسم ٽي اهڙو هجي). اسڪرت جي وچ ۾ ريشمي اچي ڪپڙي جو پتو هو. جهونجهاڪڙي ۽ ڪاري رنگ جي ڪپڙي ۾ پٺي پري کان ائين لڳي رهي هئي جڻ فقط اچو پتو هجيس. تعجب مان شڪيل کي چير ته، ”هيءَ آهي تنهنجي ڪولمبو جي ساهيڙي، جنهن جي تعريف ۾ به اڌ پيو ٿيندو آهين —“

”هيءَ ماڻهو نه پر چمڙو ٿي لڳي“ شڪيل جي جواب بدران ريڊيو آفيسر وراڻيو ”گهر ۾ مائٽ ڪٿ تي ته سمهڻ نه ڏيندا هوندس. ڪوٽ جي هيٺنگ ۾ ابتي ٿي چمڙي وانگر سُمهندي هوندي.“

اسان اڳتي اندر هال ۾ گهڙياسين ته اسان تي نظر پوڻ سان ڪنڊ ۾ بينل ڇهه ست وانديون چوڪريون، ”هیلو“ ڪندي اسان ڏي ڊوڙيون. هڪ جانني جسم جي، قد جي لحاظ کان سڀ ۾ ڊگهي، مون کي بيلاڊونا پلستر وانگر چهڻي وئي ۽ چڪي ڊانسنگ فلور تي وٺي آئي. ميوزڪ ته خبر ناهي ڪهڙي هئي، رمبا سمبا يا

فاڪسٽريٽ پئي هلي، پر هن مون کي وچ فلور تي ائين وٺي پاڪر ۾  
گول ڦيرايو جيئن ڊرل مشين جو ساڪيٽ ڊرل کي سوگهو جهلي  
گول ڦيرائيندو آهي يا ليٽ مشين جي چڪ ۾ جاب (Job) ڦرندو  
آهي.

سندس سڄو منهن اينگي نموني جي ميڪ اپ سان ٿپيل هو.  
اڃان به کڻي چئجي ته پينٽ ٿيل هو. سستي قسم جو عطر سخاوت  
سان سندس ڪپڙن ۽ بدن تي چٽڪيل هو پر ان هوندي به ايترو  
سارو عطر ان حقيقت کي لڪائي نه سگهيو ته هوءَ ٿوري دير اڳ  
کڻي مڇي کائي آئي آهي. (نوريءَ جهڙي پاڻ ته سهڻي هئي ڪانه ۽  
نه وري ڪو آءُ ڄام تماچي هوس جو کڻي ڏپ برداشت ڪري  
سگهان.) ٿوري دير بعد مون باٿ روم وڃڻ جو بهانو ڪري ڪانئس  
جان آجي ڪرائي ۽ پوءِ پٽ جو پير ڏئي هال کان ٻاهر پوئين ورائنڊي  
۾ وڃي نڪتس، جتي گجھ پيون به چوڪريون سگرپٽن جا سوتنا  
هڻي رهيون هيون. منهنجي لنگهڻ تي هرڪ ناز سان ”هيلو“  
چئي پاڻ ڏي توجهه چڪائڻ جي ڪوشش ڪئي. منجهن، مون کي  
ڪا رتي برابر سونهن به نظر نه آئي.

حال جي پوئين ورائڊي مان ڦري ساڳئي گيت وٽان ٻاهر نڪتس. تامل ۽ مليالم فلمن جي ماتيلي ماءُ وري جهڙي ڪيڪاريو. ٻاهر ڪيترين بينل ٽئڪسين مان هڪ ۾ اچي چڙهيس ۽ ڪيس هوٽل انٽرڪائينينٽل هلڻ لاءِ چيم. هو گال فيس روڊ وٺي فورٽ (Fort) طرف هلڻ لڳو. اڌ رستي تي ياد آيو ته غلطي ڪيم پاڙو اڳ ۾ طي ڪيان ها، هاڻ ابتي ڪل لاهيندو. تير ڪمان مان ته نڪري چڪو هو پر پڇيومانس ته ڪيترا پيسا وٺندين.

”سائين تيرهن روپيا ڪٿي ڏجو.“

”فورٽ آهي ٽي ڪيترو پري؟ ميل به ته نه ٿيندو؟!“

”سائين! سلون ۾ تيل يارهين روپئي گئلن آهي“

”ته تنهنجي گاڏي گئلن ۾ ميل ٿي هلي ڇا؟ توهان ٽئڪسين وارا ڏاڍو ڦريو ٿا.“

”سائين ڦرين ته اهي چوريون ٿيون. اسان کي ته به ٻه ڪلاڪ شنورا بار جي ٻاهر انتظار ڪرڻو ٿو پوي، تڏهن ڪو مس پاڙو ملي ٿو. ڏينهن رات نوڪري ڪرڻ بعد اتي لاءِ پئسا ڪي مس ٿا بچن، سلون ۾ عيش ته انهن رندين جو آهي، جي مفت ۾ ڪائين پيئن، ان

ڪان سواءِ چند ڪلاڪ سمهڻ جا الڳ پئسا. ” هو چونڊو ويو ۽ پوءِ  
ٿوري ساعت ترسي آرسِيءَ مان مون کي پٺيان ڏسي ڀڄڻ لڳو:  
”توهان شايد ٻاهرين ڪنهن ملڪ جا بزنيس مئن آهيو؟“  
”نه، آئون جهاز جوانجنير آهيان.“

”ته پوءِ توهان جهڙي ماڻهوءَ کي اهڙين وت وڃڻ نه ڪپي. آئون  
هڪ ٻه پرائيوٽ سڃاڻان، جي ڪٿي سمجهيو ته سڄي ڪولمبو جي  
ڪير جي ملائي آهن. توهان جهڙن فارينرس يا پنهنجي ملڪ جي  
آفيسرن کان سواءِ ڪنهن ٻي کي ته ڪنگمن به ڪونه هڪ ته پورن  
سورهن سالن جي آهي، بيحد سيڪسي آهي، نالواٽس.....“  
هو حجامن وانگر لڳاتار ڳالهائيندو رهيو. ٽئڪسي فورت جي  
وڀجھو اچي پهتي هئي ۽ هار هندي وڏي سمنڊ جو ڪنارو وٺي هلي  
رهِي هئي. پري پري تائين اونڊاهو ڪنارو ۽ ڪارو سمنڊ ڏسڻ ۾  
پئي آيو جنهن جي چولين جي اچي گجي ڪناري طرف وڌندي  
رهِي ٿي. رڪي رڪي لائيت هائوس جي روشني چوڌاري ڦيرو کائي  
وئي ٿي. چولين جي چپڪي ۽ ٽئڪسيءَ جي دريءَ جي سيرن مان  
گهڙي ايندڙ تڪي هوا محسوس ڪري اندازو لڳايم ته سمنڊ ڏاڍو  
خراب ٿيندو وڃي، جيڪي جهاز اڃ رات لنگر کڻندا يا هيڏانهن

اچي رهيا هوندا، يا هتان لنگهي رهيا هوندا انهن ويچارن سان حالت هوندي. ٽڪسيءَ جي اوچتي بريك تي خيال ٿئا، ڊرائيور جي اڻ ختم ٿيندڙ ڳالهه جاري هئي. ڪولمبو انٽرڪانٽينينٽل هٽل جي رنگين يونيفارم پهريل پيري ٽڪسيءَ جو دروازو کوليو ٻئي بئري هٽل جو اسپرنگ وارو در کولي مون کي اندر گهٽڙ ڏنو. ڊائنگ هال جي هڪ ڪنڊ ۾ اچي ويٺس. پيري کي لٽمب اسٽيڪ ۽ اسپاگهٽي آڻڻ لاءِ چيم. (بلڪ ان خود اهو آڻڻ لاءِ چيو جو شايد هميشه وانگر هتي جي سوڊيش ۽ جرمن بورچن ٻين ڊشن کي ڪچويا وڌيڪ ڦڪو ڪري ڇڏيو هو.) جيسين بئرو ماني ڪٿي اچي تيسين چوڌاري تازو هن سال ٺهيل هن هٽل جو جائزو وٺڻ لڳس. رنگين درن، ديوارن، بئرن، بار بئائز ۽ روم بئائز جا يونيفارم ڏسڻ لڳس. غلط ۽ ترڙن رنگن جي باوجود به وڻي رهيا هئا. هلڪي ميوزڪ وڄي رهي هئي. چوڌاري رنگين ماڻهن مان اعليٰ قسم جي ڊيوڊورنٽ ۽ عطرن جي خوشبوءِ اچي رهي هئي. رڪي رڪي ڪڏهن ڪنهن ٽيبل تان هلڪا خوشيءَ پريل تهڪ ٻڌڻ ۾ پئي آيا. بئرو يورپين نموني سان ٺٽڪن ۽ ڪوڪا ڪولا رڪي ڪاڌو سرو ڪرڻ لڳو. آئون سوچڻ لڳس ته ڪولمبو جا ڪيترا ته مختلف روپ آهن.

ٻاهر جي دنيا هن ننڍڙي هٽل جي دنيا کان ڪيتري ته مختلف آهي جيڪي ٻاهران آيل مسافر چند گهڙين لاءِ ڪولمبو جي ههڙي هٽل ۾ ترسي ويندا هوندا سي ته چوندا هوندا ته سلون ۾ ڪا غربت نه آهي، ڪا ٻڪ نه آهي، ڪو ڏڪ نه آهي.



اڄ مان ڪولمبو ۾ هڪ بت اڳيان بيٺو آهيان. منجهيل ڏاڳن وانگر ڪجهه تاثرات منهنجي دماغ جي پڙدي تي اڀرن ٿا، جن کي افسوس جو آئون باوجود ڪوشش جي سلجھائي نه ٿو سگهان. هڪ پوڙهو سلوني منهنجي پير سان بيهي هٿ ٻڏي ان پڳل بت اڳيان ڪجهه پراڻا ڪري ٿو. ختم ڪرڻ تي مان ڪانس پڇان ٿو:

”هن مٽيءَ جي بت کي ڪهڙي محمود غزنويءَ پڳو آهي؟“  
”شاگرد“، ٿڌو ساھ ڪٽي هن ورائيو. ”اڄ جو شاگرد اسٽرائيڪ ڪرڻ وقت ديوتائن مان به نه ٿو مڙي. اڄ جو شاگرد جو ذهن پڇ ڊاه ڏي مائل آهي. ان جو ثبوت بسن جا پڳل شيشا ۽ چٻا ڌر ڊڪانن ۽

گهرن جا سڙيل حصا، ڪيرائيل اشتهاري بورڊ، پتڻن تي ڪاري مس سان ٽلھن اڪرن ۾ نعرا ۽ گاريون لکيل آهن.“

”اڄ جو شاگرد *Destructive Minded* آهي۔ خاص ڪري اسان جهڙن غريب ملڪن جو.“ آئون سوچيان ٿو ته، ڇا تعليم ۽ استاد جي ڪا عزت ۽ ڊڳ نه رهيو آهي؟ ڪنهن رسالي ۾ لطيفو پڙهيو هوم ته اڳ اهڙو زمانو هو ته ڪي شاگرد ڪي پرنسپال جي آفيس ۾ ڏسبو هو ته سمجهبو هو ته شاگرد جو خير نه آهي، پر هاڻ ڪو شاگرد پرنسپال جي آفيس ۾ نظر اچي ٿو ته سمجهيو وڃي ته پرنسپال جو خير نه آهي.

اڄ اڪيلو ئي اڪيلو ڪولمبو ۾ آئون بنا ڪنهن رٿيل يا ڪٿيل پروگرام جي هيڏانهن هوڏانهن شهر جي گهٽين ۾ ڦري رهيو آهيان.

۔ ڇا ڪولمبو جا رستا ۽ گهٽيون ڏسڻ ضروري آهن؟ خاص ڪري هڪ اهڙي ملڪ جي باشندي کي جيڪو خود به اهڙي ئي مشرقي ملڪ جو آهي؟ (دماغ ۾ هڪ اوچتو ۽ اڃا تائين سوال) پر آئون ان هوندي به هن شهر جي هڪ گهٽيءَ مان لنگهي پيءَ ۾ وڃي رهيو آهيان. هڪ رستو ٽپي پيءَ تي وڃي رهيو آهيان. هي مشرق

آهي. گهٽين ۾ بازارين ۾ رستن تي، توهان کي، مشرق جي جهلڪ  
ڏسڻ ۾ ايندي. مٿي، ڏوڙ بيماري، پيٽ سڄيل اگهاڙا پار فقير ۽ انگ  
اگهاڙيون پينو عورتون، گهوربيٽڙا، ڌوٽا، ننڍا ننڍا پُراڻا دڪان - ۽  
منجهن بي ترتيب نموني سان ڏوڙ ۾ لٽيل سامان، ڪچرو ۽ مڪيون -  
موڳيون ۽ ڍڪيل مڪيون، جي ويهڻ بعد اٿڻ جونالون وٺن. مسجدن  
جا شهيد منارا، مندرن جون جھريل چؤرس چٽيون، ويڪرا ۽ ڍلا  
ڪپڙا، ماڻهن جا ميٽر سوڙهين گهٽين مان رڪي رڪي زور سان هارن  
وڄائينديون ويندڙ گاڏيون، ڌار پيل عمارتون. هيڏانهن هوڏانهن  
واٽڙن وانگر ڦرندڙ رول ڪتا - بيمار ڏٻرا ۽ حد درجي جا پاڙي.

اهي شيون آهن جيڪي اسان مشرق جا رهاڪو مشرق ۾ رهي  
محسوس نه ٿا ڪريون، پر مغربي سياح ڏسي فرق محسوس ڪن ٿا. ۽  
ها، جتي ڪٿي، سوڙهين گهٽين جي نالن تي، ريل جي پٽيءَ جي  
لاڳو ۽ کليل ميدانن تي پار ۽ وڏا هنگندي نظر اچن ٿا. هي اسان جو  
ڪولمبو آهي. هي اسان جو سلون آهي. هي اسان جو مشرق آهي.

اسان جي پاڪستان ۽ هندستان وانگر هتي به هر ڪا ڳالهه  
علامتي (*Symbolic*) آهي. وٽن پوکڻ جو هفتو - اخبار ۾ فوٽو  
ايندو، ڪو وزير گلن جو هار پائي، ڪنهن خوبصورت وڻ جي

چڪي لڳائي رهيو آهي. (۽ ڪيترن کي خبر آهي ته خيا ۽ پوري ڌيان نه ملڻ ڪري ستر اسي سيڪڙو وڻ اخبار ۾ ڦوٽو چيچٽ ڪان اڳ سڙي وڃن ٿا.) ”ٻارن جو ڏينهن“ - اخبار جي ٻهري صفحي تي تصوير سان گڏ خبر: ڪنهن وڏي شهر جو چيئرمين وڏي شهر جي وڏي اسڪول جي ٻارن ۾ تحفا ورهائي رهيو آهي ۽ ساڳئي اخبار جي پوئين صفحي تي اها خبر ته شهر ۾ پاروٽو ميوو ڪاٽڻ ڪري ويهه ٻار ڪالرا جو شڪار ۽ زهريلي ڪير پيئڻ ڪري فلاڻي ڳوٺ ۾ ٽي ٻار مري ويا. مليريا روڪ هفتو- جنهن جا انگريزيءَ ۾ لکيل اشتهار اڻڙهيل ڳوٺاڻن لاءِ ڳوٺن جي ڀتين تي لڳل!

پوءِ جتي هر ڪم سمبالڪ (علامتي) آهي اتي ليبل هر شيءِ، هر جڳهه، هر ماڻهو لاءِ ضروري بڻجي وڃي.

شهر جي وچ مان ڪار وڃي رهي آهي. ڪار منجهه لوفر قسم جا چوڪر، رستي تان لنگهندڙ عورتن کي چيڙائيندا وڃن. ڪار جي اڳيان ۽ پويان نمبر پليٽ مٿان خوبصورت وڏن اڪرن ۾ M.P (ميمبر آف پارليامينٽ) يا ’فئملي پلاننگ ڊپارٽمينٽ‘ يا ’منسٽري آف فوڊ‘ جا اڪر لکيل، يا وچ رستي تي غلط جڳهه تي جيپ پارڪ ٿي پئي آهي. جيپ جي پويان وڏن اڪرن ۾ DC لکيو پيو آهي.

هڪ گهر جي در تي لڳل وڏي بورڊ تي لکيل (House of S.D.M) ۽ گهر جي اڳيان غير قانوني طور وڌايل گئراج (انڪروچمينٽ!)

منهنجا پاءُ! هي فقط ڪولمبو يا سلون جي ڪهاڻي نه آهي. هيءَ پنهنجي وطن جي پٺُ ڪهاڻي آهي ۽ ايشيا جي ٻين ڪيترن ملڪن ويندي هندستان، ملائيشيا، انڊونيشيا، برما وغيره جي پٺُ اها ڪهاڻي آهي. هڪ ٻن سلوني دوستن سان مٿين ڳالهين تي بحث ڪيم ته هنن ڪٿي دل ۾ ڪيو. اسان ايشين ڪيڏو ته حساس آهيون! سچائيءَ کان منهن موڙيندڙ. اسان کي شترمرغ وانگر حقيقت کان لڪڻ لاءِ واريءَ ۾ منهن لڪائڻ جي ڏاڍي عادت آهي.

اسان جي هتي ڪولمبو جي آفيس جو هڪ ڪلارڪ روزانو آفيس جي ڪم سانگي جهاز تي ايندو آهي. سندس پگهار ٻه سؤ ٽيه روپيا آهي. پاڻ سان گڏ آفيس جو هڪ پٽيوالو آڻيندو آهي، جو حاڪي قاتل ورديءَ ۾ پيرين اگهاڙو هوندو آهي ۽ ڪلارڪ صاحب جا فائيل ڪٿي هن جي پٺيان هلندو آهي.

آفيس جي ڪم بعد ڪلارڪ کان هيڏانهن هوڏانهن جون خبرون پڇندو آهيان. سندس پيءُ ۽ چاچو واڍا آهن. پاڻ پنهنجي

ڪهاڻي وڏي تجسس سان ٻڌائين ته هو پيءُ ۽ چاچي وانگر ذري گهٽ واڍو ٿيڻ وارو هو. پر مئٽرڪ ۽ بي. اي پاس ڪري وڏي ڪوشش بعد سرڪاري آفيس ۾ نوڪري حاصل ڪري ورتائين. (هي اسان جا اسڪول ۽ ڪاليج - هي ڪلارڪ پيدا ڪرڻ جون فئڪٽريون! جن ۾ ڪنهن به قسم جي فني يا ٽيڪنيڪل تعليم نٿي ملي. ۽ هي انگريز جو اسان تي ظلم جن اسان جي دماغ ۾ اهو اُٺ ويهاريو ته اڇا ڪپڙا پائي گهٽ پگهار تي ڪلارڪ ٿيڻ بهتر آهي. واڍو رازو ويلڊر مڪينڪ، مستري ٿيڻ عيب آهي.) يا شايد ننڍي کنڊ ۾ ذات سسٽم جي ڪري اسان جي دماغ ۾ اها ڳالهه ويٺل آهي ته جوتا پالش ڪرڻ ۽ چمڙي جو ڪم ڪرڻ وارو گهٽ ذات شودر آهي ۽ ان کي شودر ئي رهڻ کپي. جپان، آمريڪا يا يورپ جي وڏين آفيسن ۾ ته فائيل ڪٽڻ يا ڪرسي سيري ڏيڻ يا چانهه پيارڻ لاءِ به ڪو نوڪر يا پٽيوالو نه هوندو آهي. وڏي کان وڏو صاحب به گهران آندل ٿرماس مان چانهه پاڻهي ڪڍي پيئندو آهي. پر اسان وٽ وڏا ماڻهه ڏيکارڻ جا نرالا ماڻا آهن ۽ انهن ماڻهن مطابق ڪلارڪ جو ڪم ٽيه سال کن فقط پين کي ڪاغذ تي ڏڪڻ

آهي. ذهن ڪاغذن تي مشتمل فائل ڪٽڻ پٽيوالي جو ڪم آهي.  
پٽيوالي جو ڪم ڪلارڪ ڪيئن ڪري سگهندو؟

*“...And do thy duty, even if it be humble  
rather than an other's even if it be great.*

*To die in one's duty is life, to live in an other's  
is death.”*

هيءَ گيتا آهي. جنهن ذات سسٽم جو سبق شيڪسپيئر جي  
(Ulysses) کان به پندرهنن سو سال اڳ ڏنو.

*“When unrighteous disorder prevails, the  
woman sin and are impure, and when woman are  
not pure, Krishna, there is disorder of castes,  
social confusion.”*

اها پڻ گيتا آهي. ان مطابق، خاص ڪري ڏکڻ هندستان ۽  
سلون ۾ ذات پات جو ڪو وڳوڙ ناهي، ڪوبه سماجي گهمسان ناهي.  
ڪلارڪ ڪلارڪ جو ڪم ڪري ٿو. صاحب صاحب جو ۽

پٽيوالو پٽيوالو رهي ٿو. صاحب چاهي مري پوي پر پٽيوالي جو ڪم  
يعني اڌ پاءُ وزن جو فائيل نه ڪندو.



پاڻ وٽ سنڌ ۾ برهمڻ وانگر سيد کي مٿاهون درجو حاصل  
آهي يعني سيد کڻي خراب ڪم ڪري ته به پاڪ پوتر ۽ جنت جي  
ڪنجي ان جي هٿ ۾ ۽ ڪو اُمتي غريب ڪيڏو به پاڪ صاف  
رهي چڱا ڪم ڪري ته به گهٽ درجي وارو. پٽ تي ويهڻ ۽ هر  
وقت سر جهڪائڻ وارو. جيتوڻيڪ اسلام ته اهو ئي چوي ٿو ته الله  
جي نظر ۾ اهو ئي ويجهو ۽ بهتر انسان آهي جيڪو وڌيڪ نيڪي  
ڪري ٿو. چڱا ڪم ڪري ٿو. ته پوءِ هي مسلمانن ۾ سيد مٿي ۽  
ميمڻ، متقي، چانڊيو جتوئي، ڦلپوٽو هيٺائون ڪيئن؟ ڇا ڪٿي اهو  
گيتا جو اثر آهي هن سڄي برصغير تي - يا انگريز اهي درجا  
سيڪاري ويا. چڱيءَ طرح پنهنجي ڪالوني قائم رکڻ لاءِ ۽ آساني  
سان حڪومت ڪرڻ لاءِ.

هڪ ڏينهن مٿيون پنجويهن سالن جو جوان سلوني ڪلارڪ  
مون وٽ آيو. ساڻس گڏ سندس هم عمر هڪ ڀيو به چوڪرو هو. وار

ڪنڊريل ۽ چيڙهه لڳل. ڏاڙهي وڌيل. ڇمپل اڏريل ۽ ڇڳل. نالو 'وجي' ٻڌائين.

جهاز گھمائڻ ۽ مون سان ملائڻ لاءِ کيس سندس دوست  
ڪلارڪ وٺي آيو هو ۽ مون سان فري هجڻ جي پريل هام پوري  
ڪرڻ لاءِ ان ڏينهن مون سان حجت سان ڳالهائڻ لڳو.  
ريفريجريٽر کولي سيون اپ جا دٻا کولڻ لڳو. مون سان سندس  
دوست جو تعارف پنهنجي سلوني نموني جي تڪي ۽ اڌ اڪري  
انگريزي ۾ ڪرائين:

”سر! سر! هي وڃي آهي نه، تمام سٺو شاعر آهي.“ ۽ پوءِ مون  
ڏي رڙهي رازواري لهجي ۾ چيائين:

*“He is a great drinker. Too much whisky”* (ڏاڍو

شراب ٿوپي)

يعني اها هن جي شاعر هجڻ جي ثابتي آهي ته شراب پيئي  
ٿو. مون هن ڏي نھاري طنزيه مسڪرايو ۽ دل ۾ سوچيو ته اسان جي  
ملڪ پاڪستان، هندستان يا سلون ۾ شاعر يا فنڪار لاءِ اهو ڇو  
لازمي سمجهيو وڃي ٿو ته هو شرابي (*Alcoholic*) ۽ غمگين  
ضرور هجي. هن جا حال افعال بچڙا هجن.



هتي هڪ وڏيري ٽائپ شخصيت سان مليس. سندس گهر جي بيد روم توڙي ڊرائينگ روم ايئرڪنڊيشن آهي. جنهن ۾ ان وقت هو هڪ آرامده ڪوچ تي نٽڙي چڪن سوپ پي رهيو هو. نوڪر پيالو خالي ٿيڻ جي انتظار ۾ با ادب بيٺو هو. ٻيو نوڪر سندس تنگن کي زور ڏئي رهيو هو.

ڀاڻ صاحب موصوف سمورو وقت ڪمپونزم ۽ سوشلزم جي حمايت ۾ ڳالهائيندو رهيو. کيس اها ئي هڪ تمنا هئي ته ايندڙ اليڪشن ۾ کيس حڪومت ۾ فقط ڪا اهم پوزيشن ملي ته پوءِ ملڪ کي ڪيئن نه ٿو ٺاهي.

”ڏس، هن مون کي ٻڌايو ”مائهو سوشلزم ذريعي ڪيئن ملڪ کي ٺاهي چڏيو آهي. تون ته چين ۾ رهي آيو آهين. ڇا سوشلزم سٺي شيءِ ناهي.“

”بلڪل سٺي شيءِ آهي.“ با ادب نوڪر وانگر ڪنڌ ڌوڻي مون به ها ڪئي. دل ۾ سوچيم ته مائهو ايئرڪنڊيشن ڪمري ۾ چڪن سوپ پيئندي ۽ نوڪر کان زور ڏياريندي، ملڪ جي حالت

نه بدلائي هئي. سندس ٽيبل تي مائو جا لڪيل چارٽي واليوم ۽  
گجھ پيا ڪتابڙا ۽ داس ڪيپيٽال وغيره سينگاريل هئا. پاسي  
کان ولائتي شراب جون بوتلون ۽ سگريٽ جا پاڪيٽ رکيا هئا.  
پت تي پلي بئاءِ رسالي جي وچ مان نڪتل (ٽيوپھ انچ ڊيگھ ۽  
يارهن انچ ويڪر واري) اگهاڙي تصوير لڳل هئي. مون کي پڪ  
آهي ته هن، هنن ڪتابن مان ڪو هڪ به نه پڙهيو هوندو ۽ اهي فقط  
سينگار لاءِ رکيل هئا. منهنجو خبر ناهي ڇو ساھ گھٽجي رهيو هو.  
مون کي شنگھائيءَ ۾ هڪ هنڌ پت تي وڌن اڪرن ۾ لڪيل چيئر مئن  
مائو جو قول ياد آيو:

*“Everyone should do the manual labour also to  
rid the mind of any idea of class superiority.”*

چين جي هڪ ٻئي شهر دٿرين ۾ هڪ هنڌ مائو جو لڪيل  
هڪ ٻيو قول ياد آيو اٿم:

*“A good comrade is one who is more eager to  
go where the difficulties are greater.”*

مٿين شخصيت هر وقت 'مائو مائو' ڪري رهيو هو. مون سان گڏ جيڪو سلوني دوست هتي جي اخبار ۾ ڪم ڪندڙ پڻ هليو هو تنهن ٻاهر نڪري مون کي چيو: ”آئون ته يار کيس چوڻ وارو هوس ته او مائوءَ جا دادلا مائو کي تنهنجي ڪمن جي خبر پوي ته سريلنڪا کي باقي امداد (AID) ڏيڻ ته بند ڪري پر ڏنل به واپس وٺي.“

سلون ۾ گهمڻ لاءِ ڪيتريون ئي جڳهيون آهن. گهڻو ڪري ٻاهرين ملڪن جا سياح ڪولمبو ۾ اچي مائونٽ ليوبنا تي ضروي وڃن ٿا جو ڪولمبو کي تمام ويجهو آهي جتي جون خوبصورت هوتلون، سئمنگ پول، تانگها ڪنارا ۽ رومانوي نظارا ڏسڻ وٿان آهن.

هڪ ڏينهن شام جو گال فيس هٽل ۾ چانهه پي رهيا هئاسين. هيءَ هتي جي مشهور ۽ پراڻي هٽل آهي. آزاديءَ کان اڳ هن ۾ فقط گورن کي اچڻ جي اجازت هئي. ڪارن ماڻهن ۽ ڪٽن جي داخلا تي بندش هئي. پر اڄڪلهه ڪا جهل پل ناهي. البت سندس هڪ

ڊانسنگ هال ۾ ليئو پاتم ته انگريزي لباس ۾ انگريزن جي زماني  
جي با ادب بئري ڊجي ڊجي چيو:

”سائين هتي ڪوٽ ۽ ٽاءِ ۾ اچڻ جي اجازت آهي.“

مون کان ڪل نڪري وئي. پنهنجي جهازي ساڻي مظهر کي  
چيمر ته چرئي جو - بلڪ هوٽل جي انتظاميا جو دماغ خراب ٿيو  
آهي. زمانو الائي ڪٿان جو ڪٿان وڃي نڪتو آهي. اهي انگريز ۽  
گورا جن اهي دستور ٺاهيا ۽ جهنگ ۾ پڪنڪ ڪندا هئا تڏهن به  
ڪوٽ ٽاءِ ۾ نئيڪن اڳيان رکي، ڪانتي چريءَ سان ڪائيندا هئا،  
سي ته اڄڪلهه قدرتي لباس کي ترجيح ڏيندا وتن ۽ هر جڳهه  
اگهاڙيون ڪالونيون (*Nude Colonies*) ٺاهيندا وتن ۽ هي  
انگريزن جي لڏي وڃڻ (يا تڙجي نڪرڻ) بعد به ٽاءِ ۽ ڪوٽ جي  
چڪر ۾ پيا آهن.

وري ليئوپائي ڏنم. ڪوهڪ اڌ شايد گورو هجي باقي هتي جا  
ڪارا ’صاحب‘ ڪوٽ ۽ ٽاءِ ۾ پگهر ۾ شل، اڻ ايئرڪنڊيشنڊ  
ڪمري ۾ ڊچ برگر ۽ ائنگلو سلوني چوڪرين سان ڊانس ڪري  
رهيا هئا - جن چوڪرين جي اسڪرٽن (پٽن) جي ڊيگهه ۾ اشتعال  
انگيز ته نه پر حيرت انگيز گهٽتائي ضرور هئي.

اسان سڄي هوٽل جو معائنو ڪندا اچي هڪ خالي ٽيبل تي ويٺاسين ۽ فريجنج فرائيز (پتاتا) ۽ چانهه گھرائي پيئڻ لڳاسين. ٽيبل چڱي وچوٽيءَ تي رکيل هئا ۽ ذري گھٽ سڀ ڀريل هئا، جن تي گورا توڙست يا عرب ۽ ايشيا جي ملڪن جا واپاري ويٺل ٿي لڳا. خدمتگار نوڪر هتي جا ڪارا تامل ۽ سنهالي چوڪرا هئا. ڏکڻ هندستان جي مشهور ميوزڪ ڪرناٽڪ وڃي رهي هئي ۽ پڙائي زماني جي لڳل لائوڊ اسپيڪرن جي ڦاٽل نرگھٽن مان ٿيندي اسان جي ڪنن تائين پهچي رهي هئي. مظهر ۽ آئون چپ چاپ هڪ ٻئي جي شڪل ڏسي خرون ڪائي رهيا هئاسين. ٿوري دير بعد ٻه آمريڪن چوڪريون ٻيو ڪو ٽيبل خالي نه ڏسي اسان کان موڪل وئي اسان جي ٽيبل سان باقي لڳل ٻن ڪرسيون تي اچي ويٺيون ۽ يڪدم اسان سان گھٽگوڙ لڳي ويون. پاڻ هج - هائڪرس هيون. آمريڪا جي اسٽيٽ 'جارجيا' کان نڪتيون هيون. اٽلانٽڪ سمنڊ ڪنهن يوناني مال بردار جهاز ۾ پار ڪري اسپين جي بندرگاهه بارسيلونا (*Barcleona*) ۾ لٿيون، جتان بس، ٽئڪسين، ڪارن، ٽرڪن ۽ ٻين مفت جي سوارين ۾ لفت وٺنديون، گھمنديون ڦرنديون، فرانس، جرمني، چيڪوسلاويڪيا، آسٽريا، يوگوسلاوي،

ترڪي، ايران، افغانستان، پاڪستان ۽ هندستان کان ٿينديون هتي پهتيون هيون. هتان ان چڪر ۾ هيون ته سنگاپور پيٽ تائين ڪنهن جهاز ۾ مفت ۾ لفت ملي وڃي ته پوءِ اتان بس رستي، 'جوهور ڳچي سمنڊ' جي پل ٽيپي ملائيشيا، ٽائيلنڊ، ڪمبوديا، لائوس ۽ برما وغيره به گهمي سگهن. يا ڪٿي چئجي ته رلي سگهن.

پنيءَ سان ٻڌل ٿيلها (*Haver Sacks*) جنهن ۾ سفر جو نهايت مختصر سامان پيل هون، هيٺ لاهي آرام سان ويٺيون ۽ بئري کي بيئر جو آرڊر ڏنائون. مظهر کين ائين ڏسڻ لڳو جيئن اسڪول لئباريٽري ۾ ٽائٽريشن وقت هر ڦڙي ڪرڻ وقت ٿيوب کي گهوري ڏسو آهي ته ڪنهن وقت ٿو (*Solution*) جو رنگ تبديل ٿئي. مون کان به رهيو نه ٿيو سو پڇي وينوسان ته جوان جون پڇيون هيڏي وڏي مسافري اڪيلي سر ڪيئن لڳائون؟ ڇا ڊپ به نه ٿيائون؟ هڪ جنهن کي ڪرمچي رنگ جي بيل باٽم پتلون (*Slacks*) ۽ گنجي پئي هئي جنهن تي ٿڌي آسماني رنگ ۾ *Love not War* لکيل هو تنهن چيو:

”اسان (*Sex*) جي معاملي ۾ تمام آزاد خيال ۽ سخي آهيون ڳالهه ختم، پيو ڊپ وري ڇاجو-؟“

مظهر جا ڪنوارا ڪن شايد ان قسم جي ڳالهه ٻڌڻ لاءِ تيار نه هئا تنهن کان چرڪُ نڪري ويو پر پوءِ جلدي پنهنجو پاڻ کي معمول تي آڻي هنن جون ڳالهيون ائين تعجب ۽ مزي سان ٻڌڻ لڳو جيئن ميڊيڪل جا شاگرد جورس (*Jurisprudence*) جي پيرڊ ۾ رپ (زوري زنا) تي ليڪچر ٻڌندا آهن.

ٻئي چوڪريون، مختلف ملڪن جي ڊرائيورن سان، سندن پيل واسطي ۽ جنسي تجربن جون ڳالهيون، بنان ڪنهن رک رکاءَ جي اسان کي ٻڌائڻ لڳيون. پٺاڻن ۽ يونانين کان سخت ناراض ٿي لڳيون. عرب ۽ ترڪ ڊرائيورن جون تعريف ڪنديون رهيون. (خاص ڪري انهن ترڪ ڊرائيورن جي تعريف ڪيائون جن کين چرس جو پٺ چڱو مزو چڪايو هو.) پاڻ ٻڌايون ته کين وري ساڳئي رستي کان واپس وڃڻ جو ارادو آهي. مظهر نڪ شيڪيندي مون کي آهستي چيو: ”چوريون آهن يا ڪٿيون! هر ملڪ ۾ عصمت لٽائينديون اچن. ڪا پرواهه ئي ناهي!“

اسان کان پڇڻ لڳيون ته ڪهڙي ملڪ جا آهيون. جنهن جي ٻڌائڻ تي ٻي چوڪريءَ (جنهن کي فيروزي ۽ پيازي پٽن وارو اسڪرٽ هو) چيو ته پاڪستان ۾ پشاور کان بهاولپور تائين ترڪ

۾ ايندي ڊرائيور ۽ ڪلينر هنن سان تمام جهنگلين وارو ورتاءُ ڪيو. ان کان سواءِ ننڊ ۾ (بلڪ نشي جي حالت ۾ جڏهن هو بيخبر هيون) ته سندن لاکيٽ لاهي ورتو. شهر ۾ لاهڻ بدران گهڻو اڳ جهنگ ۾ لاهي ڇڏيو. ”شايد ان ڊپ کان ته پوليس کي نه ٻڌايون، اتان پوءِ ٻي ٽرڪ واري ڪنيو ۽ سکر تائين اچي ڇڏيو.“

ڪيسي مان سگريٽ ڪڍي جنهن ۾ چرس پيل هو، چڪڙ لڳيون. سگريٽ جي چند سوتن هڻڻ سان چرس جي ڌپ هونل جي ڀر سحر ماحول کي جڙ ڏنگي رکيو. سڀ ماڻهو گجهه دير لاءِ بي چين ٿي هيڏانهن هوڏانهن منهن ڪري ڊگها ساهه کڻي، نڪ کي موڙا ڏئي، ڌپيل ماحول سان صلح نامو ڪري وري پنهنجين پنهنجين پچارن ۾ لڳي ويا، هي جوائنٽيون، نيپولين بونا پارٽ جون پڳ وارٿياڻيون، ڪنهن جي به پرواهه نه ڪندي، سوتن مٿان سوتن هڻنديون رهيون ۽ بيئر جو ڍڪ ڍڪ ڪري آهستي آهستي پيئڻ لڳيون. گنجي واري چوڪريءَ چيو ”منهنجي نانيءَ جو چوڻ آهي ته بيئر يا ڪوبه شراب هميشه ڍڪ ڍڪ ڪري ائين پيئڻ گهرجي جڙ ڦاسيءَ جي تختي تي چڙهڻ کان اڳ اهو آخري گلاس هجي.“

”ڏوڙ آهي پئي توکي ۽ تنهنجي نانيءَ کي.“ مظهر آهستي  
ڪنجھيو جو فقط مون ٻڌو ۽ مظهر ڏي، پوءِ چوڪري ڏي سندس  
ڳالهه جي تائيد ۾ ٻه دفعا پيس پيس چيم.

مظهر وري هنن جي مٿي لڳل بدن ۽ منجهيل وارن کي ڏسڻ  
لڳو. لڳو پئي ته مهيني ٻن کان (يعني جڏهن کان هو گھران  
نڪتيون آهن) وهنتيون نه هيون. يا ته سڄو ڏينهن بلڊوزر هلائي  
ڪو ٻڌو لٿي سڌيون هتي آيون آهن. گھميل هوا ڪري وارن ۾  
چيڙهه ڄمي ويو هون. اهڙي قسم جون هيڀي چوڪريون ۽ چوڪرا  
خاص ڪري انهن ملڪن ۾ گھڻا ملندا آهن جتي چرس عام ٿئي.  
نشي جي پٽ کان ڪٿان ڪٿان گھي اچي اتي نڪرن. نشي کان  
سواءِ انهن جو پيو ڪو ڪم نه هوندو آهي.

مظهر هنن ڏي ٿيڙي اک سان نهاري مون کي آهستي چيو  
”سخت غلط قسم جي چوڪرين سان اچي واسطو پيو آهي. جهٽ  
اٿي جان ڇڏائڻ کپي.“

”ٻئري کي جلدي سڏ ڪري چيڪ گھراءِ ته بل ڏئي اٿون نه ته  
اردو جي چوڻيءَ موجب: ’مان نه مان مين تيري مهمان‘ وانگر پئي  
فلمون ڳچيءَ ۾ پئجي وينديون.“ مون مظهر کي خبردار ڪيو.



بل ڏٺي ٻاهر نڪتاسين ته توڙست بس ٻيئي هئي جا 'سان  
مشيل' وڃي رهي هئي. اها هڪ ڍنڍ جي وچ ۾ هڪ ٻيٽڙي آهي. ان  
تي هڪ هوٽل آهي. بس ۾ چڙهي پياسين فقط ڏهه ٻارنهن سياح  
هئا. جن ۾ مرد به هئا ته عورتون به. پوئين سيٽ تي ويٺل ٽي عرب  
نوجوان هميشه وانگر پاڻ ۾ وڙهي رهيا هئا. رڪي رڪي سادات، ناصر  
۽ حسين جونالو سمجهه ۾ آيو ٿي. اسان جي بس ڪولمبو شهر جي  
گوڙ گهمسان مان نڪري ڪولمبو جي ڀُل ٽپي سڌو ويندي رهي.  
رستي جي ٻنهي پاسي ڊگها ڊگها ساوا وڻ ۽ لهندڙ سج ڪري انهن  
جا ڊگها پاڇا عجيب منظر پيش ڪري رهيا هئا. اڳتي هلي جهنگ  
وڌيڪ گهاٽو ٿيڻ لڳو جنهن منجهان اندران ئي اندران بس ٿيندي  
اڳتي مڙي ڍنڍ جي ڪناري تي چڙيو. وڻن هيٺان ڪجهه ڪارون  
ٽئڪسيون مسافرن کي واپس وٺي هلڻ لاءِ بيٺيون هيون. اسان ٻئي  
ڪئميرائون ڪلهن تي لڙڪائيندا، ٻين مسافرن کان الڳ جيتيءَ  
تي اچي بيٺاسين. ٻيا مسافر ڪجهه وقت اتي بيهي وري واپس  
ساڳي بس ۾ هليا ويا. اسان ٻئي موٽر بوت ۾ اچي ويٺاسين. ٻه چار

پيا مرد عورتون پڻ اتي آيا ۽ لانچ ۾ چڙهيا. هو آهستي آهستي  
چپاني ڳالهائي رهيا هئا. سندن ڳالهائڻ ڪنهن ننڍي جيت جي  
پرن جي پون پون کان وڌيڪ نه هو پر چوڌاري سانت ئي سانت هجڻ  
ڪري اها پون پون به گهڻي ٿي لڳي. ڪنهن سُڪل پن تي ڪنهن  
جو پير ٿي آيو ته ان جي چچڙجڻ جو آواز پري پري تائين ويو ٿي.  
اهڙي گهاتي ماڻ هئي.

ٿوري دير کان پوءِ لانچ واري، انجڻ جي فلائ وبل تي رسو ٻڌي  
ان کي چڪيو ۽ انجڻ استارٽ ٿيڻ سان ڍنڍ جي چوڌاري ڊگهن وٽن  
تي ويٺلن پڪين ۾ ڦيٽاڙو پئجي ويو. خاموشيءَ ۽ سانت جي پٺ ۾  
جڻ ڪنهن چُرو وهائي ڪڍيو. سانت جي پٺ ۾ چُرو وهائڻ! - لڳي  
تو ته اها تشبيهه ڪنهن تازي پڙهيل افساني جي دماغ ۾ ويٺل آهي.  
پڪ نسيم ڪرل يا قمر شهباز جو افسانو هوندو.

ٿورو اڳتي هلي ڍنڍ جي وچ ۾ هوٽل جي ننڍي جيتي سان پيڙي  
لڳي. سڀ مسافر لهي هوٽل ۾ آياسين. هوٽل ۾ هلڪي هلڪي  
روشني هئي. چيني شمعدانن ۾ ڳاڙها ۽ مينوڙي رنگ جا بلب پري  
رهيا هئا. هڪ ٻه نوجوان جوڙا هوٽل جي ورائنڊي ۾ ڪاٺ جي پنوڙي  
کي ٽيڪ ڏئي آهستي آهستي ڳالهائڻ ڪري رهيا هئا. عجيب

اداسي چانيل هئي. اهڙي اداسي حميد سنڌيءَ جي افسانن ۾ هوندي آهي يا بندرگاهه ڇڏڻ وقت جهاز تي هوندي آهي. هلڪي هلڪي ميوزڪ وڃي رهي هئي. سچ ٿو چوان ته ماحول ۾ عجيب قسم جي سنسني هئي. ائين ٿي لڳو جڙ هيءَ ممتاز دمساز حاتم طائي يا گل بڪاولي جهڙن ناولن واري طلسمي دنيا هجي ۽ اجهو ته خوفناڪ ديو آدم بوءِ آدم بوءِ چوندو آيو. هي طلسم جڙ ته پڳو ۽ اسان سڀ سرهن جا داڻا ٿي وينداسين.

مظهر ۽ آئون چپ چاپ فروٽ جيلي کائڻ لڳاسين. نيٺ مظهر کي چير ته يار ڪجهه ته ڳالهائڻ ته هي جادو ٿئي. عجيب خوف طاري ٿي رهيو آهي. پوءِ پئي کلڻ لڳاسين. با ادب بئري مظهر جي چوڻ تي هڪ سڄو بند ٿيل فروٽ جو دٻو ۽ اوپنراچي اڳيان رکيو. دٻو کولي جيليءَ ۾ وڌيڪ فروٽ ملائڻ لڳاسين.

پيئي، گدري، صوف، انناس جا ننڍا ننڍا ڳترا هئا ۽ ان کانسواءِ انگورن ۽ رسپ بيريءَ جا ڪجهه ڪٽا پيل هئا.

ميوي جو بند دٻو آمريڪن هو. دٻي جي هيٺان

*Consolidated Foods Corporation Chicago USA.*

لکيل هو. مظهر پڙهي چيو:

”برادر هي ميوو خبر ناهي ڪهڙين خوبصورت آمريڪن چوڪرين چلي ٿڪرا ٿڪرا ڪري هن دٻي ۾ بند ڪيو هوندو. ڪين بند ڪرڻ وقت ڪهڙي خبر ته هي خاص دٻو سلون جي هڪ ويران جڳهه جي هوٽل ۾ به پاڪستاني چٽ ڪندا.“

مون کان ڪل نڪري وئي، چو جو مهينو ڏيڍ اڳ جپان ۾ پڻ مظهر ان قسم جي ڳالهه ڪئي هئي. جپان ۾ گهڻو ڪري پاڪستان کان آيل گانگتن جا بند دٻا استعمال ٿين. هڪ هوٽل ۾ گانگت ڪائيندي مظهر چيو ته خبر ناهي هي ڪهڙين پاڪستان جي خوبصورت چوڪرين گانگت چلي دٻن ۾ بند ڪيا هوندا.

”گهڻو خوشفهميءَ ۾ نه پئ. جهاز تي ويندي وقت روز ڪارادر جي بس اسٽاپ تي ڪجهه ڊگهن ميرن چولن ۾ مڪراني پوڙهين عورتن کي ته ڏٺو هوندو. جي فٽس هاربر ڏي ويندڙ بس ۾ وڙهندي چڙهنديون آهن؟ ته بس تماچي صاحب اهي ئي خوبصورت نوريون آهن جيڪي روز گانگت چلي دٻن ۾ پئڪ ٿيون ڪن.“

مظهر به شايد اها ڳالهه ياد ڪري ڪلڻ لڳو ۽ ٿيبل تي رکيل ٺڪر جي ننڍڙي گهگهيءَ مان مگن ۾ پاڻي اوتيو. مظهر پنهنجو

شرم پرچائڻ لاءِ گهگهي طرح اشارو ڪري ان بابت عمر خيام جي  
رُبائي ٻڌائڻ لڳو.  
”اي نڪر جا ڪپڙا ائين ته نه آهي جو پيم ۽ ارجن جوڌن جي  
ٻانهن جي مٽيءَ مان تنهنجي ڳچي جڙي هجي؟  
متان لقمان حڪيم يا ارباليس فيلسوف جي بدن جي خاڪ  
مان تنهنجو هي گول ڪنارو ٺهيو هجي؟-  
ائين ته نه آهي جو تنهنجو ترو قارون ۽ سڪندر جي ستر مان  
ٻڻيو هجي؟“



ميوزڪ بند ٿيڻ تي هڪ ٻچ برگر چوڪريءَ مائڪروفون  
هٿ ۾ کڻي ميري هاپڪن جو هڪ درد پريو پراڻو گانو ڳائڻ شروع  
ڪيو:

*Those were the days my friend  
We thought they will never end...*

مون ڪي اوچتو اٿن لڳو ڄڻ آئون هن هوٽل ۾ پهرين به اچي  
چڪو هجان. ڄڻ آئون هن هنڌان پهرين به هڪ دفعو ٿي ويو آهيان  
ڄڻ هر شيءِ ساڳئي ترتيب ۾ ٿي رهي هجي. هوبهو ساڳيو ڏنل  
وائٽل محسوس ڪيل ماحول - ماڻهو ڪٿي هن دفعي بدليل آهن.  
وقت ڪٿي بدليل آهي پر ڪيڏي ساڳائي آهي!

*O come alone with me*

*To my little corner of the world*

*And dream a little dream*

*To my little corner of the world.*

قرت العين حيدر جو ناول ”سيتا هرن“ توهان پڙهيو آهي؟ ان  
۾ سيتا نالي هڪ سنڌي چوڪري ورهاڱي بعد آمريڪا ۾ تعليم  
دوران لکنو جي هڪ مسلمان چوڪري جميل سان شادي ڪري  
ٿي. کيس پٽ راحل اتي ڄمي ٿو. ڪجهه گهرو اڻ بٽت جي ڪري  
هوءَ مٿس کان رُسي جميل جي مائٽن وٽ هندستان اچي ٿي رهي.  
راحل کي پيءُ پاڻ سان ئي رکي ٿو. جميل جا ڪجهه مائٽ لڏ پلاڻ  
وارن ڏينهن ۾ پاڪستان وڃي رهيا آهن. ڪجهه وقت کانپوءِ جميل  
جون پينرون پنهنجي مائٽن وٽ گهمڻ ڪراچيءَ اچن ٿيون. سيتا به

انهن سان گڏ اچي ٿي. ڪار رستي ڪراچي کانپوءِ ٺٽي، خيرپور سکر ۽ جيڪب آباد مان ترسندا مٿي ملتان ۽ لاهور تائين وڃن ٿا. قرت العين حيدر ان ناول ۾ سنڌ جو ڪافي ڪلچر ۽ تاريخ ٻڌائي آهي. نه فقط سنڌ ۽ پنجاب جي پر اڳتي هلي ناول جي پوئين اڌ ۾ سلون ۽ فرانس بابت پڻ، جتي پڻ اها سنڌي چوڪري سڀيتا وڃي ٿي.

سڀيتا کي خبر ٿي پوي ته سندس مٿس جميل جيڪو (U.N.O) ۾ ڪم ڪري رهيو آهي، ان سان ملڻ لاءِ سڀيتا ڪولمبو پهچي ٿي ۽ جميل جي هڪ ٻئي مائٽ عرفان (جيڪو پڻ انهن ڏينهن ۾ ڪولمبو آهي) سان ملي ٿي ۽ ٻئي جميل کي پرچائڻ ۽ پٽ سان ملڻ لاءِ پروگرام ٺاهين ٿا. ان سلسلي دوران هڪ ڏينهن سڀيتا عرفان سان گڏ انهيءَ مٿئين هونل ”سان مشيل“ ۾ ئي اچي ٿي. مونکي ياد اچي ويو ته هن هونل ۽ ماحول بابت مون ڪجهه وقت اڳ قرت العين حيدر جي ان ناول ”سڀيتا هرن“ ۾ پڙهيو هو. سڀيتا ۽ عرفان هونل ۾ داخل ٿين ٿا، ڊچ برگر چوڪري هن ئي ماحول ۾ مائڪروفون تي مٿيون گانو ڳائي رهي آهي:

*O' come alone with me  
To my little corner of the word.*

رات جا ساڍا ٽي ٽيا هئا. مظهر کي اتي ڏاڍو سڪون اچي رهيو هو. پر مونکي ننڊ تپائي ڏنو. اوباسين جو ڦهڪو لاهي ڏنم. مظهر اٿڻ جي نه پئي ڪئي (شايد ڪنهن قسم جي ڊراپ سين جي انتظار ۾ هو). آخر کيس چڪي هونل کان ٻاهر ڪڍيم. اچي لانچ جو انتظار ڪرڻ لڳاسين. چوڌاري ڍنڍ جي پريان اونداھ ۾ ڊگھا ڊگھا وڻ هيٺناڪ لڳي رهيا هئا. رڪي رڪي ڪنهن کڙ ڪپيتي چمڪات ٿي ڪيو. آسمان تي ڪوبه رڻ يا ڪڪر نه هو. سڀ تارا ۽ گرھ صاف نظر پئي آيا. ڪپيلا، وينس، ويگا، سيرس *serius* حمل *Hammal*..... مظهر ڪن تارن ۽ سيارن جا نالا وٺڻ لڳو جن جي هو روزانو هن وقت سمنڊ تي سائيت وٺي جهاز جي پوزيشن معلوم ڪندو آهي ته جهاز ڪيترو هليو ۽ سمنڊ جي ڪهڙي حصي ۾ آهيون.

”انهي سڀني ستارن ۽ سيارن تي پنهنجي پنهنجي دنيا آهي، پڪ انهن تارن تي به ههڙي رومانٽڪ هونل هوندي..“ مظهر آسمان

ڏي گهوري مون کي جاگرافيءَ جو دور ٿي شروع ڪرايو (يا ته هو حد  
کان وڌيڪ رومانٽڪ ٿيڻ جي موڊ ۾ هو).  
”ها، مون اوباسي ڏئي اڏ ۾ ڪٿيومانس، ”ها ههڙي رومانٽڪ  
دنيا هوندي يا ته دادو ۽ جيڪب آباد ضلعي جهڙي گرمي ۽ سڄ  
هوندي.“  
لانچ اچڻ تي ان ۾ چڙهي پياسين.



اڄ اسان جو هتي ڪولمبو ۾ هن مختصر رهائش جو آخري  
ڏينهن آهي. اڄ رات جو ڪنهن وقت لنگر ڪڍي ڪيپ آف گڊ  
هوپ ڏي رخ رکنداسين، اتان پوءِ جهاز کي مٿي موڙي آمريڪا ڏي  
وٺي وينداسين. ٿي سگهي ٿو اسان کي ڪيپ ٽائون ۾ اتي لاءِ  
ڪجهه ڪلاڪ ترسڻو پوي جو هتي ڪولمبو مان جهاز جي راشن  
لاءِ اتون ملي سگهيو آهي. ميري هجڻ کان علاوه ان ۾ مٿي ۽ پٿريون  
پڻ آهن. هتي سلون ۾ اڄڪلهه اناج جي ڏاڍي ڪوت آهي. ڪجهه  
اهڙو زمانو اچي ويو آهي جو دنيا جي ڪيترن ئي ملڪن ۾ اهو حال  
وڃي ٿيو آهي. جاپان، سنگاپور، ٽائي لينڊ ڏي به اها حالت هئي ۽

مهانگائي ان ڪانسواءِ. اهو ئي سبب آهي جو هتي سلون ۾ اڄ ڪلهه هفتي ۾ ٻه ڏينهن اتوءَ ٻه ڏينهن چانور ڪاٺ تي به بندش آهي. جيئن پاڻ وٽ ٻه ڏينهن گوشت بند رهي ٿو. هتي ڪنڊ وڏين هوٽلن ۾ به ڳاڙهي مستيءَ جهڙي هلي ٿي.

ڪولمبو هتي جو وڏي ۾ وڏو شهر آهي پر بڪ ۽ بيروزگاري جو اهو حال آهي جو شام جي وقت بند ٿيل هوٽلن جي اڳيان پيل گند ۽ هڏن جي ڍير تي ڪيترا غريب بچيل سچيل ڪاڏو ڦولهي پيا ڪائيندا آهن. اهڙا درد پريا حال ڏسيو اکين ۾ ڳوڙها اچيو وڃن. ماڻهن ۾ سخت بي چيني ۽ بي يقيني آهي. نوجوان طبقو ذهني طرح سخت مايوس (*Frustrated*) ٿو ڏسجي.

هڪ ڏينهن رات جو ائين نائين بجي ڌاري ٽئڪسي ڳوليندا اچي بوربلا جي بس اسٽاپ وٽ پهتاسين. اتي هڪ همراه (جو پوءِ خبر پئي ته هتي جي ڪنهن انگريزي اخبار ۾ ڪم ڪري ٿو) تنهن ٻڌايو ته ٽئڪسين اڄ اسٽرائيڪ ڪئي آهي. اسان کي صحيح نمبر واري بس ۾ وهاريائين. کيس گهڻو اڳتي وڃڻو هو اسان کي رستي تي لهڻو هو. پاڻ ٻڌائين (جو ٻين ڪيترن جي واتان پڻ ٻڌو هئوسين) ته اڄ ڪلهه رات جي وقت ڪولمبو ۾ اڪيلو ڦرڻ يا

تڪسي ۾ وڃڻ جان جو ڪم ۾ وجهڻي آهي. ڪيترا اهڙا واقعا ٿيا آهن جو ماڻهن کي اڪيلو ڏسي هنن کان پئسا ڦريا وڃن ٿا. عورت ته ڳهه پائي اڪيلو هلي نٿي سگهي. پوءِ همراھ ٿڌو ساه کڻي چيو:

”چا ڪجي بيروزگاري ۽ بڪ وڻ ويڙهيءَ وانگر اسان کي وڪوڙي وٺي آهي. سڄي ملڪ جو نظام درهم برهم ٿيندو وڃي. ليڊر آهن جو رڳو سوشلزم جا نعرا هڻي غريب عوام کي بيوقوف پيا ٺاهين. انکان ته اڳ بهتر هئاسين.“

”چوپلا، مون پڇيو مانس، ”سوشلزم ڪري چين ته ڏاڍي ترقي ڪئي آهي.“

”اتي جا ليڊر هيئن اسان وانگر ايئر ڪنڊيشنڊ گهرن ۽ آفيسن ۾ ويهي مزدور جي پگهر ۽ پورهئي تي ڪونه ٿا ڳالهائين. هو پنهنجا پيٽ ۽ گهر پري سوشلزم جو نعرو ڪونه ٿا هڻن. چا ڪجي اسان جي ملڪ جي قسمت ئي خراب آهي.“

هو ڳالهائيندو رهيو. بنا ساهي کڻڻ جي. سندس منهن مان ڪچي شراب جي تڪي ڏپ اچي رهي هئي. سرور ۾ ضرور هو پرايو نه چونڊس ته نشي ۾ هو. پڙهيل ڳڙهيل ۽ ڪليل دماغ جو لڳو ٿي ۽ ساڳي وقت سخت ڏڪويل پڻ. هو وڌيڪ چوڻ لڳو: ”سنگاپور هانگ

ڪانگ به اسان جهڙائي پيٽاڙا آهن. پاڻ معدنيات ۽ نباتات ۾ اسان کان غريب پر ترقيءَ ۾ يورپ ۽ آمريڪا کي ڪلهو پيا هڻن. انهن جي عوام منجهه سجاڳي آهي. سياسي شعور آهي. ليڊر ايماندار آهن. هتي هر ڪو پنهنجو گهر ۽ پپ ڀرڻ ۾ پورو آهي. ملڪ چاهي وڪامي وڃي ته وڪامي وڃي. هيٺ ٿوري ترقي جو ترورو نظر آيو پئي ته عربن تيل مهانگو ڪري اسان جي آسن اميدن تي پاڻي ڦيري ڇڏيو آهي. هر شيءِ جا اگهه چوٽ چڙهي ويا آهن. هاڻ ڪٿي تيل ساڳي اگهه تي اچي ته به ٻين شين جا اگهه ۽ ٽئڪس ساڳيا رهندا. بيوقوف عوام ۽ حاڪم پنهنجي مدد پاڻ ڪرڻ بدران رڳو غيرملڪي امداد تي پاڙيو وينا آهن. ”ڪشتو ۽ وڌايل هٿ“ اسان جي ملڪن جي قومي نشان بڻجي ويو آهي. ڪي چين جي امداد تي، ڪي آمريڪا جي خيرات تي پاڙيو وينا آهن. پر ڪوبه ڌاريون ملڪ ڪڏهن به سچو نه ٿيو آهي. هر هڪ طمع ۽ لالچ پٺيان مدد ڪري ٿو.“



بس بندرانائڪي اسٽيڊيم وٽان لنگهي رهي هئي جيڪو چين حڪومت مرحوم بندرانائڪي (مسز بندرانائڪي جي مڙس) جي ياد ۾ سلون کي تحفي طور ٺهرائي ڏنو آهي. اسان واري بس ۾ ويٺل يار ان عمارت ڏي اشارو ڪري پوءِ تهڪ ڏئي چوڻ لڳو: ”هي ڏس! هي ڏس! چينين به اسان کي چڱو بيوقوف ٺاهيو آهي. عام ماڻهو روز عمارت کي ڏسي ٿري پيو ٿري. اها خبر ئي نه ته ان جي پٺيان پل ڪو ڦريندو رهي. چينين پهرين هر شيءِ سستي وڪي ۽ ماڻهو اهو ئي سمجهندا رهيا ته انهن جهڙو ڪو شريف واپاري نه آهي. هاڻ جڏهن مارڪيٽ تي قبضو ٿي ويو اٿن ته ڄمايو ويٺا آهن. هر شيءِ ساڳي مهانگي ڪئي اٿن.

”ساڳيو حال آمريڪا جو آهي. جيڪو ان ڪنو ٿئي سو موڪلين اسان ڏي. ان جي عيوض اسان جو قيمتي رپڙ ڪٽن، ناريل جو تيل ڪٽڻ، پر ماڻهن تي اهو اثر ته آمريڪا جهڙو ڪو همدرد ملڪ نه آهي. اڙي آئون چوان ٿو جي همدردي ڏيکارڻي اٿانوَ ته پهرين پنهنجي ملڪ جي ڪارن شيدين تي ڏيڪاريو. انهن کي پورا پورا انساني حق ڏيو. اسان ته پوءِ به آمريڪا جي شيدين کان وڌيڪ

جاهل، غير مهذب ۽ ڌاريان آهيون.“ هو زور زور سان تقرير ڪندو رهيو. اسان جي لهڻ جو هنڌ اچي ويو. کيس اڳتي شايد ”پيتا“ ويڻو هو. اسان موڪلائي اٿياسين. ڪلهي تي هٿ رکي چيائين:

”يار معاف ڪجو. دل ۾ نه ڪجو. آئون الائي ڇا جو ڇا چوندو رهيس، دوست! دراصل اسان کي پنهنجن پيرن تي بيٺو ڪپي. شينهن جي پنيءَ تي چڙهي پاڻ کي طاقتور سمجهڻ واري جو انت هميشه ان جي پيت ۾ ئي ٿيندو آهي.“

مظهر ۽ آئون بس مان هيٺ لٿاسين. مظهر کلي چيو:

”ڪو پراڻو دوست هٿي ڇا-؟“

”نه.“

”ڳالهائون ته ائين پئي جو مون ته پري کان سمجهيو ته واقف

مليو هجنئي.“

”نه يار. هونءَ هر انسان کي ڳالهائڻ جو بنيادي حق هجڻ ڪپي ۽

ان جا خيال ضرور ٻڌڻ ڪپن.“



اڄ مان سلون جي ڪيترن ئي ماڻهن جون ڪيتريون ڳالهيون  
ٻڌڻ بعد هيءَ خوبصورت ڌرتي ڇڏي ويندس. هي جهاز جو ڪمرو ۽  
ٽيبل ڪرسي ساڳي هوندي پر دريءَ مان سامهون ڪولمبو جو  
بندرگاهه نظر اچڻ بدران سمنڊ يا ڪنهن ٻئي ملڪ جو شهر هوندو.  
هن وقت ريڊيو سري لنڪا تان سنهالي ۾ انائونسمينٽ پيو ٿئي -  
پر پوءِ ان بدران ڪا ٻي زبان ٻڌڻ ۾ ايندي.

هيٺ دريءَ مان سلوني ڏهرا مزدور پيرين اگهاڙا نتھڻ اس ۾  
چانهه جا بنڊل ٽرڪن مان لاهي، چار ۾ پري، ڊيرڪن ذريعي جهاز  
تي چاڙهي رهيا آهن. اڄ هو تڪو تڪو ڪم ڪري رهيا آهن جو کين  
وقت اندر سامان پورو ڪرڻ تي ڪجهه وڌيڪ روپيا ملڻ جو آسرو  
ٿيو آهي. مزورن مان ڪي گوڏ ۾ آهن جيڪا گوڏن وٽان مٿي مڙيل  
آهي ۽ ڪي فقط ڪچي ۾ هيڏانهن هوڏانهن سامان پٺيان ڊوڙي  
رهيا آهن. ڪي مزور سامهون بيٺل هڪ پوڙهي عورت کان ونگا  
خرید ڪري رهيا آهن. سائي رنگ جي سادي ۽ ميري سوئي ڪپڙي  
جي ساڙهيءَ ۾ هيءَ پنجاهه سٺ سالن جي عورت روز صبح جو هڪ  
وڏي چٻيءَ ۾ ڪجهه انناس، ڪيلا، پپيا ۽ ونگا کڻي ٿا ٻڙندي ايندي

آهي. سندس لوڏ *Unbalanced* مان لڳندو آهي ته سندس مٿي تي وزن، هن جي ڪٽڻ جي طاقت کان تمام گهڻو آهي.

منهنجي ڪمري جي بلڪل سامهون پهچي ڪنهن مزور کي منٿ ڪندي آهي جو سندس ڪاريءَ ۾ هٿ وجهرائي هيٺ لهرائيندو آهي. پاڻ پهرين هڪ وڏو ڪانگهارو ڪڍي ساڄي ٻانهن سان چپ اڳهندي آهي ۽ سندس ميرو بلاٽوز (جو جڏهن صاف هو ته اچي رنگ جو هو) وڌيڪ ميرو ٿيندو آهي. ان بعد پلٽ ۾ ٻڌل ڪجهه پائن مان هڪ پان ڪڍي وات ۾ وجهندي آهي. ان بعد ٻيو ۽ پوءِ ٽيون ۽ صبح کان وٺي شام تائين سندس منهن جي مشين ۾ پان ڪٽر وانگر ڪاٽر ٿيندا رهندا آهن.

پان وات ۾ وجهڻ بعد ڪاري اڳيان ويهي اهي ونگا ۽ پپيا جيڪي گهڻن ڏينهن ڪري پچي ڪنا ٿي ويا آهن تن جا داغيل ۽ قتل پاسا هيٺ ڪري رکندي اهي جيئن پري کان ڏسڻ وارو سمجهي ته سڀ تازا ۽ سٺا آهن. ان بعد اٿي بيهندي آهي ۽ هڪ هٿ چيلھ تي ٻئي سان پنهنجا اڇا چانديءَ جهڙا وار (جيڪي تڪي اس ۾ وڌيڪ چلڪندا آهن) تن کي ڪنهندي آهي ۽ ڪنهندي رهندي

آهي. ڪڏهن جهاز ڏي ته ڪڏهن مزورن ڏي نهاري مسڪرائيندي  
آهي.

ويچاري غريب، سخت اس ۾ پيرين اگهاڙي سڄو ڏينهن بنا  
ماني ڪاٺ جي بيني هوندي آهي ان ئي اميد تي ته من ڪو مزور يا  
جهاز جو خلاصي سندس ميوو خريد ڪري. ڪڏهن ڪڏهن ڪو  
مزور ايندو آهي ته خوشيءَ مان جلدي ساڙهيءَ جي پلٽ سان  
پنهجن گهنجن پريل نرڙتان پگهر اگهي جلدي جلدي ساهمي ۽  
تورا ڪيندي آهي. مزور سندس اڳيان ويهي ونگا اٿلائي پٿلائي ۽  
پوءِ ميوو يا اگهه کي ناپسند ڪري جهڙو ايندو آهي تهڙو هليو  
ويندو آهي ۽ پوڙهي جي چهري مان غم ۽ نا اميدي صاف ظاهر پئي  
ٿيندي آهي. سڄو ڏينهن شام تائين ائين گذري ويندو اٿس. ان وچ ۾  
ڪڏهن ڪڏهن مينهن جو وسڪارو ٿيندو آهي ته ڪاري مٿي تي  
رڪرائي ڊوڙ پائي گدام جي ڪانس هيٺان وڃي بيهندي آهي جتي اڌ  
گابرو پسي ويندي آهي. مينهن ختم ٿيڻ تي وري جهاز اڳيان اچي  
بيهندي آهي. پسيل ميوو کي ساڙهيءَ جي پلٽ سان اگهندي آهي.  
ڪڏهن ڪڏهن ڪو ورلي اچي ونگو يا پئي جو ٽڪر خريد  
ڪندو اٿس.

آئون شام جو وڃڻ وقت ڪڏهن ڪڏهن ڏسندو آهيان ته ذري گهٽ سندس ڪاريءَ ۾ ايترو ئي ميوو هوندو آهي جيترو صبح جو آڻيندي آهي ۽ ٻئي ڏينهن وري ساڳي پاڻ ميري ساڙهيءَ ۾ ۽ ساڳي ڪاريءَ ۾ ساڳيو پاروڻو ميوو. سمجھ ۾ نٿو اچي ته سڄو ڏينهن ڇا ڪمائي ٿي. هن عمر ۾ ههڙي نتھڙ اس ۽ مينهن ۾ سڄو ڏينهن بڪ ۾ بيهي وڪڻڻ ڪيڏو ڪنن ڪم آهي ۽ اهو سڀ ڪجهه هن کي ڪا مجبوري ڪرائيندي هوندي. سڀ کان وڏي مجبوري انسان جو پيٽ آهي جيڪو دانا ديوانا ڪريو ڇڏي. بڪئي پيٽ تي دين، ڌرم وطن، ملت جي ڳالهه سمجھ ۾ ڏکي ٿي اچي ۽ ان تي عمل تمام ڏورانهين ڳالهه آهي.

شايد اهو به ڪو وقت هو جڏهن انسان کي پنهنجو پاڻ پنهنجي نفس تي ضابطو هو. سوچڻ ۽ سمجھڻ جا قدر مختلف هئا. انسان جو روحانيت ۾ وڌيڪ عقيدو هو. هن پاڻ کي روحاني طرح خوش ڏسڻ چاهيو ٿي ۽ ماديت (*Materialism*) کي ڪا وقعت نٿي ڏيڻ چاهي. تڏهن ته شاهه لطيف چيو:

”گندي ۽ گراهه جن سنڀاسين سانڀيو  
انهن کان الله اڃان آڳاهون ٿيو“

پر اسان سڀني ڪي معلوم آهي ته هن دور ۾ اهي ٻئي شيون هر  
انسان لاءِ ضروري ٿي پيون آهن ۽ بقول ڊاڪٽر غلام علي الانا جي  
هلندڙ زماني جي حالتن، زندگيءَ جي سوچڻ ۽ سمجهڻ جا قدر ۽  
ماپا ٿي بدلائي ڇڏيا آهن. هن دور ۾ هر انسان اهو چئي رهيو آهي ته  
اتو لتو ۽ اجهو پهرين ڪپي. هن نعري ۽ للڪار نه فقط عام ماڻهوءَ ڪي  
متاثر ڪيو آهي پر هن وقت جا دانشور سُخنور ۽ سياڻا به زندگي  
جي بدليل حالتن کان متاثر ٿيا آهن.  
بقول شيخ اياز جي:

”سدا آهي ساه ڪي ڳپي جي ڳولا  
ڍو بنا ڍولا ناهي ساڃاهه سونهن ۾“

پيت ۾ ڍو آهي ته پوءِ ماڻهو آداب، اطوار، فٽشن، سونهن هر ڳالهه  
بابت خيال رکي ٿو. سوچي ٿو.

ڪجهه سال اڳ سنڌ ۾ سخت ٻوڏ اچڻ ڪري ڪيترا مڇي ماني وارا ۽ چڱن گهرن جا ماڻهو بي گهر ٿي ويا. ڪيترا ته ڪراچي جي فت پائڻ تي ڪيترا ڏينهن اچي رهيا. هڪ ڏينهن خالد مخدوم سان جناح ڪورٽس هاسٽل وڃي رهيو هوس ته هڪ فارينر انهن ماڻهن جو فوٽو ڪڍي رهيو هو جيڪي ويچارا اخبار جي پني تي پت رکي ڪائي رهيا هئا.

”هي فارينر به ڇا سوچيندا هوندا ته اسان پاڪستان ۾ ڪيئن ٿا رهون ۽ ڪائون.“ مون چيو هو.

”اهو ته آهي، پر“ خالد چيو ”سڀ فضيلتون، تهذيب، آداب، اطوار پئسي ۽ پيٽ پرڄڻ بعد ئي قائم رهي سگهن ٿا.“  
پوءِ ساحر لڏيانويءَ جو مشهور شعر ”مادام“ ٻڌايو هئائين، جو هن وقت وري منهنجي ذهن ۾ ڦري رهيو آهي.

”نور سرمايه سي هي روئي تمدن ڪي جلا،  
هم جهان هين وهان تهذيب پل نهين سڪتي،  
مفلسي حس لطافت ڪو متا ديتي هي،

## بھوڪ آداب ڪي سانچون مين نهين ڍل سڪتي“

ڪرشن چندر جو ڪو ناول پڙهيو هوم جنهن ۾ ڪو همراه جنسي هوس پوري ڪرڻ خاطر ڪنهن غريب چوڪري سان محبت جو ڍونگ ڪري ٿو ۽ هن سان ملڻ وقت هڪ دفعي چوي ٿو: ”اڄ پياري، جتي به لڪل هجين هلي اڄ. مان ڪڏهن کان تنهنجي محبت جو بڪايل آهيان.“

هوءَ ورندي ٿي ڏٺيس: ”تون ته فقط محبت جو بڪايل آهين. هتي اسين سڀ ڀت جا بڪايل آهيون. ان ديوتا سان کان رسي ويو آهي.“

تڏهن هن ڪي معلوم ٿو ٿئي ته ڀت رپئي جو هڪ ڀاءُ ٿي وڃي ته سمجهو محبت، مامتا، دوستي، مائتي، عزت آبرو سڀ ختم ٿيو وڃن.

بڪ انسان کان ڇا نٿي ڪرائي. ٿي سگهي ٿو هن پوڙهي سلوني عورت ڪي نه فقط پنهنجو بڪايل پيٽ پر ٿو هجي پر هن جو ڪو بيروزگار پٽ، بيمار مڙس يا ڏيئ هجي، جنهن جي لاءِ هن ڪي پئسا کپن. کيس سندس گهر جي مساوڙ لاءِ پئسن جي ضرورت هجي

يا ڪوپاءِ پائيو ڪنهن ڪوڙي ڪيس ۾ قاتل هجي ۽ وڪيل جي  
في جي پورائي ڪرڻي هجي.

اڄ هوءَ پنهنجي منهن رکي رکي ڪڏهن پنهنجي ڪاري ڏي،  
ڪڏهن جهاز ڏي نھاري مرڪي ٿي. ڪيس شايد ڪنهن اميد،  
ڪنهن خوشيءَ جو جهڪو ترورو نظر اچي ٿو. ٿي سگهي ٿو اهو  
سوچي مرڪي رهي هجي ته اڄ هي اسان جو جهاز هليو ويندو.  
سپان هتي ڪو ٻيو جهاز اچي جاءِ ولاريندو. ٿي سگهي ٿو ان جهاز  
جا خلاصي سندس هي پاروٽو ۽ ڦسيل ميوو وٺن جنهن مان هن جي  
هڪ ڏينهن جي ماني ٿي سگهي. بيمار پٽ جي دوا خاطر هڪ  
وڌيڪ وزن يا سٽي خريد ڪري سگهي. پنهنجي ڪناري ڏيئي جي  
شادي لاءِ ڪجهه ڪپڙو ڳنهي سگهي... ڏک، بيماري، بڪ،  
بيروزگاري، بي يقيني، گندگي - هي اسان جي مشرق جون خاص  
نشانيون آهن. خاص علامتون آهن. جن کان مغرب آجو آهي. پر ان  
هوندي به جيڪا خوشي هن وقت پوڙهيءَ جي چين تي مرڪ جي  
صورت ۾ نظر اچي رهي آهي. اهڙي خوشي، اهڙو توڪل، اهڙو  
سڪون مغرب وارن کي سڀ ڪجهه هوندي به حاصل ناهي. اسان  
ٿوري دير کان پوءِ لنگر ڪٿي مشرق جي دنيا ڇڏي مغرب ڏي هليا

وينداسين. جڏهن مهيني کن کانپوءِ فليڊيلفيا (U.S.A) جي بندرگاهه ۾ جهاز وڃي لڳندو ته هن کان ڪيڏي مختلف دنيا هوندي. ساڳي ڌرتي وچ ۾ فقط ٿورو ڪارو پاڻي پر ڌرتيءَ جي ٻنهي حصن ۾ ڪيڏو وڏو فرق! مشرق ۽ مغرب ۾ ڪيڏو ته فرق آهي. دوست! ڪيڏو نه فرق!!

گڊ باءِ ڪولمبو. گڊ باءِ سري لنڪا.

# پورو ٿيو

سي ئي جوپن ڏينهن (الطاف شيخ) ..... ڪمپوزنگ: عبداللطيف انصاري



الطاف شيخ

ڪمپوزنگ: عبداللطيف انصاري

[Altafshaikh2004@yahoo.co.uk](mailto:Altafshaikh2004@yahoo.co.uk)

267

هن ڪتاب جا سمورا حق ۽ واسطا ليکڪ وٽ محفوظ

[www.sascitysukkur.com](http://www.sascitysukkur.com)

[abdul.lateef\\_ansari@hotmail.com](mailto:abdul.lateef_ansari@hotmail.com)